

جدید فقہی مباحث جبری شادی کا شرعی حکم

بحث، تحقیق

اسلامک فقہ اکیڈمی انڈیا

بانی

حضرت مولانا قاضی مفتی مجاہد الاسلام فائی صاحب رحمۃ اللہ علیہ

جلد (۲۳)

ناشر

ادارۃ القرآن والعلوم الاسلامیہ کراچی

جملہ حقوق محفوظ ہیں

Islamic Fiqh Academy (India)

مجمع الفقہ الاسلامی (المہنگ)

اجازت نامہ سلسلہ مطبوعات اسلامی فقاکیدی

محترم نعیم اشرف نور، نعیم اشرف نور، مسلمان اللہ تعالیٰ، السلام علیکم ورحمة اللہ وبرکاتہ

دعاۓ عافیت دارین اللہ تعالیٰ آپ حضرات کی دینی و علمی خدمات کو قبول فرمائے اور دینی و دنیاوی ترقیات سے نوازیں، آمین۔

اسلامی فقاکیدی کی جملہ مطبوعات کی پاکستان میں اشاعت و طباعت تقسیم کے لیے آپ کے ادارے "ادارة القرآن والعلوم

الاسلامیہ" کو اجازت دی جاتی ہے، اور پاکستان میں یعنی صرف آپ کے ادارے کو حاصل رہے گا۔ تمام پرサン احوال کو میر اسلام

پہنچا دیں۔
والسلام، مجاهد الاسلام فاسی

صدر اسلامی فقاکیدی

نعیم اشرف نور

باہتمام

ادارة القرآن گلشن اقبال

ناشر

کراچی، فون: 021-34965877

اشاعت

۲۰۰۹ء

ڈسٹری بیوٹرز

☆ مکتبۃ القرآن، بنوری ٹاؤن کراچی 021-34856701

مرکز القرآن اردو بازار کراچی 021-32624608

ملنے کے پتے

☆ دارالاشاعت اردو بازار کراچی 021-32631861

☆ دارالاشاعت اردو بازار کراچی 042-37353255

☆ بیت القرآن اردو بازار کراچی 021-32630744

☆ بیت العلم تابعہ روڈ پرانی ائمہ کلی لاہور 042-37352483

☆ مکتبہ رحمانیہ لاہور 021-35032020

☆ مکتبہ رحمانیہ لاہور 042-37334228

☆ مکتبہ شیدیہ، سرکی روڈ کونہ 2668657

☆ مکتبہ معارف القرآن دارالعلوم 6-35031565

فهرست متأمیر

جبری شادی

۷	مولانا خالد سیف اللہ رحمانی	ابتدائیہ:
۱۱		سوالنامہ:
۱۵		فیصلے:
۱۷	مولانا عبد اللہ سعدی	عرض مسئلہ:
۲۲۱-۳۱		مقالات:
۳۳	مولانا برہان الدین سنجھی	۱-
۳۶	مولانا زبیر احمد قاسمی	۲-
۴۰	مفتشیم احمد قاسمی	۳-
۴۷	مولانا قاضی عبدالجلیل قاسمی	۴-
۵۳	مفتشی انور علی عظیمی	۵-
۵۵	مولانا اختر امام عادل	۶-

- ۷- مفتی محبوب علی وجیہی
- ۸- ڈاکٹر مردان محمد محروس المدرس الاعظمی
- ۹- مفتی محمد صدر عالم قاسمی
- ۱۰- مولانا خورشید انور اعظمی
- ۱۱- مولانا محمد ظفر عالم ندوی
- ۱۲- مولانا ابوسفیان مفتاحی
- ۱۳- مولانا ظفر الاسلام اعظمی
- ۱۴- مولانا سید اسرار الحق سبیلی
- ۱۵- ڈاکٹر عبداللہ جو لم
- ۱۶- ڈاکٹر عبدالعزیم اصلاحی
- ۱۷- مفتی احمد نادر قاسمی
- ۱۸- مولانا عبد الاحد تاراپوری
- ۱۹- مفتی محمد عبدالرحیم قاسمی
- ۲۰- مولانا محمد ابو بکر قاسمی
- ۲۱- مولانا محمد اقبال قاسمی
- ۲۲- مفتی عبدالرحیم، بارہمولہ کشمیر
- ۲۳- مولانا ابوالعاص وحیدی
- ۲۴- مفتی عزیز الرحمن بجنوری
- ۲۵- مولانا محمد انظار عالم قاسمی

۱۸۳	مولانا اعجاز احمد قاسمی	-۲۶
۱۸۷	مولانا خورشید احمد عظی	-۲۷
۱۸۹	مولانا بہاء الدین ندوی	-۲۸
۱۹۲	شیخ عبدالقادر عبد اللہ القادری	-۲۹
۱۹۵	مولانا نیاز احمد عبد الحمید طیب پوری	-۳۰
۱۹۷	مولانا محمد عظی	-۳۱
۲۰۰	مولانا سلطان احمد اصلاحی	-۳۲
۲۰۲	قاضی محمد کامل قاسمی	-۳۳
۲۱۲	ڈاکٹر سید قدرت اللہ باقوی	-۳۴
۲۱۶	مفتشیر علی گجراتی	-۳۵
۲۱۸	مولانا محمد یعقوب قاسمی	-۳۶



جلس لولز

- ١- مولانا مفتی ظفیر الدین مفتاحی
- ٢- مولانا برہان الدین سنجھی
- ٣- مولانا محمد رضوان القاسمی
- ٤- مولانا خالد سیف اللہ رحمانی
- ٥- مولانا عقیق احمد بستوی
- ٦- مولانا عبد اللہ اسعدی
- ٧- مولانا فہیم اختر ندوی

ابتدائیہ

احکام شریعت کی بنیاد عدل پر ہے، ”إِنَّ اللَّهَ يَأْمُرُ بِالْعُدْلِ وَالْإِحْسَانِ“ (سورہ نحل: ۹۰)۔ اس نے تمام انسانی طبقات کو انصاف فراہم کیا ہے اور دنیا کے مختلف مذاہب اور نظامہائے حیات میں جو نا انصافیاں روا رکھی گئی تھیں، ان کو دور کیا ہے، اور جیسے شفیق باپ اور در دمند ماں کا اپنے بچوں میں اس کی طرف زیادہ جھکاؤ ہوتا ہے جو کسی پہلو سے کمزور ہو، اسی طرح پیغمبر اسلام جناب محمد رسول اللہ ﷺ یوں تو تمام عالم کے لئے رحمت تھے، لیکن اس وقت دو طبقات جو سب سے زیادہ مظلوم تھے: ”عورتیں اور غلام“، ان پر آپ کی نگاہ التفات سب سے زیادہ تھی اور آپ ﷺ نے زندگی کے آخری اوقات تک ان کے بارے میں حسن سلوک کی ہدایت فرمائی۔

اسلام سے پہلے عورت کے بارے میں تصور تھا کہ وہ بھی ایک جائداد ہے، جو چیز خود جائداد ہواں میں مالک بننے کی صلاحیت نہیں ہوتی، یہاں تک کہ وہ اپنے وجود کی بھی مالک نہیں ہوتی، اسی لئے ایک طرف عورت کو میراث سے محروم کیا گیا اور دوسری طرف شادی سے پہلے اسے باپ کی اور شادی کے بعد شوہر کی ملکیت سمجھا گیا، نہ اسے اپنے مال میں کوئی اختیار حاصل تھا اور نہ وہ اپنی ذات کے بارے میں خود مختار تھی، اسی لئے وہ خود اپنا نکاح نہیں کر سکتی تھی، اولیاء اس کی مرضی کے بغیر اس کا نکاح کر دیتے تھے، اور مہر جو عورت کا حق ہے، اس پر بھی خود قابض ہو جایا کرتے تھے۔

اسلام نے عورت کو عزت و احترام کا مقام دیا، اسے مالکان حقوق عطا کئے، میراث کے حق سے نوازا، اور بتایا کہ وہ اپنی ذات کے بارے میں خود فیصلہ کرنے کا حق رکھتی ہے، اولیاء اس پر کوئی رشتہ مسلط نہیں کر سکتے اور اپنی خواہش و مرضی کو اس پر زبردستی تھوپنے کا حق نہیں رکھتے، رسول اللہ ﷺ کے ارشادات میں بڑی وضاحت کے ساتھ اس حقیقت کو بیان کیا گیا ہے، دوسری طرف لاڑکیوں کو اس بات کی تلقین بھی کی گئی کہ اولیاء کی رائے ان پر لازم نہیں ہے، لیکن وہ اس کو اہمیت دیں اور اس کو ملحوظ رکھنے کی کوشش کریں، کیونکہ ان کی رائے تجربہ اور بھی خواہی پر مبنی ہے۔

مغربی ممالک میں مقیم مسلمانوں کی طرف سے یہ صورتحال سامنے آئی کہ وہاں اس سلسلہ میں ایک گونہ بے اعتدالی پائی جاتی ہے، ایک طرف اولیاء کی طرف سے لاڑکیوں پر رشوں کے لئے جبرا کیا جاتا ہے، اس کا نتیجہ یہ ہے کہ بعد کو زوجین کے درمیان تعلقات میں ناہمواری پیدا ہوتی ہے اور طلاق اور خلع تک نوبت آ جاتی ہے، دوسری طرف مغربی تہذیب کے اثر سے لاڑکوں اور لاڑکیوں میں اولیاء کی رائے کو اہمیت نہ دینے کا رو جان بڑھتا جا رہا ہے اور بعض اوقات نوجوان لڑکے اور لاڑکیوں کے جذباتی فیصلے آئندہ خود ان کے لئے دشواری کا باعث بن جاتے ہیں۔

اسی پس منظر میں اسلامک فقہ اکیڈمی کے تیرہویں سمینار منعقدہ ۱۳ ارکٹ ۲۰۲۰ء، جامعہ سید احمد شہید کوٹی میں "جبری نکاح" کا موضوع بھی شامل تھا، سمینار میں جو اہم مقالات اہل علم کی طرف سے آئے اور بہ اتفاق رائے جو فیصلہ ہوا، ان کا مجموعہ اس وقت آپ کے سامنے پیش ہے، جو عالمی زندگی کے ایک اہم پہلو کو سمجھنے میں معاون بھی ہو گا اور شخصی آزادی کے سلسلہ میں اسلام کی روشن تعلیمات کی تصوری بھی لوگوں کے سامنے آ سکے گی، اس موقع سے مجھے سنگھ پریوار سے تعلق رکھنے والے سینئر سیاستدان اور سابق وزیر اعظم ہند جناب اہل بہاری واجپائی کی بات یاد آتی ہے جسے اردو کے علاوہ انگریزی اخبارات نے نمایاں طور پر شائع کیا تھا کہ "مجھے اسلام کی یہ بات بہت اچھی لگتی ہے کہ لاڑکی سے اجازت لئے بغیر اس کا نکاح نہیں

کیا جا سکتا۔۔ افسوس نہ ہمارے برادران وطن نے ٹھنڈے دل سے اسلامی تعلیمات کو سمجھنے کی کوشش کی اور نہ ہم مسلمانوں نے ان تک اس امانت کو پہنچانے ہی کی بنجیدہ کوشش کی ہے، ورنہ اسلامی تعلیمات قانون فطرت سے ہم آہنگی، عقل و مشاہدہ سے موافقت اور انسانی زندگی کے تقاضوں کی تکمیل کی صلاحیت کی جہت سے نہ صرف امت مسلمہ، بلکہ پوری انسانیت کے لئے نجات و فلاح کی کلید ہے اور اس سے نہ صرف آخرت کی کامیابی متعلق ہے، بلکہ دنیا میں سکون و طہائیت کا باعث بھی ہے۔ اور شاعر کے اس شعر کا مصدقہ ہے:

زفرق تاقدم ہر کجا کہ می نگرم
کرشمہ داسِ دل می کشد کہ جا ایں جاست
دعا ہے کہ اللہ تعالیٰ اسلامک فقہ اکیڈمی (ائندیا) کے بانی حضرت مولانا قاضی
مجاہد الاسلام قاسمیؒ کو اجر جزیل عطا فرمائے، اکیڈمی کو دوام و استحکام بخشنے اور اس کی یہ پیش کش
عند اللہ و عند الناس مقبول ہو۔ واللہ هو المستعان۔

خالد سیف اللہ رحمانی

(خادم اسلامک فقہ اکیڈمی، ایڈیا)

۱۲ ارجنون ۱۴۰۳ھ، مطابق ۲۳ ربیع الثانی ۱۴۲۵ھ

سوالنامہ:

آپ کی خدمت میں بريطانیہ اور بعض دوسرے مغربی ممالک کے مسلم سماج کی بعض مشکلات و مسائل کا شرعی حل دریافت کرنے کے لئے یہ تحریر بھی جاری ہے، امید ہے کہ آپ حالات کی نزاکت اور پیچیدگی کو سامنے رکھتے ہوئے کتاب و سنت، مقاصد شریعت اور فقہاء کرام کی تصریحات کی روشنی میں ایسا حل تجویز فرمائیں گے جو قابل عمل ہوگا۔

آپ کو یہ بات معلوم ہو گی کہ بريطانیہ، دوسرے مغربی ممالک نیز امریکہ میں ایشیا اور افریقہ سے گئے ہوئے مسلمانوں کی بہت بڑی تعداد آباد ہے اور اس آبادی میں تیزی کے ساتھ اضافہ ہوتا جا رہا ہے۔ بہت سے خاندان ایسے بھی ہیں جو دونین پشتوں سے ان ممالک میں آباد ہیں۔ جن مسلمان بچوں کی پیدائش، نشوونما اور تعلیم و تربیت ان ہی مغربی ممالک میں ہوئی، انہیں ان ملکوں سے کوئی زیادہ لگاؤ اور دچکی نہیں ہوتی جہاں سے ان کا خاندان ترک وطن کر کے مغربی ملکوں میں آباد ہوا ہے۔ مغربی ممالک میں پلنے اور بڑھنے والے مسلمان بچے اور بچیوں کا مزاج و مذاق بھی بڑی حد تک مغربی سانچے میں داخل چکا ہوتا ہے۔ ان ممالک کے مسلمان لڑکے اور لڑکیوں میں یہ رجحان تیزی کے ساتھ بڑھتا جا رہا ہے کہ ان کا ازدواجی رشتہ ان ہی ملکوں میں پیدا ہونے والے اور تعلیم و تربیت حاصل کرنے والے مسلمان لڑکے اور لڑکیوں سے کرایا جائے۔

دوسری طرف بسا اوقات والدین کی خواہش اور کوشش یہ ہوتی ہے کہ ازدواجی رشتے اپنے خاندان میں کئے جائیں، یعنی ہندوستان یا پاکستان سے بريطانیہ منتقل ہونے والے ماں باپ یہ چاہتے ہیں کہ اپنی بہو اور داماد ہندوپاک میں آباد اپنے خاندان سے حاصل کریں۔ یہ کشاکش بسا اوقات بہت ناپسندیدہ صورت اختیار کر لیتی ہے، خصوصاً لڑکیوں کے

مسئلہ میں۔ برطانیہ میں قائم شرعی پنچايتوں اور شرعی کونسلوں کے سامنے ایسے بہت سے واقعات آتے رہتے ہیں کہ عاقله بالغہ لڑکی کے والدین یا بھائی وغیرہ لڑکی کو اپنا قدیم وطن دکھانے یا سیر و تفریح کرنے کے عنوان سے ہندوستان یا پاکستان لے جاتے ہیں اور لڑکی کی شادی اپنے کسی عزیز و قریب سے کرنے کی کوشش کرتے ہیں۔ لڑکی کسی طرح اس نکاح پر رضامند نہیں ہوتی اور صاف کہہ دیتی ہے کہ ہم اس نوجوان کے ساتھ کسی طرح زندگی نہیں گذار سکتے۔ اس کے باوجود اولیاء اسے نکاح کرنے پر مجبور کرتے ہیں، جب وَاکراہ کی شکلیں اختیار کرتے ہیں، اسے نکاح پر آمادہ کرنے کے لئے زدوکوب کرتے ہیں۔ یہ دھمکی دیتے ہیں کہ اگر تم نے اس شخص سے نکاح نہیں کیا تو تمہارا پاسپورٹ جلا دیں گے، برپا دکردیں گے اور تم کو برطانیہ کی شہریت سے محروم کر کے بھیں سزا دیں گے۔ مجبور و بے بس لڑکی اس طرح کی دھمکیوں اور جب وَاکراہ سے مجبور ہو کر نکاح پر رضامندی کا زبانی اظہار کر دیتی ہے، حالانکہ وہ دل سے اس نکاح پر ہرگز آمادہ نہیں تھی۔ اس جبری نکاح کا ایک بڑا مقصد اس نوجوان کو برطانیہ کی شہریت دلوانا اور برطانیہ میں بسانا ہوتا ہے جس کے ساتھ نکاح کرنے پر لڑکی کو مجبور کیا گیا۔

اس طرح کی لڑکیاں برطانیہ واپس جانے کے بعد ان نوجوانوں کو اپنا شوہر تسلیم کرنے اور ان کے ساتھ ازدواجی زندگی بسر کرنے سے انکار کر دیتی ہیں۔ ان میں جودیندار ہوتی ہیں، خدا کا خوف رکھتی ہیں وہ مسئلہ معلوم کرنے اور نکاح فتح کرانے کے مقصد سے شرعی کونسلوں کی طرف رجوع کرتی ہیں۔

یہ واقعات اتنی کثرت سے ہونے لگے ہیں کہ حکومت برطانیہ نے اس پر رپورٹ مرتب کروائی اور ان واقعات کا سخت نوٹس لیا۔ پریس میں ایسے واقعات آنے سے مسلمانوں اور اسلام کی تصویر بھی خراب ہوئی اور آزادی نسوان نیز حقوق انسانی کی تنظیموں کو یہ کہنے کا موقع ملا کہ اسلام میں آزادی رائے اور عورتوں کے حقوق اس حد تک پامال ہیں کہ عاقله، بالغہ، تعلیم یافتہ، باشمور لڑکی کو جبرا کسی اپنے دیدہ شخص کے نکاح میں رہنے پر مجبور کیا جاتا ہے۔

یہ نکتہ بھی ملحوظ خاطر رہنا چاہئے کہ شریعت نے اولیاء کو بچے اور بچپنوں کے معاملات میں

تصرف کا جو بھی اختیار دیا ہے، اس کی بنیاد ان کے ساتھ شفقت اور ان کے مفادات کی رعایت و حفاظت ہے، لہذا اولادت کی بنیاد پر انہیں ایسے ہی تصرفات کا اختیار ہونا چاہئے جن میں بچوں کا فائدہ اور ان کے مفادات کی حفاظت ہو۔

ہندوستان میں بھی اب اس طرح کے واقعات مسلسل رومنا ہونے لگے ہیں، جس میں جبر کے ساتھ نکاح کر دیا جاتا ہے۔

اس پس منظر میں آپ درج ذیل سوالات کے جوابات قدرے تفصیل کے ساتھ تحریر فرمائیں:

۱ - عاقله بالغ لڑکی کے نکاح میں شریعت نے اس کی رضامندی کو بہت اہمیت دی ہے، جیسا کہ احادیث نبویہ سے واضح ہے۔ کیا وہ صورت رضامندی میں شامل ہو گی جب کہ لڑکی کو ڈر ادھم کا کریاز دو کوب کر کے یا پا سپورٹ ضائع کر دینے کی سخت حکمی دے کر اس سے نکاح کے لئے ہاں کہلوالیا گیا ہو جب کہ دل سے وہ اس نکاح پر راضی نہیں ہے؟

۲ - مکرہ کا نکاح شرعاً منعقد ہو جاتا ہے یا نہیں؟ کیا اس سلسلے میں اکراہ ملجمی اور اکراہ غیر ملجمی کے درمیان کوئی فرق ہے؟

۳ - قاضی یا شرعی کو نسل کے سامنے اگر اس طرح کا کیس آتا ہے اور قاضی یا شرعی کو نسل کو فریقین کے بیانات وغیرہ کے بعد اس بات کا یقین ہو جاتا ہے کہ جبراً اکراہ سے مجبور ہو کر لڑکی نے رضامندی کا اظہار کیا تھا اور لڑکی کسی طرح اس شوہر کے ساتھ رہنے پر راضی نہ ہو تو کیا شرعی کو نسل یا قاضی اس نکاح کو فتح کر سکتے ہیں؟

۴ - اور جس قسم کے نکاح کا ذکر ہوا، اس کے بعد کبھی تو ایسا ہوتا ہے کہ دونوں کے درمیان زن و شوئی تعلقات بھی قائم ہو جاتے ہیں اور کبھی زن و شوئی تعلقات قائم ہونے کی نوبت نہیں آتی، دونوں صورتوں کا حکم یکساں ہے یا الگ الگ تحریر فرمائیں۔

فیصلے:

جبری شادی

برطانیہ اور بعض مغربی ممالک کے سماجی حالات کے پس منظر میں اولیاء کی جانب سے لڑکوں کو رشتہ نکاح کے سلسلے میں مجبور کئے جانے کے واقعات پر اسلامک فقہ اکیڈمی انڈیا کے تیرہویں سمینار منعقدہ جامعہ سید احمد شہید کٹوی، میون آباد میں غور کیا گیا اور حسب ذیل فیصلے کئے گئے:

- ۱- لڑکا یا لڑکی جب بالغ ہو جائیں تو شریعت نے انہیں اپنی ذات کے بارے میں تصرف اور نکاح کے سلسلے میں رشتہ کے انتخاب کا حق دیا ہے۔ یہ حریت شخصیہ شریعت اسلامیہ کے امتیازات میں سے ہے، بلکہ آج مغرب و مشرق کی بہت سی قوموں نے عورتوں کو جو حقوق دیئے ہیں وہ انہی اسلامی تعلیمات سے متاثر ہونے کا نتیجہ ہے۔
- ۲- اولیاء کی جانب سے بالغ لڑکی یا لڑکے کو ان کی خواہش اور رضا کا خیال کئے بغیر کسی رشتہ پر مجبور کرنا قطعاً جائز نہیں، لہذا اولیاء کا اپنی رائے پر اصرار اور اس پر مجبور کرنے کے لئے طرح طرح کی دھمکیاں دینا اسلام کے دیئے ہوئے حقوق سے محروم کرنے کی تارواکوش ہے، جو کسی طرح درست نہیں ہے۔
- ۳- لڑکوں اور لڑکوں کو بھی چاہئے کہ اپنے اولیاء کے انتخاب کردہ رشتے کو ترجیح دیں، کیونکہ اولیاء کی شفقت و محبت اور ان کے تجربہ کی وجہ سے عموماً یہی امید ہے کہ اولیاء نے ان کے لئے رشتے کا انتخاب کرتے وقت ان کے مقابلات کا پورا پورا الحافظ کیا ہو گا۔

-۴- نکاح کے منعقد ہونے یا نہ ہونے کا تعلق نکاح کے وقت رضامندی کے اظہار سے ہے، لہذا اگر بالغ لڑکے یا لڑکی نے نکاح کے وقت رضامندی کا اظہار کر دیا تو نکاح منعقد ہو جائے گا۔

-۵- اگر قاضی شرعی اور قضاۓ کے کام کرنے والے اداروں و ذمہ داروں کے سامنے یہ بات ہے تحقیق ثابت ہو جائے کہ اولیاء نے بالغ لڑکی کے نکاح کے سلسلے میں جبر و زبردستی سے کام لیا ہے اور اس کو مجبور کر کے بوقت نکاح ہاں کرالیا ہے اور لڑکی رشتہ ہو جانے کے بعد اس رشتہ کو باقی و برقرار رکھنے کے لئے کسی طرح تیار نہیں ہے اور فتح کا مطالبہ کرتی ہے اور شوہرنہ بطور خود اسے جدا کرتا ہے اور نہ خلع و طلاق پر آمادہ ہے تو قاضی شرعی کو دفع ظلم کی غرض سے فتح نکاح کا حق حاصل ہو گا۔



عرض مسئلہ:

جبری شادی

مولانا محمد عبید اللہ اسعدی

سکریٹری برائے سمینار اسلامک فقہ اکیڈمی (انڈیا)

استاذ حدیث جامعہ عربیہ اتحوراء، باندہ

اسلامک فقہ اکیڈمی (انڈیا) نے اپنے تی ہویں فقہی سمینار کا ایک موضوع جبری شادی رکھا ہے۔ اس سے متعلق عرض، خلاصہ اور تجزیہ و جائزہ پیش کرنے کا احقر کو مکلف بنایا گیا ہے۔ بنیادی طور پر اس سلسلہ کا تعلق ”ولایت و کفاءت“ کے موضوع سے ہے اور ان دونوں امور کے سلسلہ میں اکیڈمی کی طرف سے سمینار ہو چکا ہے اور تجویز بھی آچکی ہیں۔ اس کے بعد برطانیہ وغیرہ کے حالات کے پس منظر میں وہاں مقیم فکرمند علماء کے تقاضے کے تحت اس موضوع کو اختیار کیا گیا ہے۔ بہر حال پہلے تو اس سے متعلق موصول ہونے والی تحریروں کا خلاصہ ملاحظہ فرمائیے اور اس کے بعد احقر کا جائزہ و تجزیہ پیش خدمت ہے۔

اس موضوع سے متعلق مرسل و تیار کردہ سوالنامہ کے جواب میں اکیڈمی کو کل ۳۳ تحریریں عرض کی تجویز و تحریر کے وقت تک موصول ہوئیں جن میں اکثر تو مختصر ہیں اور چند مبسوط ہیں۔ جواب دینے والوں میں اکیڈمی کے مستقل معاونین و شریک کار، نیز امام حضرات یہ ہیں: مفتی عزیز الرحمن بجنوری، مولانا بریان اللہ یعنی سنبھالی، مولانا ظفر عالم ندوی، مولانا اسرار الحق

سبیلی، مولانا ابوسفیان مفتاحی، مولانا قادر اللہ باقوی، مولانا اقبال احمد قاسمی، مولانا ابوالعاص وحیدی، مولانا عبدالعزیز اصلاحی۔

جوابات کی نوعیت یہ ہے کہ بعض حضرات نے اجمائی جواب پر اکتفا کیا ہے اور ہر ہر دفعہ کا جواب نہیں دیا ہے اور نہ ان کے کام سے اس کا اخذ کرنا ممکن ہے، اور بعض حضرات نے ہر دفعہ کا وضاحت و صراحت سے جواب دیا ہے، خلاصہ میں کوشش کی گئی ہے کہ کوئی رائے چھوٹنے نہ پائے اور نہ کسی رائے کے اخذ کرنے میں غلطی ہو، مگر براءت کا دعویٰ نہیں کیا جاسکتا۔

پہلا سوال:

قبل عقدِ بھر کی سے بھر "ہاں" کرانا۔ کیا رضا شمار کیا جائے گا؟
مولانا ظفر عالم ندوی، مولانا اقبال قاسمی اور مولانا نعیم اختر صاحب کا جواب ہے کہ اس کو رضا شمار کیا جائے گا اور اکثر حضرات کا خیال ہے کہ نہیں۔

دوسرا سوال:

بوقت عقد بھر "ہاں" کرانا کیا قبول عقد ہے اور نکاح ہو جائے گا؟
مولانا برہان الدین سنبلی، مولانا اسرار الحق سبیلی، مولانا ظفر عالم ندوی، مولانا محمد ظفر، مولانا نعیم اختر، مولانا اقبال قاسمی، مولانا مصطفیٰ قاسمی اور مولانا نیاز احمد کا خیال ہے کہ نکاح ہو جائے گا، جبکہ مفتی عزیز الرحمن بجنوری، مولانا ابوالعاص وحیدی، مولانا ابوسفیان مفتاحی، مولانا قادر اللہ باقوی اور مولانا محمد عظیم کا خیال ہے کہ نہیں ہو گا۔ بعض حضرات نے یہ فرق کیا ہے کہ اگر بھر دستخط کرایا گیا ہے اور زبان سے نہیں کہلا�ا تو نہیں ہو گا اور نہ ہو جائے گا۔

تیسرا سوال:

برطانیہ و ہندوستان وغیرہ کا معاشرتی فرق کیا کفاءت کے تحت آتا ہے؟

اس کے تحت بصراحت جواب دینے والے متفق ہیں کہ کفاءت کی نسبت سے اس کا کوئی اعتبار نہیں اور اڑکی کو کوئی حق نہیں، البتہ مولانا ظفر عالم ندوی نے کہا ہے کہ خلع کر لے۔

چوتھا سوال:

مذکورہ صورت میں تفریق کے لئے دخول و عدم دخول کا فرق؟

اس کے تحت کئی آراء ہیں:

۱- بہر صورت حق ہے (مولانا اسرار الحق سبیلی، مولانا اقبال احمد قاسمی، البتہ اقبال صاحب کہتے ہیں کہ اگر دخول میں بھی جبر ہو تو بعد دخول بھی حق ہے)۔

۲- بہر صورت حق نہیں (مولانا نعیم اختر)۔

۳- بعد دخول حق نہیں (مولانا عبد العظیم اصلاحی، مولانا محمد ظفر، مولانا مصطفیٰ قاسمی، مولانا عبد القادر عبد اللہ)۔

۴- اگر جبر ہو تو حق ہے ورنہ نہیں (شوکت صبا)۔

پانچواں سوال:

جبر و اکراه کا تحقیق ہونے پر شرعی کوسل وغیرہ حق تفریق ہے یا نہیں؟

اس کے تحت مولانا برہان الدین سنبلی، مولانا اقبال قاسمی اور مولانا نعیم اختر کی رائے ہے کہ کوئی حق نہیں اور بقیہ وہ حضرات جنہوں نے اس پہلوکی صراحت کی ہے سب متفق ہیں کہ شرعی کوسل کو یہ حق ہے۔ ان حضرات میں مفتی عزیز الرحمن بجنوری، مولانا ابوسفیان مفتاحی، مولانا اسرار الحق سبیلی، مولانا ظفر عالم ندوی اور مولانا ابوالعااص وحیدی وغیرہ ہیں۔

مفتی عزیز الرحمن صاحب بجنوری اس قسم کے نکاح کے انعقاد کے قائل نہیں ہیں اور وہ فرماتے ہیں کہ قاضی شرعی یا شرعی پنچایت کو بلا جھگٹ نکاح فتح کر دینا چاہئے، یہ اعتماد طالا ہے، ورنہ جب نکاح کا وجود ہی تسلیم نہیں تو فتح کی بھی ضرورت نہیں ہے۔

یہ مقالہ نگار حضرات کی آراء کا خلاصہ تھا۔ اب احتقر کا تجزیہ سامعت فرمائیں۔

پہلی بات تو یہ کہ جبری شادی کی ایک صورت یہ ہے کہ باپ، دادا وغیرہ پچی یا پچھے کی شادی خالص اپنی مرضی ہے کریں اور ان کے بلوغ کے باوجود یا تو ان سے استفسار نہ کریں یا استفسار کریں تو ان کے انکار کا لحاظ کئے بغیر خود ہی ایجاد و قبول کر لیں۔ سوالنامہ میں یہ صورت شامل نہیں ہے اور اس کا حکم یہ ہے کہ اگر عقد اور ایجاد و قبول کا علم ہونے پر لڑکی یا لڑکا خاموش رہے، پچھتہ بولے تو نکاح نافذ ہو جائے گا ورنہ رد ہو گا۔

دوسری صورت یہ ہے کہ لڑکی کے انکار کی صورت میں اس سے بوقت ایجاد و قبول، باصرار اور باجبار ہاں اور قبول کہلایا اور کروایا جائے۔ اسی کی بابت سوال کیا گیا ہے تو اگر باجبار کے ساتھ تحریر لی گئی، و سخن یا انگوٹھا، تو یہ غیر معتر ہے۔ اور اگر ہاں کرایا گیا تو حفظیہ کے نزدیک یہ نکاح ہو جاتا ہے، اور اس نکاح کی صحبت کی وجہ بعض وہ توسعات ہیں جو شریعت نے انعقاد نکاح اور طلاق کی بابت رکھی ہیں جن کی بنیاد ترمذی وغیرہ کی معروف حدیث ہے: "ثلاث جدهن جد و هزلهن جد" (جامع ترمذی، کتاب الطلاق۔ امام ترمذی نے اس حدیث کو حسن غریب کہا ہے اور تمام اہل علم کا عمل اس کے موافق ذکر فرمایا ہے)۔ اس حدیث کے مطابق مذاق کے طور پر کہے جانے والے ایجاد و قبول کے الفاظ بھی صحبت نکاح کے لئے کافی ہیں اور جب مذاق سے نکاح ہو جاتا ہے تو اگر اہ واجبار کی صورت میں بدرجہ اولی ہو جائے گا۔ کیونکہ مذاق کی صورت میں جانشین کا سرے سے رشتہ کرنے کا کوئی ارادہ ہی نہیں ہے اور آپس میں گفتگو بس ایک تفریح اور دل لگی ہے اور اگر اہ کی صورت میں ایک فریق تو پورے طور پر آمادہ و سنجیدہ ہی ہے، رہا دوسرا فریق جس پر جبرا ہے تو وہ بھی اپنے نفع و نقصان کو سوچ کر ہی فیصلہ کر رہا ہے اور ہاں کر رہا ہے یعنی لڑکی، لہذا لڑکی کی طرف سے بھی عقد کا قصد و ارادہ پایا گیا، اگرچہ یہ ارادہ باری ناخواستہ انتہائی ناپسندیدی ہی اور ناگواری کے ساتھ ہے مگر لڑکی اس لئے ہاں کر رہی ہے کہ اس کے سامنے انکار کی منظر میں کم از کم فی الحال قبول کی مضرتوں سے بڑھ کر ہیں تو ہاں کر کے وہ خود کو فی الحال سبھی بعض مشرتوں سے بچا رہی ہے۔

لہذا یہ نکاح تو ہو گیا جبکہ نکاح باپ دادا نے کرایا ہے اور بظاہر انہوں نے لڑکی کے حق میں کسی برائی کا ارادہ نہیں کیا ہے اور نہ اپنی کسی ذاتی غرض و منفعت کے حاصل کرنے کا، کہ کہا جائے کہ اپنی غرض پر لڑکی کو بھینٹ چڑھا دیا۔

اور یہ نکاح حنفیہ کے علاوہ۔ اب قیہہ تینوں مذاہب و ائمہ کی رائے کے مطابق بھی منعقد و درست ہو گا جبکہ نکاح باپ دادا نے کیا ہو۔ کیونکہ ائمہ شیعہ کے نزدیک باپ کو بالغہ باکرہ پر بھی ولایت اجباری حاصل ہے اور امام شافعی اور امام احمد حنبل کے نزدیک دادا کو بھی۔

اب رہایہ مسئلہ کہ اس کے بعد لڑکی رشتے کو بنانے کی بھی پابند اور اس پر مجبور ہے یا یہ کہ اس کو رشتے کے ختم کرنے کے مطالبے و سعی کا حق حاصل ہے۔

تو اس میں کوئی شبہ نہیں کہ جب نکاح صحیح ہوا اور بظاہر حال اس میں لڑکی کی بہتری و مصلحت کا ہی لحاظ کیا گیا تو لڑکی سے یہی کہا جائے گا کہ اس رشتے کو باقی و برقرار رکھے اور صبر دایثار سے کام لے، والدین کی خوشی اور ان کے پسند کردہ مستقبل کو اپنے حق میں بہتر سمجھے جن مضرتوں سے بچنے کے لئے اس نے مجبور ہو کر نکاح کو قبول کیا ہے، رشتے کو ختم کرنے کی صورت میں اس قسم کی مضرتوں کا سامنا کرنا پڑے گا اور پھر اس کو مطلوبہ خوشیاں پورے طور پر حاصل نہ ہو سکیں گی۔

لیکن اگر وہ خود کو اس پر کسی طرح آمادہ نہ کر سکے تو اس کو رشتے کے ختم کرنے کے مطالبہ کا حق حاصل ہے۔

۱

یہ حق اس وجہ سے حاصل ہے کہ لڑکی نے اگر چہ ہاں کر دی ہے مگر خود کو انتہائی مجبور پا کر اور اس حال میں کہ اس کا دل اس رشتے پر کسی طرح آمادہ نہ تھا، اس لئے ہاں کرنے بلکہ خود کو شوہر کے پرداز نے کے باوجود بھی بسا اوقات وہ شوہر کو اپنے دل میں وہ جگہ نہیں دے پاتی اور اپنے دل میں اس کے اندر وہ احساسات و جذبات پیدا کرنے سے عاجز رہتی ہے جو ازدواجی زندگی کی حقیقی مصروف کے لئے درکار ہیں بلکہ شوہر کے لئے معاندانہ جذبات اس میں

برابر برقرار رہتے ہیں اور فروغ پاتے رہتے ہیں۔ ظاہر ہے کہ اس عظیم و نازک رشتہ میں یہ بدمگی کامیاب مستقبل اور اچھے نتائج کا پیش خیمه نہیں بن سکتی بلکہ زوجین کے لئے ہر اعتبار سے مسائل کو جنم دینے والی ہو گی اور صورت حال وہ ہو گی جس کو قرآن و فقہ کی تعبیر میں "شقاق" سے تعبیر کیا گیا ہے، خواہ یہ ہو کہ یہ صورت حال پیدا ہو چکی ہو یا یہ کہ دونوں بتدریج اس کی طرف جا رہے ہوں۔

اس لئے لڑکی کو حق ہے کہ وہ شرعی حدود میں اس رشتے کو ختم کرنے اور اپنی آزادی کا مطالبہ کرے۔ اور ایسی صورت میں اس کے مطالبے کے وہ احادیث کا مصدقہ نہیں قرار دیا جا سکتا جن میں بغیر کسی معقول وجہ کے طلاق و خلع یعنی علاحدگی کے مطالبہ کی نہ مت اور وعدہ آئی ہے، کیونکہ وعدہ نا حق مطالبے پر ہے اور یہاں مطالبہ بہر حال معقول اور بحق ہے۔

اور اس کی دلیل وہ قرآنی آیات و بدایات ہیں جن میں زوجین کے درمیان باہمی شدید اختلافات اور ایک دوسرے کی حقوق کی ادائیگی میں شدید اور موجب نزاع کوتا ہی کے پائے جانے یا اس کے قوی اندیشے پر رشتے کو ختم کر دینے کی بات کہی گئی ہے:

"فَإِنْ خَفَتُمْ أَنْ لَا يَقِيمَا حَدُودَ اللَّهِ فَلَا جُنَاحَ عَلَيْهَا فِيمَا افْتَدَتْ بِهِ" (سورہ بقرہ ۲۲۹)۔

"وَإِنْ خَفَتُمْ شَقَاقَ بَيْنَهُمَا فَابْعُثُوا حُكْمًا مِّنْ أَهْلِهِ وَحُكْمًا مِّنْ أَهْلِهَا" (سورہ نہائہ ۳۵)۔

ان آیات کے خطاب میں حکام و اولیاء اور شوہر و اقرباء سب داخل ہیں کہ شقاق کے حال اور اس کے قوی اندیشے میں کیا کریں، ہر تابعی مفسر حضرت طاؤس پہلی آیت کے تحت فرماتے ہیں:

اس آیت میں حدود اللہ کو قائم نہ کرنے سے مراد ہے ایک دوسرے کی معاشرت و صحبت کے معاملات و حقوق کی اچھی طرح انجام دہی نہ کرنا (بخاری میں فتح الباری ۳۹۳، ۹)۔

اور سب سے اہم اور واضح دلیل حیجین وغیرہ کی روایت ہے کہ حضرت ثابت بن قیس کی بیوی حاضر خدمت ہوئیں اور عرض کیا: اے اللہ کے رسول! مجھ کو ثابت بن قیس سے ان کے دین و اخلاق کے اعتبار سے کوئی شکایت نہیں ہے (کیونکہ اس اعتبار سے تو وہ مناسب آدمی ہیں) لیکن میں اس کو پسند نہیں کرتی کہ اسلام سے وابستگی کے ساتھ کسی کی بیوی رہوں اور اس کے ساتھ دل سے محبت نہ کروں۔ اس کے حقوق کو پورے طور پر ادا نہ کروں اور اس طرح میں ناشکری یا کفر کے کاموں کی مرتكب ہوں یا یہ کہ عین کفر تک پہنچ جاؤں۔

شوہر سے ان کی نفرت و بد دلی کا کیا سبب تھا؟ اس بابت اگرچہ بعض روایات میں اس کا تذکرہ آتا ہے کہ وہ بہت مارتے تھے حتیٰ کہ اس سے کچھ جسمانی نقصان بھی ہوا تھا مگر محققین نے اس کے بجائے اہمیت اس کو دی ہے کہ شوہرنہایت بد صورت تھے، کیونکہ خاتون نے دین و اخلاق میں کمی کی صاف لفظی کر دی۔ وہ شوہر سے اتنی تنفس تھیں کہ ساتھ رہنے سہنے کے باوجود وہ خود کو شوہر سے پورے طور پر غسلک نہ کر سکیں اور وہ روز اول سے نفرت کا شکار تھیں، حتیٰ کہ ابن ماجہ کی روایت میں آیا ہے کہ انہوں نے عرض کیا: اگر خوف خدا نہ ہوتا تو جس وقت وہ میرے پاس پہلی مرتبہ داخل ہوئے، میں ان کے منه پر تھوک دیتی۔

آپ ﷺ نے ان کی گفتگو سن کر معروف روایات کے مطابق مزید کوئی استفسار نہیں فرمایا اور نہ ناپسندیدگی کی وجہ معلوم کی، اندازہ یہ ہے کہ کچھ نہ کچھ علم تھا، نبی اکرم ﷺ نے بس یہ فرمایا کہ کیا تم مہر واپس کرنے کو تیار ہو، جب انہوں نے ہاں کہا تو آپ ﷺ نے رشتہ ختم کر دیا (روایت کی بابت تفصیلات کے لئے عمدۃ القاری اور فتح الباری سے رجوع کیا جائے۔
کتاب الطلاق باب اٹھع).

ایک روایت ابو داؤد وغیرہ کی معروف ہے کہ ایک صحابی نے اپنی بیٹی کا نکاح اپنے بھتیجے سے کیا، مگر بھتیجے کے حالات کچھ ایسے تھے کہ جس کی وجہ سے وہ بیٹی کو پسند نہ تھے، خدمت اقدس

میں آ کر عرض کیا تو آپ ﷺ نے ان کو علاحدگی کا اختیار دیا جس پر انہوں نے عرض کیا کہ میں علاحدگی نہیں چاہتی مگر حق کو واضح کرنا چاہتی تھی۔

ایک واقعہ اور ہے جس کو محمد بنین، امام بخاری وغیرہ نے اس سیاق میں ذکر کیا ہے کہ حضور اقدس ﷺ کے علم میں جب یہ بات آئی کہ حضرت علیؓ دوسرا نکاح کرنا چاہتے ہیں تو آپ نے اس سے منع فرمایا بلکہ یہاں تک فرمایا کہ اگر دوسرا نکاح کرنا ہی ہے تو فاطمہ کو طلاق دے دیں۔ اس کی کیا وجہ تھی؟ شراح حدیث اور شراح بخاری نے اس بابت یہ توجیہ پسند کی ہے کہ حضرت فاطمہؓ سوکن کی وجہ سے دوسرے نکاح کو پسند نہیں کر سکتی تھیں اور نتیجتاً اس کی وجہ سے باہم شدید اختلاف اور شقاق کا اندیشہ تھا (بخاری مجمع الفتح۔ کتاب الطلاق ۹/۳۰۲)۔

اب علاماء محققین اور اہل بصیرت علماء را تھیں کی تحقیقات و تصریحات سنئے:

حافظ ابن حجر نے ثابت بن قیس والے قصہ کے تحت "فائدہ" میں لکھا ہے: خلع و فدیہ اس وقت بھی جائز ہے جبکہ عورت شوہر کے ساتھ رہنے پر راضی نہ ہو اگرچہ شوہر اس کو ناپسند نہ کرے اور شوہر کو اس سے کوئی شکایت نہ ہو (فتح الباری ۹/۳۰۱) اور حضرت فاطمہؓ والی حدیث کے تحت لکھا ہے کہ مذکورہ آیت (آیت سے "وَإِنْ خَفَّتِمُ شَقَاقَ بَيْنَهُمَا" سراہ ہے) اور اس حدیث سے معلوم ہوتا ہے کہ سد باب کے طور پر بھی ایسا کرنا درست ہے، کیونکہ اللہ تعالیٰ نے شقاق کے وقوع سے پہلے محض اس کے خوف والندیشے کے حال میں حکمین کو متعین کرنے کا حکم دیا ہے، جبکہ خوف کا مطلب یہ بھی ہو سکتا ہے کہ شقاق تو فی الحال موجود نہیں لیکن مستقل تکدر اور باہمی بد معاملگی اور بد مزگی پیدا کرنے والے شقاق و اختلاف کے قرائیں و علامات موجود ہیں (فتح الباری ۹/۳۰۲)۔

مولانا عبد الصمد رحمانی اولین نائب امیر شریعت بہار و اڑیسہ نے موضوع سے متعلق اپنی معروف کتاب "کتاب الفتح والفریق" میں اس سلسلے کی ایک اصل "زن و شوہیں شقاق" کو بھی قرار دیا ہے، اور شقاق کے متعدد اسباب ذکر کئے ہیں، کچھ صراحة اور کچھ اجمالاً۔ اس کے تحت

علماء امارت کا معمول ہے کہ وہ جب قرآن سے یہ محسوس کرتے ہیں کہ رشتہ کو زبردستی باقی رکھنے میں زیادتی فساد کے علاوہ اور کچھ نہیں ہو گا تو اسی اصل کے مطابق وہ زوجین کے درمیان تفریق کی راہ کو اختیار کرتے ہیں (اگرچہ تفریق خلع و طلاق کی صورت میں ہو)۔

نیز مولانا ابوالمحاسن سجاد صاحب علیہ الرحمہ نے اپنے متعدد فتاویٰ میں بیوی کی طرف سے بعض اہم شکایتوں کی بنیاد پر تحریر فرمایا ہے کہ اگر عورت صبر و تحمل سے کام نہ لے سکتے تو طلاق و خلع کے ذریعہ علاحدگی اختیار کر لے۔ اور وہ شکایات ان معروف صورتوں کے تحت نہیں آتیں جن کا تذکرہ اس سیاق میں عموماً کتابوں کے اندر ملتا ہے اور جن کو فتح و تفریق کے تحت ذکر کیا جاتا ہے (فتاویٰ امارت شرعیہ ۱/۱۸۵، ۱۹۱، ۱۹۵، ۷۱، ۷۲) مثلاً ایک فتویٰ میں تحریر فرمائے ہیں: اگر زوجین میں موافقت ناممکن ہے تو ایسی صورت میں برضاء طرفین خلع ہو سکتا ہے، بلکہ ایک مفصل فتویٰ میں عدم موافقت کی بنیاد پر خلع کا ذکر کرتے ہوئے حضرت ثابت بن قیس کی بیوی کے حال و قصہ اور حدیث سے استدلال کیا گیا ہے نیز آیت خلع سے بھی۔ یہ فتویٰ ایک دوسرے عالم کا تحریر کردہ ہے مگر مولانا تصدیق و تصویب میں فرماتے ہیں:

عورت کو ناموافقت مزاج یا دیگر مجبوریوں کی وجہ سے خلع کے مطالبہ کا شوہر سے حق ہے (فتاویٰ امارت شرعیہ ۱/۷۵، ۷۶، ۷۷)۔

مولانا سجاد صاحب نے خلع وغیرہ کا حکم جن صورتوں میں ذکر کیا ہے، ان میں زوجین کی عمر دل میں عدم تناسب اور اس کی وجہ سے مرد کا ناکارہ ہونا بھی آیا ہے، جیسے کہ مولانا عبدالصمد رحمانی صاحب نے کتاب ”لفظ“ میں عنین ہونے کی بنیاد پر تفریق کے لئے اس صورت کو بھی ذکر و اختیار کیا ہے جبکہ مرد کو اس قسم کا عارضہ شادی کے ایک عرضہ کے بعد لائق ہو۔

رہایہ مسئلہ کہ لڑکی اپنے حق کو کس طرح حاصل کرے اور شرعی کوشش وغیرہ اس بابت کیا کر سکتے ہیں تو گذشتہ سطور میں کچھ صورت کا ذکر آ گیا ہے اور وہی ان مراقب میں عموماً ذکر ہے جن کا حوالہ دیا گیا ہے اور وہ یہ کہ لڑکی شوہر سے علاحدگی کے لئے طلاق یا خلع کے حصول کی

سعی و تدبیر کرے، خواہ وہ خود شوہر سے گفتگو کر کے اس کو آمادہ کرے، یا متعلقین واعزہ یا شرعی کوسل و شرعی پنچایت وغیرہ کے لوگ شوہر کو تیار کریں اور سمجھائیں کہ جانبین کی بہتری اسی میں ہے کہ اس رشتہ کو خوش اسلوبی کے ساتھ ختم کر دیا جائے۔

شرعی کوسل وغیرہ جیسے اداروں کا کام صرف یہ نہیں کہ وہ اپنی طرف سے علاحدگی کا حکم کر کے نکاح کے فتح و تفریق کا کام کریں بلکہ باہمی نزاعات کو حل و ختم کرنے کی حتی الامکان سعی کے بعد شوہر کی طرف سے خلع و طلاق کا معاملہ طے کرانا اور بہ مجبوری خود تفریق کا فیصلہ کرنا، یہ سب ان اداروں کا کام ہے، ایسی بعض صورتوں میں مولانا سجاد صاحب[ؒ] نے قاضی کی طرف سے فتح و تفریق کا انکار کیا ہے۔

البتہ شرعی کوسل کی طرف سے فتح و تفریق کی صورت اس بنیاد پر ہو سکتی ہے کہ اس نوع کے نکاح و قضیے کو مسئلہ کفاءت کے تحت لایا جائے اور اس پہلو سے اس کو دیکھا جائے۔

اور واقعہ یہ ہے کہ یہ پہلو بھی یہاں قابل غور ہے، کیونکہ کفاءت کا مفہوم اور مقصد بہت وسیع ہے یہی وجہ ہے کہ تفصیلات و جزئیات میں اختلاف کے باوجود تمام علماء و ائمہ نے نکاح کے اندر اس کی رعایت کو اختیار کیا ہے اور اس کو اہمیت دی ہے (الفقہ الاسلامی و ادله ۷۰۲، ۲۳۰، ۲۳۲، حاشیہ رد المحتار در مختار ۲۰۳، ۲۳۰)۔

اس موقع پر کفاءت کی مناسبت سے گفتگو کو طول نہیں دیا جاسکتا، البتہ کفاءت کی وضاحت اور امور کفاءت کی بابت چند باتیں عرض کرنا ضروری معلوم ہوتا ہے تاکہ اس کی روشنی میں اس مسئلہ پر غور کیا جاسکے۔

کفاءت کیا ہے؟ اس بابت اکیڈمی کے گیارہویں سمینار کی تجویز کا ایک حصہ پیش خدمت ہے:

”اسلام نکاح کو پائیدار و استوار دیکھنا چاہتا ہے اور اسی ہدایات دیتا ہے جن پر عمل کرنے سے نکاح اپنے مقاصد کو پورا کرے اور میاں یوں تاہیات خوشگوار زندگی گزار سکیں۔

کفاءت کی حقیقت (زوجین میں) مماثلت اور یگانگت ہے۔ میاں یبوی کے درمیان فکر و خیال، معاشرت، طرز رہائش، دینداری وغیرہ میں یکسانیت یا قربت ہونے کی صورت میں زیادہ امید ہوتی ہے کہ دونوں کی ازدواجی زندگی خوشگوار گذرے اور رشتہ مستحکم ہو۔ بے جوڑ نکاح عموماً ناکام رہتے ہیں اور اس ناکامی کے برے اثرات ان دونوں شخصوں سے متباوز ہو کر دونوں کے گھروں اور خاندانوں تک پہنچتے ہیں، اس لئے احکام نکاح میں شریعت نے کفاءت کی رعایت کی ہے۔

یہ تو اکیڈمی کی تجویز کا ایک حصہ ہے، مولانا محمد یوسف صاحب لدھیانوی شہید علیہ الرحمہ نے ایک موقع پر فرمایا: لڑکا ہر حقیقت سے لڑکی کے برابر ہو، مراد یہ ہے کہ دین دیانت، مال، نسب، پیشہ اور تعلیم میں لڑکا لڑکی سے کم تر نہ ہو۔

امور کفاءت کیا ہیں؟ اس بابت فقہاء نے عموماً چند متعین امور کا تذکرہ کیا ہے۔ حنفیہ نے بھی اور دوسرے حضرات نے بھی۔ لیکن قدیم و جدید فقہاء محققین اس کے ساتھ یہ بھی کہتے ہیں کہ کفاءت میں ذکر کئے جانے والے امور کی بنیاد عرف و عادت پر ہے۔ صاحب فتح القدر اور علامہ شامی وغیرہ نے اس کی صراحة کی ہے اور اسی بنا پر کفاءت کی بحث و جزئیات میں علم و عقل وغیرہ کا ذکر و شمار کیا ہے ورنہ کتب فقه میں عمومی طور پر ذکر امور میں یہ چیزیں شامل نہیں ہیں، اور اسی کے تحت عمر میں تناسب کو بھی مؤثر مانا گیا ہے، جس کو بعض مسلم ممالک میں اختیار کیا گیا ہے اور بعض اہل نظر علماء کی صراحة کے مطابق قدیم فقہاء نے بھی اس کا ذکر کیا ہے (احسن الفتاوى ۱۲۳، بحوالہ شرح مہذب)۔ آج علم و تعلیم کی معاشرہ میں جواہیت ہے، وہ کسی سے مخفی نہیں، اس لئے فقہاء عصر اس کو بھی ذکر کیا کرتے ہیں (آپ کے مسائل ۶۱، ۵۵، الفقه الاسلامی و ادلة ۷۰، یعنی علم سے کورا ہونا اور جہالت یا علم میں فروخت ہونا ان کے نزدیک کفاءت میں مؤثر ہے۔

جیسے کہ بعض اہم بیماریوں کو بعض ائمہ مجتهدین بلکہ بعض ائمہ حنفیہ اور بعد کے علماء محققین نے اس فہرست میں شمار کیا ہے (ملاحظہ ہو الحیلۃ الناجۃ و کتاب الحجۃ والتفہیق، نیز الفقه

الإسلامی وادلتہ ۷، ۳۲۰) حتیٰ کہ عینین کے مسئلہ کو بھی بعض حضرات نے کفاءت کے مسئلے کے تحت داخل کیا ہے (رد المحتار ۲۰۹، طبع زکریا)۔

عالم اسلام کے ممتاز فقیہ شیخ وہبہ زحلی نے کفاءت سے متعلق گفتگو میں ان ہی امور پر اتفاق کیا ہے جن کا ذکر معروف ہے اور دوسرے امور کے حق میں نفی کی ہے مگر اسی کے ساتھ وہ فرماتے ہیں:

لیکن ان اوصاف میں تناسب کی رعایت بہتر ہے، بالخصوص عمر و علم کی رعایت، کیونکہ زوجین کے درمیان ان دونوں چیزوں میں تناسب کا پایا جانا دونوں کے درمیان زیادہ توافق پیدا کر سکے گا اور ان کا لحاظ نہ کرنے سے بڑا فساد و انتشار ہو گا (الفقه الاسلامی وادلتہ ۷، ۳۲۳، ۳۲۸)۔

حکیم الامت مولانا اشرف علی تھانویؒ ایک فتویٰ میں فرماتے ہیں: کفاءت کا اعتبار دفع عار کے لئے ہے اور مدار عار کا عرف پر ہے اور عرفًا فلاں خاندان فلاں خاندان کے برابر سمجھا جاتا ہے، متقد میں کے زمانے میں مساوات نہ ہو گی۔ اس لئے اختلاف زمان سے یہ حکم بدل گیا (امداد الفتاویٰ ۲۱، ۳۷۱)۔

ایک فتویٰ میں کچھ عبارتیں نقل کرنے کے بعد فرماتے ہیں کہ ان روایات حدیثیہ و فہریہ سے ثابت ہوا کہ قول عمر و کاتب صحیح ہے (جو عجم کے خاندانوں میں بھی کفاءت کی رعایت کا قائل ہے) اور یہ کہ بنی اس کا عرف پر ہے، جس کا حدیث میں بھی اعتبار کیا گیا ہے اور یہ بھی معلوم ہوا کہ باہم عجم میں جو نسباً کفاءت کا معتبر نہ ہونا فقہاء نے لکھا ہے یہ بھی مقید ہے اس کے ساتھ، جبکہ عرف میں اس تفاوت کا اعتبار نہ ہو ورنہ ان میں بھی اعتبار نسب و قویت کا معتبر ہو گا۔

کچھ آگے چل کر فرماتے ہیں: اور نسب نسبت الی الاباء ہے اور حسب لغۃ عام ہے، کما فی القاموس، لیکن عرفًا خاص ہے شرف نفس کے ساتھ خواہ دنیوی ہو یا دینی اور کفاءت میں یہ بھی معتبر ہے، مثل نسب کے، چنانچہ فقہاء کا دینا و حرفۃ کہنا اس کی صریح دلیل ہے اور مدارس

کا بھی عرف ہی پر ہے (امداد الفتاویٰ ۲/۳۲۸، ۳۲۹)۔

مفتي رشيد احمد لدھيانوی صاحب احسن الفتاوی ایک مبسوط فتویٰ کے اخیر میں فرماتے ہیں:

مذکورہ عبارات کے علاوہ بھی شامی اور دوسری کتب میں بھی بہت سی عبارات ہیں جن سے ثابت ہوتا ہے کہ مشائخ نے کفاءت کو امور مرویہ عن الائمه میں منحصر نہیں سمجھا بلکہ زمانہ کے حالات و عرف کے لحاظ سے اس میں مزید غور و فکر کی گنجائش ہے (حسن الفتاویٰ ۵/۱۳۳)۔

اس کے بعد مفتی رشید احمد صاحب نے حکم ذکر فرمایا ہے۔ مفتی صاحب کے بیان اور بعض دیگر حضرات کی تحریروں سے یہ واضح ہوتا ہے کہ زوجین کے درمیان جب کسی بنیاد پر شدید عدم تناسب اور عدم توافق پایا جائے تو اس کو بھی امور کفاءت کے تحت شمار کر کے دار القضاۃ وغیرہ سے رجوع کیا جائے اور دار القضاۃ وغیرہ کے لوگ علاحدگی کی ضرورت محسوس کر کے لڑ کے کو خلع و طلاق پر آمادہ نہ کر سکیں اور ضرورت محسوس کریں تو وہ نکاح کو فتح کر کے تفہیق کر اسکتے ہیں جیسا کہ کفاءت کے معاملات کا عام حکم ہے۔

خلاصہ یہ کہ کفاءت سے مقصود زوجین میں مزا جی ہم آہنگی کی رعایت ہے اور اس سے انکار نہیں کیا جاسکتا کہ انسان کے مزاج کے بنانے میں بہت سے امور مؤثر ہوتے ہیں، دین و مذہب، عمل و کردار، دولت و غربت، پیشہ و کار و بار، علم و جہالت، رہن ہن جتنی کہ شہرو دیہات کا بھی فرق واشر ہوتا ہے اور فقہاء کی صراحت کے باوجود کہ شہرو دیہات کے فرق کا کوئی اعتبار نہیں ہے، اس کا قائل ہونا مشکل ہے کہ شہرو دیہات کی بود و باش کے فرق کے وجہ سے سے مزاجوں میں فرق نہیں ہوتا۔ ایک مشہور حدیث ہے: "من سکن البدایہ جفا"۔

مقالات

جبری شادی

مولانا بہان الدین سنبھلی
دارالعلوم ندوۃ العلماء لکھنؤ

والد اور اس کے نہ ہونے کی صورت میں دادا کی ولایت سے نابالغ لڑکی اور لڑکے کے نکاح منعقد اور لازم ہو جاتا ہے کہ بالغ ہونے کے بعد اختیار بھی نہیں رہتا، خواہ اس نے یہ نکاح غیر کفوئیں یا مہر مثل سے کم پر ہی کر دیا ہو (اگر وہ ماجن نہیں ہے)۔

اگر لڑکا یا لڑکی بالغ ہوں اور نکاح کے وقت اجازت دے دی ہو اگرچہ جبراہی دی ہو تو نکاح منعقد اور لازم ہو جاتا ہے کہ بعد میں اختیار نہیں رہتا، خواہ وہ دونوں انگلستان کے رہنے والے ہوں یا ان میں سے ایک وہاں رہتا ہو دوسرا وہیں یا کہیں بھی رہتا ہو۔

والد اور دادا کی شفقت کا مطلب اور تقاضا یہی ہے، اسی لئے شریعت نے اسے یہ امتیاز دیا ہے کہ وہ اپنی اولاد کے لئے مستقبل کے اعتبار سے جو بہتر ہو وہ اقدام کرے، چاہے لڑکوں، لڑکیوں کو اپنی ناتجربہ کاری، یا جذباتیت، جنسی انارکی اور بے راہ روی کی وجہ سے یہ رشتہ پسند نہ آئے۔

جن لوگوں کی یورپ اور امریکہ کے حالات پر نظر ہے وہاں کی جنسی آزادی اور آزادانہ اخلاقیات کے مشاہدات ہیں ان کے لئے یہ سمجھنا کہ والدین اپنی اولاد بالخصوص لڑکیوں کے

لئے یورپ و امریکہ میں رشتہ کرنے کے بجائے ایشاء مثلاً ہندو پاک وغیرہ میں رشتہ کرنا کیوں پسند کرتے اور ترجیح دیتے ہیں، اس پسند میں یقیناً اولاد بالخصوص لڑکیوں کی خیرخواہی، ان کے دین و اخلاق کی حفاظت ہی مقصود ہوتی ہے، حالانکہ انگلستان وغیرہ (یورپ و امریکہ) میں پلنے والے لڑکیوں دین و اخلاق سے بے بہرہ بلکہ بے زار ہونے کی وجہ سے ان رشتتوں کو پسند نہ کریں تو تعجب کی بات نہیں، مگر ان کی پسند کا اعتبار کرنا خود ان ہی کے اخلاق و دین کو تباہ کرنے کے مراد ف ہو گا، ایسی صورت میں والد کو مورد الزام قرار دینا اور بے راہ رو لڑکوں، لڑکیوں کی طرف داری کرنا شریعت ہی کے نہیں پدرانہ شفقت کے بھی خلاف ہے، یہ ایسا ہی ہو گا کہ جیسے کوئی ناجمیہ بچہ بیماری یا لاگری کی حالت میں مٹھائی کھائے یا کسی اور مضر صحت یا مہلک چیز کے استعمال کی ضد کرنے لگے اور والدین یا طبیب شفقت یا ہمدردی کی بنیاد پر اس سے روکتے ہوں تو کیا کوئی ذی ہوش والدین کی مخالفت اور ضدی ناجمیہ بچے کی حمایت کرے گا! یورپ وغیرہ میں پلی لڑکیوں کا ہندوستانی لڑکوں کا کفونہ ہونا مضمکہ خیز بات معلوم ہوتی ہے کہ محض اس فرق کی بنیاد پر اگر کفاءت بدل جائے تو پھر دیہاتی و شہری کے فرق کی وجہ سے بھی بدل جانی چاہئے، اس لئے یہ محض نہانہ لگتا ہے، عذر شرعی نہیں معلوم ہوتا۔

اور اگر بالفرض اسے کفاءت کا فرق تسلیم کر بھی لیا جائے تو بھی بالغ لڑکی کی اجازت سے اور والد کی رضا مندی سے ہونے والا نکاح منعقد اور لازم ہو جاتا ہے، یعنی محض اس بنیاد پر فتح کا حق نہیں ہوتا۔

کیونکہ نکاح ان عقود میں سے ہے کہ جواز روئے حدیث نبوی شریف 'جد' اور 'ہزل'، دونوں صورتوں میں منعقد اور لازم ہوتا ہے۔ حدیث صحیح کی مشہور کتابوں ابو داؤد اور ترمذی میں ہے:

"ثلاث جدهن جدو هزلهن جد: النکاح والطلاق والرجعة".

اسی بنیاد پر فقهاء معتبرین کے نزدیک جبری طور پر کیا ہوا نکاح (اگر اجازت جبراً دی

ہو) بھی منعقد ہو جاتا ہے، مثلاً ہندوستان کے بلکہ ایشیاء کے سب سے بڑے مرکز دار الافتاء دارالعلوم دیوبند کے مفتی اعظم مولا نامفتی عزیز الرحمن عثمانی کا یہ فتویٰ ہے: ”زبردستی کی اجازت سے نکاح منعقد ہو جاتا ہے“^(۱)، علاوہ ازیں فقہ و فتاویٰ کی اہم مرجع کتاب رد المحتار میں بھی یہی حکم مذکور ہے^(۲)۔

اس لئے کسی شرعی کوسل یا قاضی کو شرعاً حق نہیں کہ محض اس بنیاد پر کسی جوڑے کا نکاح نئخ کر دے کہ لڑکی یا لڑکے نے نکاح کی اجازت جبراً دی تھی۔

(۱) مجموع فتاویٰ دارالعلوم دیوبند، تاشریف مکتبہ امدادیہ دیوبند، ۳، ۲، ۸۳، ۸۲، ۱۰۰۔

(۲) ارجع ۲ کتبہ فهرانیہ، دیوبند۔

جبری شادی کا مسئلہ

مولانا زبیر احمد قاسمی

جامعہ اشرف العلوم، کھوائیں بیت امزمی

میری نظر میں ان ممالک کے مسلم سماج کی اس خاص پیچیدہ صورت کا صحیح شرعی حل تو یہی ہے کہ ایسے گارجینوں پر قانون سازی کر کے تعزیری سزا میں جاری کی جائیں، تاکہ کم از کم آئندہ ایسی صورت حال پیش ہی نہ آسکے جو احکام شریعت کی شبیہ بلکہ مسخ کرنے تک مفضی ہو جاتی ہے اور نہ ہب اسلام کی جگہ ہنسائی ہوتی ہے۔

۱- إِكْرَاهٌ عَلَى النِّكَاحِ هُوَ يَا إِكْرَاهٌ عَلَى التَّوْكِيلِ بِالنِّكَاحِ هُرْ دُوْ إِكْرَاهٌ فَقَهَ حَنْفِيٰ کے اعتبار سے غیر موثر ہیں اور دونوں صورتوں میں نکاح منعقد اور صحیح ہو جاتا ہے، ”إِلَّا كَرَاهَةٌ عَلَى التَّوْكِيلِ بِالنِّكَاحِ يَصْحَّ وَيَنْعَدِدُ“^(۱)۔ ”وَحَقِيقَةُ الرِّضَاءِ غَيْرُ مُشْرُوطَةٍ فِي النِّكَاحِ لِصَحَّتِهِ مَعَ إِلَّا كَرَاهَةٍ“^(۲)۔

۲- جب نکاح کا انعقاد و صحت حقیقت رضا کے ساتھ مشروط ہی نہیں ہے تو صورت رضا کے پائے جانے کے بعد خواہ یہ صورت رضا بیشکل زبانی اقرار بلفظ ”ہاں“ ہو، یا بیشکل دستخط و تحریر بہر حال اذن نکاح یعنی توکیل بالنکاح محقق و موجود ہو جائے گا۔

(۱) شامی ۵/۸۲۔

(۲) شامی ۲/۲۷۱۔

۳۔ بريطانیہ وغیرہ مغربی ممالک میں رہنے والی لڑکی معاشرتی سطح پر، خواہ کتنی ہی اوپنجی ہو مگر چونکہ اس نے اس پنجی سطح کے معاشرہ کے ایک فرد کے ساتھ اذن نکاح دے کر توکیل بالنکاح کا معاملہ کر لیا ہے تو اسے معاشرتی عدم کفاءت کی بنیاد پر دعویٰ تفریق کا حق ہرگز نہیں ملے گا۔

ہال اس سلسلہ میں ائمہ ثلاثة رحمہم اللہ کا مسلک چونکہ اکراہ علی النکاح یا اکراہ علی التوکیل بالنکاح کے موثر ہو جانے کا ہے اور نتیجتاً ان حضرات کے مسلک کے مطابق بصورت اکراہ نہ نکاح منعقد ہوتا ہے اور نہ نکاح کی توکیل صحیح ہو پاتی ہے تو پھر جو حضرات شافعی، مالکی، یا حنبلی المسلک ہیں ان کے لئے مسئلہ آسان ہے لیکن حنفی المسلک فریقین کے لئے مسئلہ بہر حال دشوار و پیچیدہ ہی کہا جائے گا۔

اب اگر نفس مسئلہ کے مجتہد فیہ ہونے کی بنیاد پر حنفی قاضی، یا شرعی کوںل کے حنفی ممبران بااتفاق رائے عدم انعقاد نکاح کا فیصلہ کر دیں تو شاید گنجائش ہو سکتی ہے، کیونکہ فقہ حنفی کا بھی یہ معروف اصول ہے۔

۴۔ اگر نکاح یا توکیل بالنکاح اکراہ کے ساتھ ہو تو اس کے بعد زن و شوہی تعلقات کے قائم ہو جانے اور نہ ہونے کی دو مختلف صورتیں ہیں۔ مہر کے متعلق احکام یقیناً مختلف اور الگ الگ ہوں گے، جو مندرجہ ذیل ہیں:

الف۔ جبکہ نکاح میں ایک ہے نفس نکاح پر رضاہ اور عدم رضاہ کا مسئلہ، دوسرا ہے تسمیہ مہر عند النکاح اور اس کی مقدار پر راضی ہونے یا نہ ہونے کا مسئلہ۔ اور چونکہ بلاحقیقت رضا اکراہ سے نکاح منعقد ہوتا طے شدہ ہے، اس لئے انعقاد نکاح تو بہر صورت ہو، ہی جائے گا، مگر دین مہر چونکہ عوض بعض ہوتا ہے اس طرح یہ حقوق مالیہ اور عقد معاوضہ مالی کے قبل سے سمجھا جاتا ہے، اس لئے فریقین کا مقدار مسکی پر حقیقتاً اور واقعی راضی ہونا ضروری ہے اور اکراہ سے حقیقی رضا نہ ہو جایا کرتی ہے، اس لئے تسمیہ گویا کا عدم ہی رہتا ہے۔

ب۔ فقہ کا معروف مسئلہ ہے کہ ملک بعض بوقت دخول فی الملک متocom ہوتا ہے اور اس کا

شریعی اور حقیقی عوض مہر مثل ہی ہوا کرتا ہے لایہ کہ فریقین مہر مثل سے کم یا زیادہ مقدار مہر پر اپنی حقیقی رضامندی ظاہر کر دیں جو یقیناً کراہ علی النکاح کی صورت میں نہیں پائی جاتی۔

ج۔ اب اگر مرد پر اکراہ علی النکاح ہوا ہوگا تو ظاہر ہے وہ نفس نکاح کے ساتھ اس میں جو تسمیہ مہر ہو رہا ہے اس پر بھی راضی نہ ہوگا، گرچہ عدم رضاۓ کے باوجود انعقاد نکاح ہو جائے گا مگر قدر مہر مثل سے زائد دین مہر توازنم نہ ہوگا۔

د۔ اس کے بعد اگر یہ ہو کہ قبل وطنی ہی عورت اپنے دین مہر کا مطالبه کرنے لگے تو مرد پر لازم ہوگا کہ وہ یا تو بقدر مہر مثل اسے دے کر اپنی ملکیت بعض کو باقی رکھے یا اسے جدا کر دے۔ اگر مرد نے دوسری صورت اختیار کی اور طلاق دے کر جدا کر دیا تو کچھ لیتا دینا نہیں ہوگا، معاملہ صاف ہو چکا، لایہ کہ عورت قدر مسکی اقل من مہر مثل پر بخوبی تیار ہو۔

ہ۔ لیکن اگر نکاح پر مرد کو نہیں عورت ہی کو مجبور کیا گیا ہوگا تو اس عورت کے حق میں بھی تسمیہ اور قدر مہر پر اس کی رضا اکراہ نکے سبب فوت ہو جانے کی بنیاد پر تسمیہ اور قدر مسکی کا عدم کہلانے گا، اور مسکی اس کے بعض کا عوض نہیں بن سکے گا بلکہ عوض شرعی مہر مثل کو بدل بعض قرار دیا جائے گا۔

اب اگر قبل الوطنی وہ اپنے مہر کا مطالبه کرے گی تو مرد یا تو مہر مثل کے بقدر دے کر اس کو اپنی زوجیت میں رکھے اور استمتع کا راستہ کھلا رکھے یا پھر اسے جدا کر دے، اگر جدا کر دے گا تو اس کے ذمہ کچھ نہیں ہوگا۔ یہاں بھی اگر خود عورت مہر مثل سے کم قدر مسکی ہی کو لینے پر راضی ہو جائے تو یہ بھی ہو سکتا ہے۔

و۔ اگر عورت کی جانب سے مطالبه مہر بعد الوطنی ہو رہا ہو تو اس کی دو صورتیں ہوں گی: اگر بوقت وطنی عورت کی طرف سے تمکین علی نفس برضا و غبت ہوئی ہوگی تو یہ گویا فریقین کی طرف سے قدر مسکی پر رضا ہوگی۔ مرد تو راضی تھا ہی کہ اس پر اکراہ نکاح ہوا، ہی نہ تھا اور عورت کی

طرف سے اب برضاء و رغبت تملکیں علی انفس قدر مسمی پر بھی رضاء کی دلیل کہلاتے گی، اس لئے عورت اس صورت میں قدر مسمی ہی پائے گی۔

لیکن اگر عورت کی رضاء کے بغیر زبردستی اس سے وطن کی گئی ہوگی تو پھر مرد کو مہر مثل ہی دینا ہوگا۔

۵۔ اس سلسلہ میں یا تو دیگر ائمہ شلاشہ رحمہم اللہ کے مسلک کے مطابق عدم انعقاد کا فیصلہ کیا جائے، گویا عدول کیا جائے، یا پھر مسلکہ مجتہد فیہ ہونے کی بنابر دفع ضرر اور رفع نزاع کی نیت سے عدم انعقاد نکاح کو ترجیح دے کر نزاع کو ختم کیا جائے۔

جبری شادی کا شرعی حکم

مفہوم نیم احمد قاسمی

امارت شرعیہ، پھلواری شریف، پشاور

نکاح ایک مقدس رشتہ اور عبادت ہے، جس کے ذریعہ مرد و عورت کے مابین محبت والفت اور سکینت و طہانیت کے جذبات فروغ پاتے ہیں۔ دونوں جائز اور حلال طریقہ سے اپنی جنسی خواہشات کی تکمیل کر کے نسل انسانی کی افزائش اور بقا کا ذریعہ بنتے ہیں اور دونوں کے ملابپ اور اختلاط سے پاکیزہ معاشرہ وجود میں آتا ہے۔ بیوی اپنے شوہر کے لئے سکون و اطمینان کا ذریعہ، اس کے غم اور رنج میں شریک اور اس کی رفیقة سفر ہوتی ہے۔

قرآن کریم میں ارشاد خداوندی ہے: "وَمِنْ أَيْثَهُ أَنْ خَلَقَ لَكُمْ مِنْ أَنفُسِكُمْ أَزْوَاجًا لَتَسْكُنُوا إِلَيْهَا وَجَعَلَ بَيْنَكُمْ مُوَدَّةً وَرَحْمَةً" ^(۱)۔

اور نبی کریم ﷺ نے نیک بیوی کے بارے میں ارشاد فرمایا ہے: الدنیا کلها متع و خیر متع الدنیا المرأة الصالحة ^(۲) (پوری دنیا فائدہ اٹھانے کی چیز ہے اور دنیا کی سب سے بہتر چیز جس سے انسان فائدہ اٹھاتا ہے وہ نیک بیوی ہے)۔

اور نبی ﷺ کا ارشاد گرامی ہے: مُؤْمِنُ اللَّهِ كَمَنْ تَقُولُ لَهُ بَعْدَ نِيكَ بَيْوَى سَزِيَادَه كَمِى

(۱) سورہ نساء ۲۵۰۔

(۲) روایہ مسلم، مشکاة الرأی ۲۶۷۔

چیز سے فائدہ نہیں اٹھاتا ہے، اگر وہ اس کی اطاعت کرتی ہے۔ اگر وہ اس کی طرف دیکھتا ہے تو اسے خوش کر دیتی ہے اور اگر اس پر قسم کھاتا ہے تو سچ کر دکھاتی ہے، اور اگر وہ اس سے غائب رہتا ہے تو وہ اپنے نفس اور اس کے مال کے بارے میں خیرخواہی کرتی ہے^(۱)۔

نکاح کے ذریعہ انسان اپنے نصف دین کی تکمیل کر لیتا ہے اور اپنے نفس کو حرام میں بیٹھانا ہونے سے بچا لیتا ہے۔ ارشادِ نبوی ہے:

”إِذَا تَزَوَّجَ الْعَبْدُ فَقَدْ أَسْتَكْمَلَ نَصْفُ الدِّينِ فَلِيَتِقْ اللَّهُ فِي النَّصْفِ الْبَاقِيِّ“^(۲) (جب انسان نکاح کر لیتا ہے تو نصف دین کی تکمیل کر لیتا ہے تو اسے باقی نصف کے بارے میں اللہ سے ڈرتے رہنا چاہئے)۔

اسلام نے نکاح کے سلسلہ میں نہ تو بالغ لڑکیوں کو آزاد رکھا ہے کہ وہ جہاں چاہیں اولیاء کی مرضی اور رضامندی کے بغیر نکاح کر لیں اور نہ تو اولیاء کو اس کی اجازت دئی ہے کہ وہ بالغ لڑکیوں کی اجازت و رضامندی کے بغیر جہاں چاہیں ان کا نکاح کر دیں، بلکہ نکاح کی مصلحت اس میں ہے کہ یہ رشتہ دونوں کے باہمی اعتماد اور ان کی رضامندی سے انجام پائے۔ عموماً لڑکیاں ناتجربہ کارہوتی ہیں اور جذبات میں آکر غلط لڑکوں سے رشتہ کر لیتی ہیں اور اپنی نادانی اور نئی عقلی کی وجہ سے غلط ماحول میں جانے پر آمادہ ہو جاتی ہیں، اس لئے اولیاء سے کہا گیا ہے کہ ان کی اجازت اور مرضی سے مناسب جگہ رشتہ طے کریں، تاکہ رشتہ میں پائیداری ہو، اور اس کے مفید اور بہتر نتائج ظاہر ہوں۔

چنانچہ نبی کریم ﷺ نے نکاح کے معاملہ میں ولی کی اہمیت بیان کرتے ہوئے ارشاد فرمایا:

(۱) مشکاة الرؤوفة ۲۶۸۔

(۲) مشکاة الرؤوفة ۲۶۸۔

”أَيْمَا امْرَأَةً نَكَحْتُ نَفْسَهَا بِغَيْرِ إِذْنٍ وَلِهَا فَنْكَاحُهَا باطِلٌ، فَنْكَاحُهَا باطِلٌ فَنْكَاحُهَا باطِلٌ فَإِنْ دَخَلَ بِهَا فَلَهَا الْمَهْرُ بِمَا اسْتَحْلَلَ مِنْ فَرْجِهَا، فَإِنْ اشْتَجَرُوا فَالْسُّلْطَانُ وَلِي مِنْ لَا وَلِي لَهُ“^(۱) (جس عورت نے اپنا نکاح اپنے ولی کی اجازت کے بغیر کر لیا تو اس کا نکاح باطل ہے، اس کا نکاح باطل ہے، اس کا نکاح باطل ہے، پھر اگر اس نے اس کے ساتھ دخول کر لیا تو اس کے لئے مهر ہو گا، اس بنا پر کہ اس نے اس کی شرمگاہ کو حلال کیا ہے، پھر اگر اولیاء کا اختلاف ہو تو سلطان اس کا ولی ہے جس کا کوئی ولی نہیں ہے)۔

اس حدیث میں بطلان سے مراد حقیقی بطلان نہیں ہے، بلکہ حدیث کا مطلب یہ ہے کہ اس صورت میں ولی کو اعتراض کا حق ہو گا۔

اور جناب نبی کریم ﷺ نے بالغہ لڑکی کی اجازت کو نکاح میں ضروری قرار دیتے ہوئے ارشاد فرمایا:

”لَا تنكح الأيم حتى تستأمر ولا تنكح البكر حتى تستأذن قالوا: يا رسول الله وكيف إذنها؟ قال: أَنْ تَسْكُتَ“^(۲) (شیبہ بالغہ کا نکاح اس کے مشورہ کے بغیر نہیں کیا جائے گا اور باکرہ کا نکاح اس کی اجازت کے بغیر نہیں کیا جائے گا، صحابہ نے عرض کیا: اے اللہ کے رسول ﷺ! اس کی اجازت کیسے ہوگی؟ آپ ﷺ نے فرمایا یہ کہ وہ خاموش رہ جائے)۔

اور حضرت ابن عباسؓ کی روایت میں ہے:

”الآيم احق بنفسها من ولتها والبكر تستأذن في نفسها وإذنها صماتها“^(۳) (بالغہ شیبہ اپنے نفس کی اپنے ولی سے زیادہ حق دار ہے، اور باکرہ سے اس کے

(۱) مشکاة / ۲۷۰۔

(۲) حوالہ بالا۔

(۳) حوالہ بالا۔

نکاح کے بارے میں اجازت لی جائے گی اور اس کی اجازت اس کا خاموش رہنا ہے)۔

نبی کریم ﷺ نے بالغہ لڑکی کے نکاح کو جواں کی اجازت کے بغیر کیا گیا، مسترد فرمادیا، چنانچہ بخاری کی روایت ہے: خسابت خدام کا نکاح ان کے والد نے ان کی رضامندی کے بغیر کر دیا حالانکہ وہ شبیہ تھیں، انہوں نے اس کو ناپسند کیا اور پھر اس معاملہ کو لے کر نبی ﷺ کی خدمت میں تشریف لائیں تو آپ ﷺ نے ان کے نکاح کو مسترد فرمادیا^(۱)۔

اور حضرت ابن عباسؓ کی حدیث میں ہے:

”آن جاریہ بکرا انت رسول الله ﷺ فذکرت أن أباها زوجها وهي کارهة فخيرها النبي ﷺ (رواہ ابو داؤد)^(۲)“ (ایک باکرہ خاتون نبی کریم ﷺ کی خدمت میں آئی اور ذکر کیا کہ اس کے باپ نے اس کا نکاح کر دیا حالانکہ یہ اسے ناپسند کر رہی تھی، تو نبی ﷺ نے اسے اختیار دیا)۔

عورتوں کو اولیاء کی اجازت اور ان کی رضامندی کے بغیر نکاح کرنے سے منع کیا گیا ہے، ارشادِ نبوی ہے: (عورت، عورت کا نکاح نہ کرے، اور نہ عورت اپنا نکاح خود کرے، اس لئے کہ وہ زانیہ ہے جو اپنا نکاح اپنے طور پر کر لیتی ہے)^(۳)۔

یہ واضح رہے کہ شریعتِ اسلامی نے اولیاء کو لڑکیوں کے معاملات میں تصرف کا جو اختیار لایا ہے اس کی بنیاد ان کے ساتھ محبت و شفقت اور ان کے مفادات کی رعایت و حفاظت ہے، لہذا اولادیت کی بنابرائیں ایسے ہی تصرفات کا اختیار ہو گا جن میں لڑکیوں کے مفادات کا تحفظ ہو۔

(۱) مشکاة الرؤوف ۲۷۰۔

(۲) حوالہ بالا۔

(۳) حوالہ بالا۔

۱۔ عاقلہ بالغہ لڑکی کو ڈرادھم کا کریان فسیاتی دباؤ میں لا کر نکاح کے لئے تیار کرنا:
 یہ صورت اکراہ اور جبر کی ہے۔ حالت اکراہ کی طلاق اور نکاح کے وقوع اور عدم وقوع
 کے بارے میں فقهاء کا اختلاف ہے۔ ائمہ اربعہ میں سے امام ابو حنفیہ وقوع کے قائل ہیں۔ امام
 شعبی، نجعی اور ثوری کا بھی یہی قول ہے۔ یہ حضرات اس معاملہ میں اکراہ کو موثر نہیں مانتے ہیں
 جبکہ ائمہ ثلاثہ امام مالک، امام شافعی اور امام احمد بن حنبل عدم وقوع کے قائل ہیں اور اکراہ کو نکاح
 و طلاق کے معاملہ میں موثر و معتبر قرار دیتے ہیں۔

ائمہ ثلاثہ نے نبی کریم ﷺ کے ارشاد گرامی: "لا طلاق فی إغلاق"^(۱) سے
 استدلال کیا ہے، یعنی اکراہ کی طلاق معتبر نہیں ہے۔

حنفیہ نے ارشاد نبوی: "ثلاث جد هن جدو هزلهن جد: الطلاق والنکاح،
 والرجعة"^(۲) سے استدلال کیا ہے، یعنی تین چیزیں ایسی ہیں جن میں سنجیدگی بھی سنجیدگی ہے،
 اور ہنسی مذاق بھی سنجیدگی ہے۔ ہنسی مذاق کی صورت میں شریعت نے نکاح اور طلاق کو معتبر مانا جبکہ
 ایسی حالت میں عاقل بالغ انسان صریح الفاظ کا استعمال کرتا ہے، صرف اس کے حکم پر رضامند
 نہیں ہوتا ہے تو شریعت نے اس کا اعتبار کیا اور اس کو نافذ و معتبر قرار دیا۔ اکراہ کی حالت میں مکرہ
 اپنے اختیار و ارادہ سے نکاح و طلاق کے الفاظ کا تلفظ کرتا ہے جو سبب میں کامل ہے، مگر یہ کہ وہ اس
 کے حکم پر راضی نہیں ہے، اس لئے اکراہ کو غیر موثر مانا جائے گا اور اس کی طلاق و نکاح کو درست
 قرار دیا جائے گا^(۳)۔

(۱) مشکاة الرؤوفة ۲۷۰/۲۔

(۲) مشکاة الرؤوفة ۲۷۰/۲۔

(۳) مرقة المفاتیح۔

علامہ کاسانی نے ”بدائع الصنائع“ میں حالت اکراہ کی طلاق اور نکاح کے وقوع پر بحث کرتے ہوئے لکھا ہے:

”تصرفات شرعیہ کی دو قسمیں ہیں، انشاء اور اقرار، پھر انشاء کی دو قسمیں ہیں: ایک قسم ہے جو فتح کا احتمال نہیں رکھتی ہے، اور دوسری قسم وہ ہے جو فتح کا احتمال رکھتی ہے، وہ چیزیں جو فتح کا احتمال نہیں رکھتی ہیں، یہ ہیں: طلاق، عتق، رجعت، نکاح، بیان، نذر، ظہار، ایلاء، فی فی الایلاء، تبرع اور قصاص میں معافی، یہ تصرفات ہمارے نزدیک اکراہ کے ساتھ جائز ہیں۔^(۱)“

۲- نکاح میں اکراہ مؤثر نہیں ہے:

یہ بھی اکراہ کی صورت ہے۔ لڑکی اپنی حقیقی رضا کے بغیر بھی اگر وہ کسی دباؤ اور جبرا اکراہ کی وجہ سے ”ہاں“ کہہ دیتی ہے اور زبان سے نکاح کا اقرار کر لیتی ہے تو اس کا قول اور تصرف معتبر قرار پائے گا، اور نکاح صحیح و درست ہو جائے گا۔ صحت نکاح پر اکراہ کا کوئی اثر نہیں پڑے گا، لیکن اگر لڑکی نے زبان سے اقرار اور الفاظ نکاح کے اظہار کے بجائے کسی تحریر پر صرف اپنا دستخط کر دیا، مثلاً یہ کہ میں نے قبول کر لیا، یا مجھے منظور ہے تو یہ معتبر نہیں ہو گا^(۲)۔

۳- معاشرتی فرق کا لحاظ:

فقہاء نے جن چیزوں میں کفاءت کا اعتبار کیا ہے، ان میں سب سے اہم اور متفق علیہ چیز دین داری اور تقویٰ ہے، لہذا اگر دیندار اور متفق لڑکی کا رشتہ اس کے گھر والے کسی فاسق و فاجر لڑکے سے کرنا چاہیں تو وہ لڑکا اس لڑکی کے حق میں کفوہیں قرار پائے گا، اور اس صورت میں عدم

(۱) بدائع الصنائع، ۱۹۳ شرح الفقایہ، ۵۲۹/۲، ۱۰، لمح الرائق، ۸/۱۲۷، بدائع الصنائع، ۱۸۳، در رہنمائی فی شرح غرر الأحكام، در مختار علی ہامش الرد ۵/۸۶۔

(۲) در مختار علی ہامش الدر ۳/۲۱۔

کفاءت کی وجہ سے لڑکی کو حق تفریق حاصل ہوگا، مگر سوال سے یہ واضح نہیں ہو رہا ہے کہ برطانیہ اور ہندوستان کے ماحول سے کیا مراد ہے، اور کس چیز کو بنیاد بنا کر معاشرتی فرق کی بات کبی جارہی ہے۔ واضح رہے کہ ماحول کی آزادی، عربیانیت، بے حیائی اور اس طرح کی دیگر چیزوں میں کفاءت کا اعتبار نہیں کیا جائے گا، اور نہ ہی اسے معاشرتی فرق کی بنیاد پر اقرار دیا جاسکتا ہے۔

۲- حالت اکراه میں کئے گئے نکاح کو فتح کرنے کا حق قاضی شریعت کو ہے:
ثبت اکراه کے بعد قاضی شریعت یا اس کی عدم موجودگی میں شرعی کوسل کو فتح نکاح کا حق حاصل ہوگا۔

جبری شادی

مولانا قاضی عبدالجلیل قاسمی

امارت شرعیہ، پشاور

۱۔ نکاح ایسا عقد ہے جو زندگی بھر کے لئے کیا جاتا ہے، اسی لئے متعہ بالاتفاق فقہاء حرام ونا جائز ہے اور بھی وجہ ہے کہ محروم عورتوں کی فہرست پیش کرنے کے بعد بقیہ تمام عورتوں سے نکاح کو جائز قرار دیا گیا ہے، لیکن اس سلسلے میں مزید ہدایات دی گئیں کہ ایسے دو افراد میں یہ رشتہ کیا جائے جن میں زندگی بھرا سے قائم رکھنے کی توقع ہو۔ بعض ہدایات کی رعایت ضروری ہے، جبکہ بعض کی رعایت بہتر و مناسب ہے، مثلاً عمر، تعلیم، معاشرت وغیرہ۔

۲۔ لڑکیوں کے اولیاء کو اچھی طرح یہ بات بتائی جائے کہ یہ رشتہ جن مقاصد کے لئے کیا جاتا ہے، ان میں کامیابی کے لئے ضروری ہے کہ یہ رشتہ باہمی رضامندی سے پوری طرح غور و فکر کر کے کیا جائے۔

۳۔ خفیہ نے ناقص اکراه کی دو قسمیں کی ہیں: ۱۔ اکراه ملجمی، ۲۔ اکراه غیر ملجمی۔ اکراه ملجمی یہ ہے کہ جان مارنے یا کوئی عضوضائع کرنے یا سارا مال ضائع کرنے کی دھمکی ہو۔

اکراه غیر ملجمی یہ ہے کہ جان مارنے یا کسی عضو کے ضائع کرنے کی دھمکی نہ ہو، مثلاً کم مدت کی قید، یا ایسی مار کی دھمکی ہو جس سے جان جانے یا کسی عضو کے تلف ہونے کا اندازہ نہ ہو۔

”تقسيم الإكراه إلى ملجمي و غير ملجمي يتفرد به الحنفية، فالإكراه الملجمي عندهم هو الذي يكون بالتهديد باتفاق النفس أو عضو منها أو باتفاق جميع المال أو بقتل من يهم الإنسان أمره..... والإكراه غير الملجمي هو الذي يكون بما لا يفوت النفس أو بعض الأعضاء كالحبس لمدة قصيرة ، والضرب الذي لا يخشى منه القتل أو تلف بعض الأعضاء“^(۱)۔

حنفیہ کے علاوہ دوسرے فقهاء کے نزدیک اکراه کی تقسیم نہیں ہے، لیکن انہوں نے اکراه کے تحقیق اور عدم تحقیق سے بحث کی ہے۔ اس سے معلوم ہوتا ہے کہ ان کے نزدیک اکراه صرف وہی ہے جس کو حنفیہ اکراه ملجمی کہتے ہیں۔ جس اکراه کو حنفیہ غیر ملجمی کہتے ہیں، ان کے بارے میں ان کے یہاں اختلاف ہے۔ امام شافعی اور امام احمد سے ایک روایت ہے کہ یہ اکراه معتبر ہے۔

دوسری روایت ہے کہ یہ اکراه معتبر نہیں ہے:

”اما غير الحنفية فلم يقسموا الإكراه إلى ملجمي و غير ملجمي ك بما فعل الحنفية، ولكنهم تكلموا عما يتحقق به الإكراه وما لا يتحقق، ومما قرروه في هذا الموضوع يؤخذ أنهم جميعا يقولون بما سمّاه الحنفية إكراها ملجنا، أما ما يسمى بالإكراه غير الملجمي فإنهما يختلفون فيه. فعلى إحدى الروايتين عن الشافعي وأحمد يعتبر إكراها، وعلى الرواية الأخرى لا يعتبر إكراها“^(۲)۔

- ۳ - فقهاء نے اکراه کے تحقیق کی جوشراط ذکر کی ہیں ان میں سے ایک یہ ہے کہ قتل یا کسی عضو کے ضائع کرنے کی دھمکی ہو، یا عضو کے باقی رہتے ہوئے اس کی منفعت کے اتفاق کی دھمکی ہو یا عزت و آبرو کے برپاد کرنے کی دھمکی ہو۔

(۱) الموسوعة الفقهية (بحث اکراه) ۲/۱۰۵۔

(۲) الموسوعة الفقهية ۶/۱۵۰۔

”الشريطة الثالثة: أن يكون ماهدد به قتلاً أو إتلاف عضو ولو بيا ذهاب قوته مع بقائه كإذهاب البصر أو القدرة على البطش أو المشي مع بقاء أعضائهما أو غيرهما مما يوجب غماً وعدم الرضا، ومنه تهديد المرأة بالزنى والرجل باللواء“^(۱) -

۵ - عاقله بالغة لڑکی کو ڈرادھم کا کریا زد کوب کر کے یا نفیاتی دباؤ میں لا کر یا پاسپورٹ ضائع کر دینے کی سخت و حسکی دے کر اس سے نکاح کے لئے ہاں کھلوا لیا جاتا ہے۔ یہ دراصل حنفیہ کے یہاں اکراہ غیر بھی ہے اور شافعیہ و حنابلہ کے یہاں ایک قول کے مطابق اکراہ نہیں ہے۔

۶ - حنفیہ کے یہاں فقه و فتاویٰ کی کتابوں میں اکراہ کے اثرات پر بحث کی گئی ہے۔ ان کا حاصل یہ ہے کہ وہ عقود جو قابل فتح نہیں ہوتے، یا جن میں خیار شرط صحیح نہیں ہے، ان میں اکراہ ملکی ہی کیوں نہ ہو، موثر نہیں ہے، ان ہی میں نکاح بھی ہے، اس لئے اگر اکراہ کے ساتھ نکاح کیا جائے تو نکاح حنفیہ کے یہاں صحیح ہو گا۔

”ولكنهم استثنوا من ذلك بعض التصرفات فقالوا بصحتها مع الإكراه ولو كان ملجنًا، ومن هذه التصرفات: الزواج، والطلاق، ومراجعة الزوجة والنذر واليمين“^(۲) -

فقہاء حنفیہ نے اس کی علت یہ بیان کی ہے کہ شارع نے ان تصرفات میں صرف الفاظ کو ان کے معنی کے قائم مقام قرار دیا ہے، جب الفاظ پائے جائیں گے تو معنی پر ان کا اثر مرتب ہو گا، خواہ بولنے والا اس معنی کا ارادہ کرے یا نہ کرے، اس پر مرتب ہونے والے اثرات سے راضی ہو یا نہ ہو؟

(۱) الموسوعة الفقهية ۲/۱۰۱، ۱۰۲۔

(۲) الموسوعة الفقهية ۲/۱۰۶۔

”وعلوا هذا بأن الشارع اعتبر اللفظ في هذه التصرفات . عند القصد إليه . قائماً مقام إرادة معناه، فإذا وجد اللفظ ترتب عليه أثره الشرعي، وإن لم يكن لقائله قصد إلى معناه كما في الهازل، فإن الشارع اعتبر هذه التصرفات صححية إذا صدرت منه مع انعدام قصده إليها، وعدم رضاه بما يترتب عليها من الآثار“^(١) -

٧- حنابلہ کے یہاں بھی اکراه کے ساتھ اگر نکاح کیا جائے تو صحیح ہوگا:

”يختلف أثر الإكراه عند الحنابلة باختلاف المكره عليه، فالتصرفات القولية تقع باطلة مع الإكراه إلا النكاح، فإنه يكون صحيحاً مع الإكراه قياساً للمكره على الهازل“^(٢)، وإذا عقد النكاح هازلاً أو تلجنةً صحيحة ، لأن النبي ﷺ قال: ثلات هزلهن جد، وجد هن جد: الطلاق والنكاح والرجعة . رواه الترمذی . وعن الحسن قال: قال رسول الله ﷺ : من نكح لاعباً أو طلق لاعباً أو أعتق لا عباً جاز، وقال عمر: أربع جائزات إذا تكلم بهن: الطلاق والنكاح والعناق والندر . وقال علي: أربع لا لعب فيهن: الطلاق والعناق والنكاح والنذر“^(٣) -

٨- امام شافعیؓ کے یہاں تو باکرہ بالغہ لڑکی پر ولی کو ولایت اجبار حاصل ہے، یعنی اس کا نکاح کرنے کے لئے ولی کو اس سے اجازت لینے کی ضرورت ہی نہیں ہے، ایسی صورت میں ان کے یہاں نکاح کے باب میں ولی کی طرف سے اکراه کا کوئی سوال ہی نہیں ہے۔

(١) الموسوعة الفقهية ١٠/٦ - ١٠٢.

(٢) الموسوعة الفقهية ١١٠/٦ - ١١٠.

(٣) المغني ٣٣٥/٦ - ٣٣٥.

”وَلَا يَجُوزُ لِلْوَلِي إِجْبَارُ الْبَكْرِ الْبَالِغَةَ عَلَى النِّكَاحِ خَلَافًا لِلشَّافِعِيِّ، لِهِ الاعتبار بالصغرى، وهذا لأنها جاهلة بأمر النكاح لعدم التجربة، وللهذا يقتص الألب صداقها بغير أمرها“^(۱).

ولا يجوز للألب والجد تزويع البكر من غير رضاها صغرى كانت أو كبيرة لماروي عن ابن عباس أن النبي ﷺ قال: الشيب أحق بنفسها من ولتها. والبكر يستأمورها أبوها في نفسها. فدل على أن الولي أحق بالبكر وإن كانت بالغة فالمستحب أن يستاذنها للخبر“^(۲) -

۹ - یہ امر بھی قابل غور ہے کہ برطانیہ اور دوسرے ممالک میں بنے والے مسلمان وہاں کے معاشرہ میں پھیلی بے راہ روی، عریانیت، بے پردوگی، اور فاشی سے بچنے کے لئے تو نہیں اپنی بچیوں کی شادی ہندوستان و پاکستان کے دین دار گھرانوں میں کرنا چاہتے ہیں؟ اور لڑکیاں جو اس بے راہ روی کی عادی ہو چکی ہوتی ہیں وہ کسی بھی طرح یہ گوارنیٹیں کرتیں کہ اس گندے ماحول سے الگ کر کے اس ماحول میں ان کو لا یا جائے جو ان کی نفسانیت کے بالکل خلاف ہے، اگرچہ ان کی ان خرابیوں کے ذمہ داران کے والدین اور اولیاء بھی ہیں، لیکن وہ اپنی غلطی پر نادم ہو کر اپنی بچیوں کو اس گندے ماحول سے نکالنا چاہتے ہیں اور اس کے لئے وہ جبراً کراہ کا سہارا لیتے ہیں، تو اس کو اکراہ غیر مشروع کہنا میرے خیال میں صحیح نہیں ہو گا، کیونکہ اس اکراہ میں نہ تو کوئی ظلم ہے اور نہ کوئی گناہ ہے:

”إِلَّا كِرَاهٌ بِحَقٍّ. هُوَ إِلَّا كِرَاهٌ مُشْرُوعٌ أَيُّ الَّذِي لَا ظُلْمٌ فِيهِ وَلَا إِثْمٌ. وَهُوَ مَا تَوَافَرَ فِيهِ أَمْرٌ وَالْأُولُ: أَنْ يَحْقِّقَ لِلْمُكْرَهِ التَّهْدِيدُ بِمَا هُدُدَ بِهِ. وَالثَّانِي: أَنْ

(۱) مدایہ ۲/۲۹۳۔

(۲) المجموع ۱۶۵/۱۶۵۔

يكون المكره عليه مما يحق للمرتكب إلزام به، وعلى هذا فاكره المرتد على
الإسلام إكره بحق حيث توافر فيه الأمران. وكذلك إكره المدين القادر
على وفاء الدين وإكره المولى على الرجوع إلى زوجته أو طلاقها إذا مضت
مدة الإيلاء^(١) -

۱۰- بريطانية أو دیگر مغربی ممالک میں رہنے والی لڑکوں اور ہندوستان و پاکستان میں بنے
والے لڑکوں کے درمیان جو معاشرتی فرق ہے، اگر اس سے مراد وہاں کی عربیانیت و بے پردوگی
وغیرہ ہے تو ظاہر ہے ان حالات میں یہ کہنا کہ لڑکا لڑکی کا کفونہیں ہے، اس لئے بر بنائے عدم
کفاءت فتح نکاح کا حق ہے، صحیح نہیں ہے۔ دوسری بات یہ ہے کہ عدم کفاءت کی بنا پر اعتراض کا
حق اولیاء کو ہوتا ہے، لڑکی کو نہیں، اس لئے اس پر مزید بحث کی ضرورت نہیں ہے۔

۱۱- البتہ اگر نکاح کے بعد قاضی کے سامنے یہ بات ثابت ہو جائے کہ یہ نکاح غیر شرعی اور
ناحق اکراه کے ذریعہ کیا گیا ہے تو وہ اس نکاح کو فتح کر سکتا ہے، اس لئے کہ ناحق اکراه حرام ہے،
گناہ کبیرہ اور دین کے معاملہ میں لا پرواہی ہے، اس لئے ظلم ہے اور رفع ظلم و جور قاضی کا فریضہ
ہے۔

”الإكراه بغير حق ليس محراً ما فحسب بل هو أحد الكبائر، لأنه أيضاً
ينبي بقلة الاكتراط بالدين، ولأنه من الظلم وقد جاء في الحديث القدسي : يا
عبدادي إني حرمت الظلم على نفسي وجعلته بينكم محراً ما فلاتظالموا“^(۲) -

(۱) الموسوعة الفقهية ۱۰۲/۶ -

(۲) الموسوعة الفقهية ۱۰۱/۶ -

جبری شادی

مفتی انور علی اعظمی

دارالعلوم مندو

۱۔ جن فقهاء کے نزدیک اکراہ موثر ہے ان کے یہاں نکاح منعقد نہیں ہوگا۔ حفیہ کے نزدیک حالت اکراہ انعقاد نکاح میں موثر نہیں ہے۔ فقهاء حفیہ اکراہ کو ہزل کے ساتھ جو زکر اس حال کے تصرفات میں نکاح، طلاق اور عتاق کو نافذ کرتے ہیں، اس لئے ائمہ تلاشہ کے برخلاف حفیہ کے نزدیک نکاح منعقد ہوگا، البته امام ابو حنفیہ کے مشہور شاگرد اس مسئلہ میں الگ رائے رکھتے ہیں۔ ان کے نزدیک حالت اکراہ کا نکاح موقوف رہے گا، اکراہ کے زائل ہونے کے بعد اگر مکرہ اجازت دے تو نافذ ہوگا اور اگر باطل کر دے تو باطل ہو جائے گا^(۱)۔

۲۔ دونوں کا معاشرتی فرق عدم کفاءت کے لئے کافی نہیں ہے، جب تک کہ کوئی دوسرا معتبر سبب موجود نہ ہو۔

۳۔ اگر زن و شوہی کے تعلقات قائم ہونے سے پہلے ہی زوجین میں تفریق ہو گئی تو شوہر پر کچھ لازم نہیں ہوگا، مثلاً شوہر کفونہیں تھا، لڑکی نے عدم کفاءت کا دعویٰ کیا اور قاضی نے تفریق کر دی یا نکاح مہر مثل سے کم پر ہوا تھا، شوہر سے مہر مثل پورا کرنے کا مطالبہ کیا گیا اور اس نے انکار کر دیا، دوسری طرف بیوی مہر میں کمی پر راضی نہیں ہے، پس قاضی تفریق کر دے تو اس طرح

(۱) بدائع ۷، ۱۸۸۸ء، ہدایہ رد المحتار بحوالہ حاشیہ المدخل ار ۳۰۱۔

کی صورت میں شوہر پر کچھ لازم نہیں ہے، کیونکہ فرقہ عورت کی جانب سے آتی ہے^(۱)۔ اور اگر زن و شوی کے تعلقات قائم ہو چکے تھے تو پھر اس کی دو صورتیں ہیں یادِ دوں زبردستی شوہر کی طرف سے وجود میں آئے، عورت اس کے لئے بالکل رضامند نہ ہو یا اس کی رضامندی کے ساتھ یہ عمل ہو۔ زبردستی دخول کی صورت میں عورت کو عدم کفاءت اور مہر کے مہرش سے کم ہونے دونوں بنیادوں پر خیار تفریق حاصل ہے^(۲)۔

۵۔ اس صورت میں قاضی یا شرعی کو نسل کو فتح نکاح کا حق حاصل ہو گا۔

اس کی واضح دلیل سنت نبوی میں موجود ہے۔ خسروہ بنت خدام کا نکاح ان کے باپ نے کر دیا، وہ بالغہ تھیں اور اس نکاح پر راضی نہیں تھیں اور اللہ کے رسول ﷺ کے پاس تشریف لا گئیں پھر آپ ﷺ نے ان کا نکاح رد کر دیا^(۳)۔

امام نسائی اور امام احمد نے حضرت عائشہ کی سند سے ایک دوسرا واقعہ بھی ذکر کیا ہے کہ ایک جوان عورت کا نکاح اس کے باپ نے اپنے بھتیجے سے زبردستی کر دیا تھا، وہ اللہ کے رسول ﷺ کے پاس آئی، آپ ﷺ نے معاملہ عورت کے حوالہ کر دیا^(۴)۔

اللہ کے رسول ﷺ کا عمل ہمارے لئے سب سے بڑی دلیل ہے۔ زبردستی کی صورت میں آپ ﷺ نے ایک موقع پر لڑکی کو اختیار دیا اور ایک موقع پر نکاح فتح کر دیا، ان دونوں صورتوں سے لڑکی کی مشکل کو دور کیا جا سکتا ہے۔

(۱) بداع الصنائع ۱۹۸/۲۔

(۲) بداع الصنائع ۱۹۹/۶۔

(۳) بخاری برداشت خسروہ بنت خدام، نیز عبدالرزاق برداشت ابن عمر، نصب الرایہ بحوالہ الفقہ الاسلامی و ادلة

۳۰۳/۵

(۴) الفقہ الاسلامی ۵/۳۰۳۔

جبری شادی کا شرعی حکم

مولانا اختر امام عادل
جامعہ ربانی منور واشریف، سکی پور

نکاح ایک ایسا رشتہ ہے جو دو شخصوں کو تا عمر کے لئے ایک بندھن میں باندھ دیتا ہے اور دونوں کو تا حیات اس رشتہ کو بھانا ہوتا ہے، اسی لئے اس کی بنیاد عاقدین کی رضا مندی اور خود مختاری پر رکھی گئی ہے اور اس معاملہ میں زور و زبردستی کرنے سے روکا گیا ہے۔ احادیث میں صاف ہدایت دی گئی ہے:

حضرت ابو ہریرہؓ روایت کرتے ہیں کہ نبی ﷺ نے ارشاد فرمایا: "لَا تنكح الشَّيْبَ حَتَّى تَسْتَأْمِرْ وَلَا تنكح الْبَكْرَ حَتَّى تَسْتَأْذِنْ وَإِذْنَهَا الصَّمُوتُ" ^(۱) (شیبہ کا نکاح اس کے مشورہ کے بغیر اور باکرہ کا نکاح اس کی اجازت کے بغیر نہ کیا جائے اور باکرہ کی خاموشی اجازت ہے)۔

حضرت ابن عباسؓ کی روایت ہے کہ رسول اللہ ﷺ نے ارشاد فرمایا: "الْأَيْمَ أَحَقُّ بِنَفْسِهَا مِنْ وَلِيهَا وَالْبَكْرَ تَسْتَأْذِنْ وَإِذْنَهَا صَمَوْتُها" ^(۲) (شیبہ اپنے معاملہ میں اپنے ولی سے زیادہ حق رکھتی ہے، اور باکرہ سے اس کے معاملے میں اجازت لی جائے اور اس کی خاموشی اس کی اجازت ہے)۔

(۱) ترمذی شریف امر ۲۱۰ کتاب النکاح۔

(۲) ترمذی شریف امر ۲۱۰۔

حضرت ابو ہریرہؓ حضور اکرم ﷺ کا فرمان نقل فرماتے ہیں:

”الْيَتَبِعُهَا تَسْتَأْمِرُ فِي نَفْسِهَا إِنْ صَمَتَتْ فَهُوَ إِذْنُهَا وَإِنْ أَبْتَ فَلَا جُوازٌ عَلَيْهَا“^(۱) (باکرہ لڑکی سے اس کے معاملے میں پوچھا جائے گا، اگر وہ خاموش رہے تو اجازت مانی جائے گی اور اگر انکار کرے تو کوئی گنجائش نہیں)۔

عہد نبوی میں ان والدین کی کبھی حوصلہ افزائی نہیں کی گئی جنہوں نے اپنی لڑکیوں کی شادی ان کی مرضی پکے خلاف کر دی۔

یہ رضامندی کا رشتہ ہے، زندگی بھر کا سودا ہے، زندگی ایک ساتھ لڑکے لڑکی کو گذارنا ہے، والدین کا آیا ہے اور نہ وہ بہت دنوں تک دنیا میں باقی رہیں گے، لیکن ان کے بچوں کی زندگی اجیرن بن کر رہ جائے گی، یا یہ مقدس رشتہ ثوث کر بکھر جائے گا، اس لئے اس معاملہ میں ہرگز کسی جبر و اکراہ سے کام نہیں لینا چاہئے۔

ایجاب و قبول اظہار رضامندی کے ذریعہ:

لیکن اس کے باوجود نکاح ایک معاملہ ہے اور اسی لئے دیگر معاملات کی طرح اس کو بھی بیٹھ کر باقاعدہ طے کرنا پڑتا ہے، اور زبانی طور پر ایجاب و قبول ہوتا ہے، اس لئے اس معاملہ کی بنیاد باطن امر پر نہیں بلکہ دلیل ظاہر پر رکھی گئی ہے۔ اندر کی پسند و ناپسند کو جانے کے لئے ہی ایجاب و قبول مشروع کیا گیا ہے، ورنہ اس کی ضرورت نہیں تھی، اس لئے ایجاب و قبول دراصل اندر کی پسند کا رسی اظہار ہے، حقیقت میں پسند ہے یا نہیں دیگر بہت سے ابواب کی طرح نکاح میں بھی اس پر مدار نہیں رکھا گیا۔ ہر انسان اپنے اظہار اور الفاظ کا پابند ہے، اگر اس کو پسند نہیں تو پسند کا اظہار کیوں؟ کہا جاسکتا ہے کہ جبر و اکراہ یا بعض ناگزیر حالات کی بنا پر پسند کا اظہار کرنا پڑتا ہے، مگر یہ بھی دراصل اضافی طور پر پسندیدگی ہی کا ثبوت ہے، کہ اس نے ناگزیر حالات کے

(۱) ترمذی شریف ۱/۲۱۰۔

مقابلے میں زیادہ آسان اس رشتہ کو سمجھا، بہر حال نفس رضامندی کا انکار ممکن نہیں، کیونکہ اسی ممکن ہے، مگر حالت اکراہ میں بھی کسی نہ کسی درجہ میں پسند موجود ہوتی ہے۔ ہمیشہ آدمی بڑی مصیبت کے مقابلے چھوٹی مصیبت کو پسند کرتا ہے، جب کہ فی نفس مصیبت کو کوئی بھی پسند نہیں کرتا۔ یہی حال جبرا اکراہ کے نکاح کا بھی ہے۔ ممکن ہے فریقین میں سے کسی فریق کو یہ رشتہ فی نفس پسند نہ ہو، مگر سامنے جو خطرات منڈلار ہے ہیں ان سے بچنے کے لئے اس ناپسندیدہ رشتہ کو پسند کرنا پڑتا ہے، غرض پسندیدگی اور رضامندی بہر صورت موجود ہے، خواہ کسی درجہ کی ہو۔

ایک حدیث سے رہنمائی:

اسی لئے فقہ اسلامی میں عام ضابطہ کے طور پر ایجاب و قبول کو بنیاد بنا�ا گیا ہے اور رضامندی و پسندیدگی کو پیمانوں سے ناپنے سے گریز کیا گیا ہے، ایک حدیث میں بھی اس کی طرف رہنمائی کی گئی ہے:

(۱) ”ثلاث جدهن جد، وهزلهن حد: النكاح، والطلاق، والرجعة“
 (تمن چیزیں ایسی ہیں جن میں ارادہ بھی ارادہ ہے اور مذاق بھی ارادہ ہے: نکاح، طلاق اور رجعت)۔

جبکہ مذاق کے وقت انسان مذکورہ تینوں چیزوں میں سے کسی چیز کے معاملے میں فی الواقع سنجیدہ نہیں ہوتا، اور نہ ان چیزوں کے ارتکاب کا اس کا کوئی حقیقی ارادہ ہوتا ہے، لیکن اس کے باوجود مخصوص الفاظ کی ادائیگی پر بنیادر کئی گئی اور حکم سنجیدگی والا لگایا گیا، غور کیا جائے تو قصد و ارادہ کے باب میں ہرzel کا معاملہ اکراہ سے زیادہ کمزور ہے، اکراہ میں قصد تو ہوتا ہے، رضامندی نہیں ہوتی اور ہرzel میں کچھ نہیں ہوتا۔

نکاح کی بنیاد رضا پر نہیں، دلیل رضا پر ہے:

اسی طرح حدیث شریف کے اشارہ سے سمجھا جاسکتا ہے کہ نکاح کے باب میں حقیقی قصد و رضا کو کوئی دخل نہیں ہے، سارے احکام ظاہری الفاظ پر مرتب ہوتے ہیں، اسی لئے فقهاء نے اس میں رضا کا نہیں دلیل رضا کا اعتبار کیا ہے۔

علامہ شامی "لیتحق رضا هما" کی وضاحت کرتے ہوئے لکھتے ہیں:

"أي ليصدر منها مامن شأنه أن يدل على الرضا إذ حقيقة الرضا غير مشروطة في النكاح لصحته مع الإكراء والهزل"^(۱) (رضا پر دلالت کرنے والے الفاظ و اعمال دونوں سے صادر ہوں، اس لئے کہ حقیقت رضا نکاح میں مشروط نہیں ہے، کیونکہ نکاح اکراه اور ہزل کی صورت میں بھی درست ہو جاتا ہے)۔

علامہ کاسانی نے اس کی دو بنیادیں تحریر کی ہیں: ایک نعلیٰ اور دوسرے عقلی۔

نعلیٰ یہ ہے کہ ارشاد باری تعالیٰ ہے: "و انکحوا الاً يامی منکم"^(۲) (تم میں جو لوگ بے نکاح ہیں ان کا نکاح کرو) اس آیت کے عموم میں بخوبی نکاح اور بالجبر نکاح دونوں داخل ہیں۔

عقلی بنیاد یہ ہے کہ یہ ایک قولی تصرف ہے، اس لئے قول پر اس کا مدار ہو گا، اکراه اس میں موثر نہ ہو گا:

"ولأن النكاح تصرف قولی فلا يؤثر فيه الإكراء كالطلاق والعناق"^(۳) -

(۱) رد المحتار علی الدر المختار ۸۶/۳ کتاب النكاح۔

(۲) سورہ نور ۳۲۔

(۳) بدائع الصنائع ۱۹۸/۶ کتاب الامراء۔

جبری شادی کے دیگر مسائل:

فقہاء نے جبری نکاح کے ذیل میں دوسرے مسائل کو بنیاد بنا کر بحثیں کی ہیں، مگر فی نفسه جبر کو بنیاد بنا نے سے گریز کیا ہے، اور دوسرے مسائل کو بھی بنیاد بنا نے کی ضرورت اس لئے پیش آئی کہ عام طور پر جبری شادی میں بنیادی طور پر دونوں چیزوں کا مکمل لحاظ نہیں ہو پاتا، مہر مثل اور کفاءت، یا یوں کہا جائے کہ جبر کا سبب بھی ان ہی دونوں چیزوں میں سے کسی ایک کا عدم توازن بنتا ہے اور فریقین میں سے کسی فریق کی جانب سے بالعموم انکار بھی اسی بنیاد پر ہوتا ہے کہ وہ فریق مقابل کو اپنا کفوتوصور نہیں کرتا، یا مہر کی مطلوبہ مقدار میں کسی یا بیشی محسوس کرتا ہے، اسی لئے فقہاء نے جبری شادی کے ذیل میں ان دونوں امور پر بحث کی ہے اور حل کی مختلف صورتیں تجویز کی ہیں۔

علامہ کاسائی نے اس پر بڑی بحث کی ہے، ہم اس کا خلاصہ پیش کرتے ہیں:

جبری نکاح کی دو صورتیں ہیں:

۱- جبری نکاح لڑکے کا کیا گیا ہو اور لڑکی راضی ہو، ایسی صورت میں اگر مقررہ مہر مہر مثل کے برابر یا اس سے کم ہے تو کوئی حرج نہیں، اس کو مہر مثل تو دینا ہی تھا اور اگر مہر مثل سے زیادہ ہے تب بھی نکاح درست ہے، البتہ مہر مثل کے برابر مہر واجب رہے گا اور اس سے زیادہ حصہ ساقط ہو جائے گا اور دونوں صورتوں میں جبر کرنے والے سے مہر کا بدلہ وصول نہیں کیا جائے گا، اس لئے کہ شوہر کا مال ضائع نہیں ہوا، بلکہ اس کا بدل مل گیا ہے۔

۲- اور اگر جبری نکاح لڑکی کا کیا گیا ہو اور لڑکا راضی ہو، اس صورت میں اگر مقررہ مہر مہر مثل کے برابر یا زیادہ ہے، تب تو کوئی حرج ہی نہیں اور اگر مہر مثل سے بہت کم ہو تب بھی نکاح جائز ہے، البتہ اس صورت میں دیکھایا ہے کہ شوہر کفوہ ہے یا نہیں، اگر کفوہ ہے تو اس سے کہا جائے گا کہ مہر مثل پورا کرو، ورنہ دونوں کے درمیان تفریق کر دی جائے گی، اگر شوہر مہر مثل پورا کر دے تو نکاح لازم ہو جائے گا، اور اگر انکار کر دے اور عورت بھی کم پر راغی نہ ہو تو تفریق کر دی جائے گی

اور اگر دونوں کے مابین اب تک ازدواجی رشتہ قائم نہیں ہوا تھا تو شوہر پر کچھ واجب نہ ہو گا۔
لیکن اگر عورت صراحةً یاد لالہ مہرشل پر راضی ہو جائے، زبان سے اظہار کر دے یا
شوہر کو اپنے اوپر بخوبی قابو دے دے تو عورت کا حق تفریق باطل ہو جائے گا اور امام ابو حنفیہ^(۱) کے
نzdیک اس کے اولیاء کو بھی حق تفریق نہ رہے گا۔

اور اگر فیصلہ تفریق سے قبل شوہر عورت سے زبردستی وطنی کر لے تو شوہر پر مہرشل کی
تمکیل لازم ہو گی اور نکاح لازم ہو جائے گا۔

اور اگر شوہر لڑکی کا کفونہ ہو تو عدم کفاءت کی بنیاد پر لڑکی اور اس کے اولیاء کو حق تفریق
حاصل ہو گا، اور اگر لڑکی راضی بھی ہو جائے تو اس کے اولیاء کو بہر حال حق تفریق حاصل رہے گا۔
عدم کفاءت کی صورت میں اگر شوہرنے بیوی سے جماع نہ کیا ہو اور تفریق ہو جائے تو شوہر پر کچھ
بھی واجب نہیں^(۱)۔

جبری نکاح علی الاطلاق درست ہے:

غرض فقہ ختنی میں جبری نکاح کی صحت کا مسئلہ بھی زیر بحث نہیں رہا، علامہ شامی^(۱) کے دور
میں بعض حضرات کی جانب سے قہتانی کے حوالے سے یہ خیال پیش کیا گیا تھا کہ فقهاء کے یہاں
اس باب میں لڑکا اور لڑکی کے درمیان فرق ہے، لڑکے کی جبری شادی درست ہے، لڑکی کی نہیں۔
علامہ شامی نے اس کی بحث سے تردید کی اور اس کو محض وہم قرار دیا۔ اور کہا کہ قہتانی یا کسی بھی فقہ کے
کلام میں اس قسم کی کوئی تقسیم نہیں کی گئی ہے، بلکہ علی الاطلاق مرد اور عورت دونوں کے لئے جواز
نکاح کا حکم لگایا گیا ہے۔

”وَأَمَا مَا ذُكِرَ مِنْ أَنَّ نِكَاحَ الْمُكْرَهِ صَحِيحٌ إِنْ كَانَ هُوَ الرَّجُلُ، وَ إِنْ
كَانَ هُوَ الْمُرْأَةُ فَهُوَ فَاسِدٌ فَلِمَ أَرْ مَنْ ذُكِرَهُ وَإِنْ أَوْهَمَ كَلَامَ الْقَهْسَتَانِيِّ السَّابِقِ“

(۱) بدائع الصنائع ۲/ ۱۹۸، ۱۹۹، ۱۹۹۰ کتاب الارکان۔

ذلك بل عبارتهم مطلقة في أن نكاح المكره صحيح، كطلاقه وعتقه مما يصح مع الهزل ولفظ المكره شامل للرجل والمرأة، فمن ادعى التخصيص فعليه إثباته بالنقل الصريح^(۱) -

اولیاء کے اکراہ کی بحث:

بلکہ فقہاء کے مباحث پر غور کرنے سے ایک بات اور محسوس ہوتی ہے کہ جبرا شادی کے تعلق سے تمام تر مباحث کا رخ اس جبرا اکراہ کی طرف ہے جو غیروں کی طرف سے یا بغیر متعلق اشخاص کی جانب سے پیش آیا ہو، اگر خود اولیاء اپنے لڑکے یا لڑکی پر جبرا کریں اس سے فقہاء نے بحث نہیں کی ہے اور جبرا اکراہ کی عام صورتوں پر اکتفاء کیا ہے، غالباً اس کی دو وجہات ہیں:

۱- جب غیروں کا اکراہ صحت نکاح میں موثر نہیں جن سے باعوم ہمدردی و خیرخواہی کی امید نہیں کی جاسکتی تو اپنے اولیاء کا اکراہ بدرجہ اولی موثر نہیں ہو گا، جن میں شفقت و خیرخواہی کا پہلو غالب ہوتا ہے۔

۲- لڑکا یا لڑکی اولیاء کے جس اصرار کو جبرا اکراہ کا نام دے رہے ہیں، ممکن ہے فی الواقع وہ ان کی ناعاقبت اندیشی اور درحقیقت اولیاء کا منشاں کے اچھے مستقبل کی تعمیر ہو۔ آج کے بچوں کی نگاہ ان باریکیوں تک کہاں پہنچ سکتی ہے جہاں تک ان کے بڑوں کی پہنچ سکتی ہے، اس لئے قاضی اور مفتی کو محض بچوں کی حق و پکار پر توجہ نہیں دینی چاہئے، بلکہ ان حقائق تک پہنچنے کی کوشش کرنی چاہئے جو اس باب میں ممکنہ حد تک ملحوظ ہو سکتے ہیں۔

ان تفصیلات سے درج ذیل مسائل پر بخوبی روشنی پڑتی ہے:

- اسلامی تعلیمات اور عقد نکاح کے مزاج کا تقاضا یہ ہے کہ نکاح کا معاملہ لڑکا اور لڑکی کی پوری رضامندی سے طے کیا جائے، اور اس باب میں کسی قسم کے جبرا اکراہ کو راہ نہ دی جائے،

(۱) رد الحکای الدین الحنار ۸۷، ۳۰۷ کتاب النکاح۔

ورنہ ایک تو یہ اسلامی تعلیمات کے خلاف ہوگا، دوسرے اس نکاح سے وہ مقاصد حاصل نہ ہوں گے جو نکاح میں بنیادی اہمیت رکھتے ہیں۔

۲۔ لیکن اگر کوئی شخص ان تعلیمات اور مشاذنکاح کا لحاظ نہ کر کے لڑکا یا لڑکی سے بھرا و اکراہ کسی رشتہ کے بارے میں ہاں کرالے اور لڑکا اور لڑکی اپنے اولیاء یا دیگر حالات و مسائل کا غیر معمولی دباؤ محسوس کرتے ہوئے اپنی زبان سے ایجاد و قبول کر لیں، تو فقہ اسلامی کی روشنی میں، یہ نکاح درست ہو جائے گا، اس لئے کہ یہ تصرفات قویہ میں سے ہے جن کی صحت میں اکراہ موثر نہیں ہوتا۔

علاوہ ازیں حالت اکراہ میں رضامندی بالکل یہ مفقوہ نہیں ہوتی، نسبہ رضامندی موجود ہوتی ہے، پھر قصد و رضا کے باب میں اکراہ کا معاملہ ہزل سے بھی کمزور ہے، اس لئے کہ اکراہ میں قصد ہوتا ہے، رضا نہیں ہوتی جب کہ ہزل میں دونوں میں سے کچھ نہیں ہوتا، اس کے باوجود ہزل کی حالت کا نکاح باتفاق فقهاء درست ہے، اس لحاظ سے حالت اکراہ کا نکاح بدرجہ اولی درست ہوگا۔

۳۔ برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان جو معاشرتی فرق ہے محض اس فرق کو شرعی کفاءت کی بنیاد بنا نا مشکل ہے، دیگر امور کفاءت حسب و نسب، دین و مذہب، دینداری و تقوی، مال و دولت اور پیشہ و اشتغال میں اگر فرق نہ ہو اور مذکورہ امور لڑکا اور لڑکی کے درمیان مشترک ہوں تو محض مشرقت و مغربیت یا اختلاف مکان یا تہذیبی و معاشرتی فرق کو کفاءت کی قانونی بنیاد نہیں بنایا جاسکتا، ورنہ دیہات کی تہذیب و معاشرت شہری تہذیب و معاشرت سے مختلف ہوتی ہے، ایک علاقے کا مزاج رہن سکن اور طرز معاشرت دوسرے علاقے سے الگ ہوتا ہے، لیکن فقہاء نے اس کو کفاءت کے لئے قانونی درجہ دینے سے انکار کیا ہے۔

”القرویِ کفوء للمدنی فلا عبرة بالبلد (در مختار) ای بعد وجود ما مر

من أنواع الکفاءة ، قال في البحر: فالناجر في القرى كفاء لبنت الناجر في المصر للتفارب”^(۱)

(دیہاتی شہری کا کفو ہے، یعنی اگر کفاءت کی تمام مطلوبہ چیزیں موجود ہوں تو علاقائی اختلاف کا اعتبار نہیں، بھر میں ہے کہ دیہاتی تاجر شہری تاجر کی بیٹی کا کفو ہے، اس لئے کہ دونوں میں تاجر انہ کی سانیت موجود ہے)۔

-۲- جبری شری میں اگر کفاءت اور مہر مثل دونوں کی رعایت کی گئی ہو تو نکاح درست اور لازم ہو گا اور میاں بیوی میں ازدواجی تعلق قائم ہونے کے بعد پورا، اور قائم ہونے سے قبل اگر طلاق یا تفراق ہو جائے تو نصف مہر واجب ہو گا۔

اور اگر مہر مثل کی رعایت نہ کی گئی ہو تو شوہر کو مہر مثل کی تکمیل کا پابند کیا جائے گا، یا عورت کو کم پر راضی کیا جائے گا، اگر دونوں صورتوں میں سے کوئی صورت نہ بن سکے تو تفراق کر دی جائے گی، اس صورت میں اگر فیصلہ تفراق سے قبل شوہر عورت سے بالجبر و طلب کر لے تو نکاح لازم ہو جائے گا، اور شوہر پر مہر مثل کی تکمیل لازم ہو گی اور اگر تفراق سے قبل عورت سے بخوبی و طلب کر لے تو اس کا مطلب ہو گا کہ عورت مہر مثل سے کم پر راضی ہو گئی ہے، اس لئے نکاح لازم ہو جائے گا اور عورت کا حق تفراق باطل ہو جائے گا۔

اور اگر دونوں میاں بیوی باہم کفونہ ہوں تو عورت کو حق تفراق حاصل ہو گا، البتہ اگر تفراق سے قبل عورت صراحت یا دلالۃ اس نکاح پر راضی ہو جائے تو اس کا حق تفراق باطل ہو جائے گا، اس صورت میں اگر میاں بیوی میں جنسی تعلق کی نوبت نہیں آئی اور تفراق ہو گئی تو شوہر پر کچھ بھی مہر واجب نہ ہو گا، اس لئے کہ سبب تفراق شوہر نہیں ہے، البتہ اگر جماع کر لے تو مہر مقررہ واجب ہو گا۔

(۱) روایت ۳۱۹۔

۵ - قاضی یا شرعی کو نسل کے سامنے اگر اس طرح کا کیس آئے اور قاضی یا شرعی کو نسل کو فریقین کے بیانات وغیرہ کے بعد اس بات کا یقین ہو جائے کہ لڑکی کو جبر واکراہ کے ذریعہ نکاح پر مجبور کیا گیا تھا حالانکہ لڑکی کسی طرح نکاح کو منظور کرنے کے لئے راضی نہیں تھی، اور نہ اس شوہر کے ساتھ رہنے پر راضی تھی، تب بھی اس کو محض جبر واکراہ کی بنابر فتح نکاح کا اختیار نہیں ہوگا، شرعی کو نسل کو دوسرے امور کی بھی چھان بین کرنی چاہئے اور اگر کوئی چیز قابل اصلاح ہو تو اصلاح کر لے اور افہام و تفہیم کے ذریعہ لڑکی کو اس رشتہ پر آمادہ کرے، ورنہ محض جبر واکراہ کی بنابر قاضی یا شرعی کو نسل کو فتح نکاح کی اجازت نہیں ہوگی۔

جبری شادی

مفتی محبوب علی وجیہی (رامپور)

۱۔ بلاشبہ نکاح کے لئے عاقله بالغہ لڑکی کی رضامندی ضروری ہے۔ احادیث مبارکہ اس پر کثرت سے دلالت کرتی ہیں، لیکن ایک حقیقت رضا ہے اور ایک لفظی اور ظاہری رضا ہے۔ نکاح، طلاق، عحق ان کا تعلق ظاہری اور لفظی رضا سے ہے، یہاں تک کہ ہزل اور بلا قصد بھی اگر نکاح، طلاق، عحق کے الفاظ زبان سے ادا ہو جائیں گے تو نکاح، طلاق، عحق واقع ہو جائیں گے، پس معمولی اکراہ اور جبر کے ساتھ نکاح منعقد ہو جائے گا، البتہ ایسا جبر و اکراہ جس سے جان جانے کا یا کسی عضو کے تلف ہو جانے کا ظن غالب ہو، میرے نزدیک اس سے نکاح منعقد نہیں ہو گا۔ ایسی لڑکیاں جن کا نکاح جبر و اکراہ کے ساتھ کرایا جاتا ہے ان کو خلع کا حق حاصل ہے، وہ مسلم پنچاہی اداروں میں خلع حاصل کر سکتی ہیں، پاسپورٹ کے خالع کرنے کی دھمکی اگر لڑکی کے ظن غالب میں پھی ہے تو یہ بھی جبر و اکراہ کی دوسری صورت میں داخل ہے، اگر لڑکی کو دھوکہ دے کر نکاح پڑھوایا جائے تو اس صورت میں اس کا اذن نہیں ہو گا۔

۲۔ معاشرتی فرق کوئی اہم چیز نہیں ہے، لڑکی ہندوستان یا پاکستان میں بیاہ کر آئے تو اس کو یہاں کے سانچے میں ڈھل جانا چاہئے اور لڑکی یورپ گئی ہے تو اس کو وہاں کے سانچے میں ڈھل جانا چاہئے۔

۴ - نکاح کے بعد جو تعلقات زن و شوہر کے قائم ہوتے ہیں اس کا حکم الگ ہے، اور اگر نہیں قائم ہوئے ہیں تو اس کا حکم الگ ہے جو فقہاء پر ظاہر ہے۔

۵ - اگر لڑکی کسی طرح بھی شوہر کے یہاں رہنا نہیں چاہتی تو قاضی یا شرعی کو نسل کو پہلے خلع کی کوشش کرنا چاہئے اگر شوہر خلع کے لئے راضی نہ ہو تو پھر قاضی یا شرعی کو نسل کو نکاح کے فتح کا اختیار ہے۔

جبری شادی

ڈاکٹر مروان محمد محرودس المدرس الاعظمی، عراق

نکاح میں کفاءت کا مفہوم اور اس کی تعریف میں عرف کا اثر

پہلی بحث: کفاءت کا لغوی اور اصطلاحی معنی:

الکفاءة: (زیر اور مدد کے ساتھ)، اور المكافأة لغت میں "کافاً" کا مصدر ہے۔ یہ دونوں بطور اسم بھی استعمال ہوتے ہیں اور الکفاء بدله کو کہتے ہیں، کہا جاتا ہے: مالي به قبل ولا کفاء یعنی مجھے اسے بدله دینے کی طاقت نہیں۔ حضرت حسان بن ثابت کا شعر ہے: و روح القدس ليس له كفاء، (یعنی جبریل کی کوئی نظیر اور مثال نہیں)۔ حدیث میں آیا ہے: "فنظر اليهم فقال: من يكافي هؤلاء" (آپ نے ان کی طرف دیکھا اور فرمایا: کون ہے جو ان لوگوں کے برابر ہو) اور احمد بن حنبل کی حدیث میں ہے: "لا أقاوم من لا كفاء له" (میں اس سے مقابلہ نہیں کرتا جس کے برابر کوئی نہ ہو)۔ الکفی، الکفوء، الکفاء: نظیر اور مساوی کو کہتے ہیں۔ اسی سے ہے: الکفاء فی النکاح ہم کہتے ہیں: فلاں کفاء فلانة: جب کوئی مرد کسی عورت کا شوہر بن سکتا ہو، اس کی جمع اکفاء آلتی ہے^(۱)۔ تکافا الشیشان کا مطلب ہوا:

(۱) لسان العرب، ابی جمیل الوسیط اور الموسوعۃ الفتحیہ طبع کویت، جلد ۲۔

دو چیزیں ایک دوسرے کے برابر ہوئیں۔ کافاہ، مکافاہ و کفاء کا مطلب ہے: برابر ہونا۔ عرب کہتے ہیں: الحمد لله كفاء الواجب يعني اللہ تعالیٰ کے شایان شان تعریف، حدیث میں آیا ہے: "المسلمون تتکافأ دماء هم" یعنی دیات اور قصاص میں مسلمانوں کے خون برابر ہیں۔

فقہاء کی اصطلاح میں یہ کئی معانی میں استعمال ہوتا ہے، مثلاً كفاءة فی الدماء، كفاءة فی النكاح۔ نکاح کے باب میں کفاءت یہ ہے کہ چند مخصوص امور میں زوجین کے مابین برابری ہو^(۱)۔

وہ مخصوص امور یہ ہیں: شوہر کا بیوی کے حسب نسب، دین اور گھر وغیرہ میں برابر ہونا۔ برکتی نے اس کی تعریف یوں کی ہے کہ وہ زوجین کے مابین مخصوص درجہ کی برابری یا شوہر کا بیوی کے مساوی ہونا ہے^(۲)۔

میری رائے اسی بنیاد پر یہ ہے کہ نکاح میں کفاءت کا مفہوم یہ ہے کہ مذکورہ امور میں شوہر بیوی کے برابر ہو۔

دوسری بحث: عرف کالغوی اور اصطلاحی مفہوم:

عرف لغت میں اس چیز کو کہتے ہیں جو رسم و رواج اور معاملات میں لوگوں کے درمیان رائج ہو۔ عرف معروف کو بھی کہا جاتا ہے اور عرف گھوڑے کی گردان کے بال، اور مرغ کی کلاغی کو بھی کہتے ہیں۔ اسی طرح عرف سمندر کی موج اور اوپنی جگہ کے لئے بھی بولا جاتا ہے^(۳)۔ عَرْفُ، عَرْفَ عَرِفَ وغیرہ ایسے افعال ہیں جن کے مختلف صیغے آتے ہیں اور ہر صیغہ کے لغوی

(۱) ملاحظہ ہو: البحر الرائق جلد ۳، صفحہ ۷، الدر المختار و رواحکار جلد ۳ صفحہ ۸۲، الموسوعۃ الفقہیہ جلد ۳۲۔

(۲) ویکھیں: البرکتی، التعریفات الفقہیہ۔

(۳) الجامع الوسیط ۵۹۵/۲۔

اعتبار سے کئی معانی ہیں لیکن وہ ہماری بحث سے خارج ہیں۔ ہم نے اپنی بحث سے متعلق معنی نقل کر دیئے ہیں۔ رہا عرف کا اصطلاحی معنی، تو عبداللہ بن احمد الفسفی نے ”المستھفی“ میں اس کی تعریف یوں کی ہے:

عرف: وہ چیز ہے جو عقلی لحاظ سے لوگوں کے ذہن میں بیٹھ گئی ہو اور جسے سلیم طبیعتوں نے قبول کر لیا ہو^(۱)۔

ابن عابدین نے عرف سے متعلق اپنے رسالہ میں یہی تعریف الاشیاء للبیری کے حوالہ سے اور انہوں نے المستھفی کے حوالہ سے نقل کی ہے^(۲)۔

لیکن یہ تعریف مکمل نہیں ہے، کیونکہ اس میں اس بات کی وضاحت نہیں کہ دل میں کیا چیز بیٹھی اور وہ کیا ہے، جسے سلیم طبیعت والے قبول کریں۔ مناسب تھا کہ تعریف کے اندر یہ بات بھی آتی کہ وہ افعال جدول میں بیٹھ جائیں اور فعل میں ثبت و منفی دونوں آتے ہیں (کیونکہ عدم فعل بھی ایک فعل ہے^(۳))۔ ارادۃ کسی چیز سے رکنا بھی فعل ہے۔ اسی وجہ سے اس پر انسان کا محاسبہ کیا جائے گا۔

برکتی نے اس کی تعریف یوں کی ہے کہ عرف وہ ہے جس کو عقل کی شہادت کے ساتھ دل مان جائیں اور طبائع سلیمه اس قبول کر لیں^(۴)۔ عصر حاضر کی ایک جماعت نے اس کی تعریف یوں کی ہے کہ یہ وہ فعل، قول یا ترک ہے جو عام لوگوں میں متعارف ہو جائے اور لوگ اس پر چلنے لگیں^(۵)۔ لیکن یہ تعریف بھی پوری طرح دقیق نہیں، کیونکہ:

(۱) دیکھئے: احمد بنی ابوسن، العرف والعادة فی رأی الفقهاء، مطبوعہ از ہر جلد ۱۹، صفحہ ۸۔

(۲) ابن عابدین، رسالہ نشر احراف فی بناء بعض الأحكام علی العرف۔ مذکورہ تعریف میں لفظ عادت کا اضافہ ہے۔

(۳) ثمار العقول فی علم الاصول از ڈاکٹر محمد مردیس المدرس۔

(۴) البرکتی، التعریفات المختصرۃ۔

(۵) محمد مصطفیٰ ھلسی: المدخل فی التعریف بالفقہ الإسلامی، دار النہضة العربية ۱۹۶۹ء، ۲۶۰، نیز دیکھئے: عبد الوہاب خلاف، علم اصول الفقہ، دار الفکر، کویت، ج ۸۹، ۸۹، نیز اسی مفہوم میں ڈاکٹر عبدالکریم زیدان کی الوجيز

۱- اہل منطق کے مطابق اس تعریف میں ”دور“ ہے، کیونکہ اس میں عرف لفظ تعارف پرمبنی ہے۔

۲- تعریف حقیقی نہیں جو اہل منطق کے نزدیک شرط ہے۔

۳- اس تعریف میں ترک کو ایک فعل نہیں قرار دیا گیا جبکہ جو بات معلوم ہے وہ اس کے برخلاف ہے (لہذا ترک کو بھی فعل کے زمرہ میں رکھنا چاہئے)۔ ہماری پسندیدہ تعریف وہی ہے جو شخصی نے کی ہے، اس قید کے ساتھ جو ہم نے لگائی ہے۔

اکثر فقهاء عادت اور عرف کو ایک جیسا قرار دیتے ہیں ^(۱)۔

بعض کا کہنا ہے کہ عادت عرف سے عام اور وسیع ہے ^(۲)۔

میری رائے یہ ہے کہ یہ مخفی اصطلاحی مسئلہ ہے، اور ”ولا مشاجحة فی الاصطلاح“ (اصطلاح میں بحث و مباحثہ کی چند اس ضرورت نہیں)، اور یہ معلوم ہی ہے کہ خود اصطلاح بھی ایک خاص قسم کا عرف ہوتا ہے، لہذا اس پر غور کیا جانا چاہئے ^(۳)۔

عرف کبھی عملی ہوتا ہے اور کبھی قولی۔ عرف عملی وہ ہے جس پر عمل ہوتا ہو، چاہے وہ عام ہو جیسے بغیر کسی وقت یا اجرت کی تعین کے حمام میں داخل ہونا یا کسی شہر کے ساتھ خاص ہو، جیسے دیہات والوں کا سرمایہ چوپانیوں کی صورت میں ہونا۔

عرف قولی الفاظ سے ہوتا ہے۔ اسے کسی خاص مفہوم پر دلالت کرنے کے لئے وضع کیا

فی اصول الفقہ، مکتبۃ القدس رس ۲۵۲، اور ڈاکٹر مصطفیٰ الزہبی کی اسباب اختلاف الفقهاء فی الأحكام الشرعیة، بغداد ص ۵۰۳۔

(۱) ان میں سے ابن عابدین اور صاحب المصنفوی ہیں اور جدید فضلاء میں سے ڈاکٹر عبدالکریم زیدان، ڈاکٹر مصطفیٰ زہبی اور عبدالواہب خلاف ہیں۔

(۲) ان میں سے ابن امیرالخان اور القرافی ہیں اور ابن الہمام ”آخری“ میں کہتے ہیں کہ عرف عادت سے عام ہے۔

(۳) ثمار العقول، مرجع سابق۔

جاتا ہے، لہذا وہ خاص ہوتا ہے، اگر لوگوں کے ایک طبقہ کے درمیان بولا جائے تو وہ خاص ہو گا، جیسے حیاتیات کے ماہرین زمین میں جو کھدائیاں وغیرہ ڈائیٹیکس کے ذریعہ کرتے ہیں، انہیں وہ زلزالی (زلزال سے متعلق) ریسرچ کا نام دیتے ہیں، جبکہ زلزال کا ایک معروف لغوی مفہوم ہے جو اس کے علاوہ ہے۔

اور اگر تمام لوگوں کے درمیان معروف ہو تو اسے عام کہیں گے، جیسے لفظ "دابة" کا اطلاق چوپایہ پر، حالانکہ لغت میں "دابة" ہر اس چیز کو کہتے ہیں جو زمین پر رینگے۔

اس طرح لغوی عرف مجاز کے قبیل سے ہوتے ہیں، یعنی تجاوز کر کے جن کو دوسرے لفظ کے معنی میں استعمال کر لیا جاتا ہے اور کوئی ایسا قرینہ ہوتا ہے جو اصل کو مراد لینے سے منع ہوتا ہے۔

تمام قسم کے مجازات کبھی حقیقت بھی بن جاتے ہیں۔ اس کی دو شرطیں ہیں:

۱۔ جیسے ہی بولا جائے وہی معنی میں ذہن میں آئے۔

۲۔ اس کی تغییر کی جاسکے۔

لہذا بعض حلقہ شرعی ہوتے ہیں اور بعض مخصوص عرفی جو مختلف خاص قسم کے اعراف میں بدل جاتے ہیں اور بعض اعراف عام ہوتے ہیں، جبکہ کبھی ان کا استعمال کرتے ہوں۔

مسلمان فقہاء نے عرف کے اعتبار اور اس پر عمل کرنے کے لئے کئی شرطیں عائد کی ہیں۔ ان میں سے چند اہم شرطیں مندرجہ ذیل ہیں:

۱۔ یہ ہے کہ عرف عام ہو یا غالب ہو۔ "الاشباہ والنظائر" میں کہا ہے: عادت اگر مستقل ہو یا غالب ہو تو اس کا اعتبار ہوگا اور اگر صرف مشہور ہو تو اس کا اعتبار نہ ہوگا^(۱)۔

۲۔ یہ کہ بعض لوگوں کی رائے کے مطابق عرف عام ہو، کیونکہ بناء احکام کے لئے عرف کے سلسلہ میں اختلاف ہے کہ آیا وہ صرف عرف عام ہو یا مطلق عرف؟

(۱) الاشباہ لابن حمید جلد اسٹری ۱۲۸، البرکتی، القواعد الفقهیہ قاعدة نمبر ۵۵۔

میرا کہنا یہ ہے اور اسی پر عمل بھی کیا جاتا ہے کہ ترک قیاس اور تخصیص قیاس میں عرف خاص کا اعتبار ہوگا، چنانچہ جب اہل بُنخ کا یہ معمول ہو گیا کہ بننے والے کو بننے گئے کپڑے کا کچھ حصہ بطور اجرت دے دیتے تو چونکہ اس کی حرمت قفسی طحان (آٹا پینے والے کی ناپ) پر قیاس کرتے ہوئے قیاسی طور پر ثابت ہوتی تھی، جس کی صریح ممانعت نبی ﷺ سے منقول ہے، اس لئے یہاں قیاس کو عرفِ خاص کے ذریعہ خاص کر دیا گیا^(۱)۔

۳۔ یہ کہ عرف مخالف شرع نہ ہو۔

۴۔ یہ کہ وہ عرف جس پر تصرف کو محمول کیا جائے، انشاء تصرف کے وقت موجود ہو، اس طرح کہ عرف وقت تصرف سے پہلے ہی سے موجود چلا آرہا ہو اور اس وقت بھی ہو، تب موازنہ ہوگا، چاہے تصرف قولی ہو یا فعلی۔

صاحب ”الاشباء“ کہتے ہیں^(۲) :

”وہ عرف جس پر الفاظ کو محمول کیا جائے گا وہ متوازی ہوگا جو پہلے سے موجود ہو^(۳)، بعد میں وجود پذیر نہ ہوا ہو، اس لئے فقہاء کہتے ہیں کہ عرف طاری کا اعتبار نہیں“۔

شارع حکیم نے عرف صالح کا لحاظ کیا ہے، کیونکہ لوگ جس طریقہ کے عادی ہوں اور اس پر عمل پیرا ہوں اس سے ان کو نکالنے میں تنگی اور شدید مشقت ہوگی۔ انبیاء کرام کو سخت مشکلات اسی لئے پیش آتی ہیں کہ وہ لوگوں کو ان کے فاسد اعراف سے باہر نکالنے لئے ہیں۔

اسلامی شریعت نے ان اعراف کا بھی لحاظ کیا جو دور جاہلیت میں رائج تھے۔ بعض صحیح

(۱) مشايخ بُنخ من الحقيقة ازڈاکٹر محمد محروس المدرس ۲/۶۔

(۲) الاشباء جلد ا، صفحہ ۱۳۳

(۳) اشباء کے شارح حموی اس عبارت پر تبرہ کرتے ہوئے لکھتے ہیں: ”یعنی بولنے کے وقت سے مقدم، حتیٰ کہ وہ اس وقت تک ثابت شدہ بن جائے اور جو عرف ابھی ابھی وجود پذیر ہوا ہو اس کا اعتبار نہیں ہوگا اور نہ اس کے مطابق کسی سابق لفظ کی تاویل کی جائے گی“۔ ماخوذ محمد مصطفیٰ خلیلی: المدخل فی التعریف بالفقہ الاسلامی، دارالعلوم العربیہ ۱۹۶۹ء، ص ۲۶۳۔

اعراف کو باقی رکھا اور جو مختلف شریعت تھے، انہیں باطل قرار دیا، اس کی مثالیں بہت ہیں۔
مثلاً شریعت نے بیع، شرکت، وکالت، رہمن اور اجارہ وغیرہ کو باقی رکھا۔

جبکہ بادشاہ اپنے لئے جو زمینیں خاص کرتے ہیں ان کو اور بیع المنازدہ، بیع الملامۃ،
تلقی الرکبان (سواروں سے پہلے ہی سامان حاصل کر لینے کی کوشش)، بیع الحاضر للبادی (شہری کا
دیہاتی سے دیہات ہی کے نزد پر بیع کرنا) وغیرہ کو منوع قرار دیا۔

تیسرا بحث: کفاءت کی غرض و غایت:

کفاءت کی شرط کے اعتبار کرنے نہ کرنے کے بارے میں فقهاء کا اختلاف ہے۔
بعض ائمہ احتاف بشمول امام کرخی اور تابعین میں سے امام حسن بصری اس کا اعتبار نہیں کرتے۔
کرخی کہتے ہیں: میرے نزد یک زیادہ صحیح یہ ہے کہ نکاح میں کفاءت کا اعتبار ہی نہ کیا جائے، کیونکہ
جو چیز نکاح سے بھی زیادہ اہم ہے، مثلاً دیت وغیرہ کے مسائل، ان میں کفاءت معین نہیں، لہذا
زیادہ بہتر یہ ہوگا کہ نکاح میں بھی اس کا اعتبار نہ ہو^(۱)۔

فقہاء حنفیہ میں سے بیشتر اس کا اعتبار کرتے ہیں اور اس کا سبب ان کے نزد یک یہ ہے
کہ مصالح صحیح طور پر عموماً برابر کے لوگوں میں ہی انجام پاتے ہیں۔ نکاح ان ہی مصالح کے بہترنظم
کی خاطر مشرع کیا گیا ہے۔ غیر مساوی لوگوں کے بیچ عموماً معاملات ثہیک سے انجام نہیں
پاتے۔ شریف عورت کسی ذیل کے بستر کی زینت نہیں بننا چاہتی۔ وہ اس میں عار محسوس کرتی
ہے۔ اور اس لئے بھی کہ نکاح سرالی رشتہوں کے قیام کے لئے مشرع کیا گیا ہے، جس سے دور
کا قریبی نزد یکی اور مددگار بن جائے۔ آپ کی خوشی اس کی خوشی ہو اور ایسا موافق ت اور باہمی
قربت کے ذریعہ ہی ہو سکتا ہے۔ قربت نسب کی دوری سے پیدا نہیں ہوگی۔ اسی طرح غلامی یا
(غلام ہو کر) آزاد ہونے وغیرہ سے بھی نہیں ہوگی، اس لئے غیر کفوء سے نکاح کرنا ایسا عقد ہوگا

(۱) لمبو طلسنی جلد ۵، البدائع ۲۱۷

جو اپنے مقاصد سے دور ہوگا۔ حفیہ، حسن کی روایت میں جوفتوی کے لئے زیادہ پسندیدہ ہے اور نجی، ابن بشیر، ابن فرحون، ابن سلمون (مالکیہ میں سے) اس طرف گئے ہیں کہ کفاءت صحت نکاح کے لئے شرط ہے^(۱)۔ یہی امام احمد سے بھی ایک روایت ہے۔

ان کی دلیل یہ ہے کہ جب کفاءت قتال میں مطلوب ہے، تو نکاح میں توبدرجہ اولی مطلوب ہوگی، کیونکہ نکاح تو عمر بھر کے لئے کیا جاتا ہے، جو معاشرت، الفت و محبت، حسن سلوک اور نئے رشتے بنانے جیسے اغراض و مقاصد پر مشتمل ہوتا ہے اور یہ مقاصد ایک دوسرے کے ہم سر اور برابر کے لوگوں میں بہتر طریقہ پر حاصل ہو سکتے ہیں، پھر یہ کہ عورت کے کسی کی مملوک ہونے میں اس کے لئے ایک طرح کی ذلت پائی جاتی ہے۔ نبی ﷺ نے خود اس کی طرف یوں اشارہ کیا ہے: ”النکاح رق، فلينظر أحدكم أين يضع كريمه“ (نکاح ایک طرح کی غلامی ہے، لہذا تم میں کا ایک شخص غور کر لے کہ وہ اپنی شریف زادی کو کس کے حوالہ کر رہا ہے)۔ نفس کو ذلیل کرنا حرام ہے، جیسا کہ نبی اکرم ﷺ نے فرمایا: ”ليس للمؤمن أن يذل نفسه“ (مؤمن کے لئے جائز نہیں کہ اپنے آپ کو ذلیل کرے) جس ذلت کی اجازت ہے، وہ ضرورت کی وجہ سے ہے اور ایسے شخص کے بستر کی زینت بننا جو اس کے ہم سر نہ ہو، زیادہ بڑی ذلت ہے، جس کی کوئی ضرورت نہیں، اسی لئے کفاءت کا اعتبار کیا گیا ہے^(۲)۔

علماء نے کہا ہے: کفاءت ازدواجی تعلق کو برقرار رکھنے کے لئے معتبر قرار دی گئی ہے، کیونکہ عورت طبعی طور پر اپنے سے کم تر کا بستر بننے پر عام محسوس کرتی ہے۔ بستر کے کم رتبہ ہونے سے اسے تنفس ہوتا ہے اور اس کے اولیاء کو عار لاحق ہوتی ہے، اسی طرح شوہر عورت سے کم درجہ کا ہوتا ہے جس کی وجہ سے عار لاحق ہوگی، پھر جو اولاد ہوگی وہ باپ کی طرف ہی منسوب ہوگی^(۳)۔

(۱) الموسوعة الفقهية الكويتية۔

(۲) المجموع للمرتضى جلد ۵۔

(۳) دیکھئے: الہدیۃ شرح الہدیۃ جلد ۱ صفحہ ۲۰۰، صاحب البحر الرائق شرح کنز الدقائق لکھتے ہیں: ان

چوتھی بحث: کفاءت کے اعتبار کا دائرہ:

فقہاء کا اس میں اختلاف ہے کہ کفاءت کن امور میں ہوگی۔

حقیقی کی رائے یہ ہے کہ یہ مندرجہ ذیل چھ امور میں معتبر ہوگی:

نسب، اسلام، آزادی، مال، دینداری، پیشہ۔

شافعیہ کی رائے یہ ہے کہ اس کا اعتبار نسب، عیوب سے خالی ہونے، دینداری، نیکی،

پیشہ اور آزادی میں ہوگا^(۱)۔ ان کے ہاں مال یا خوش حالی میں کفاءت کا ذکر نہیں ملتا ہے۔

جہاں تک حنبلہ کی بات ہے تو اس سلسلہ میں امام احمد سے دور وایتیں ہیں، ایک تو امام

شافعی کے مسلم کے مطابق ہے، عیوب سے خالی ہونے کی شق کو چھوڑ کر، اور دوسری روایت میں

کفاءت کا اعتبار تقویٰ اور نسب میں کیا گیا ہے، باقی میں اختلاف ہے۔

امام مالک کے یہاں نسب، پیشہ، مال یا خوش حالی میں کفاءت کا اعتبار نہیں ہے۔ ان

کے نزدیک صرف تین، تقویٰ اور عیوب سے خالی ہونے میں اس کا اعتبار ہے اور آزادی کے

بارے میں دور وایتیں ہیں، ایک میں اس کا اعتبار کیا گیا ہے، دوسری میں نہیں کیا گیا ہے۔

کفاءت کے امور میں ائمہ مذاہب، ہی کے درمیان نہیں بلکہ ایک ہی مذہب کے ائمہ

کے مابین اختلاف اس بات کی دلیل ہے کہ کفاءت کا مسئلہ اضافی اور مختلف فیہ ہے اور اس میں

= المصالح لا تنتظم إلا بين المتكافتين عادة، ولأن الشريفة تابى أن تكون مستفردة للخسيس، بخلاف زوجها، لأن الزوج مستفرض فلا تغفيظه دناءة الفراش" (مصالح عموماً يراها درج کے لوگوں کے درمیان بہتر طور پر انجام پاتے ہیں۔ اس کی ضرورت یوں ہے کہ ایک شریف زادی کسی کمر کا فراش (بستر) نہیں بننا چاہے گی۔ اس کے شوہر کا معاملہ اس کے برخلاف ہے، کیونکہ شوہر فراش (بستر) نہیں بلکہ مستفرض (بستر سے فائدہ اٹھانے والا) ہے، لہذا فراش کے کم رتبہ ہونے سے اسے تنفس نہیں ہوگا) عرب ملکوں کے پرنس لامیں سے متعدد نے کفاءت کا اعتبار کیا ہے، چنانچہ شام اور ارون کے قوانین میں اس کی صراحة ہے۔ اس بارے میں ان کے قوانین زیادہ تر حنفی فقہ سے متاثر ہیں۔

مغنى الحکاج ۱۹۲/۳، ملاحظہ، ملک: محاضرات فی عقد النکاح، محمد ابو زہرہ ۱۹۰۵ھ/۱۹۱۷ء۔ (۱)

زمان و مکان کے اثرات کا داخل ہے۔

پھر یہ کہ امور کفاءت کی تحدید اس طرح نہیں ہوئی جیسے آیت زکاۃ میں مصارف زکاۃ کی تحدید کردی گئی ہے۔ اسی وجہ سے ان کے بارے میں فقہاء کے درمیان اختلاف واقع ہوا، اس سلسلہ میں جن امور کی بھی تحدید کی گئی ہے، وہ عرف پر مبنی ہیں۔ اس لئے زمان و مکان کے فرق سے کفاءت کے احکام میں اختلاف ہو گیا۔ بعض فقہاء نے اس حقیقت کی طرف معروضی طور پر اشارہ بھی کر دیا ہے، ”البداع“ کے مصنف نے لکھا ہے: ”فلا يكون الفقير كفأ للغنية؛ لأن التفاخر بالمال أكثر من التفاخر بغيره عادةً وخصوصاً في زماننا هذا“ (چنانچہ غریب آدمی مال دار عورت کا کفوئیں ہو گا، کیونکہ عموماً مال کی بنا پر تفاخر دیگر چیزوں کی وجہ سے تفاخر کی پہبند نہیں ہوتا ہے خصوصاً ہمارے اس زمانہ میں) تو ان کے قول ”خصوصاً فی زماننا هذا“ سے پتہ چلتا ہے کہ انہوں نے اپنے زمانہ کے عرف پر اس حکم کو قیاس کیا ہے۔

پیشہ میں کفاءت پر گفتگو کی مناسبت سے انہوں نے امام ابوحنیفہ کے حوالہ سے لکھا ہے کہ یہ بھی عرف پر مبنی ہو گا۔ وہ کہتے ہیں: رہا پیشہ تو کرنی نے ذکر کیا ہے کہ پیشوں اور صناعتوں میں کفاءت امام ابویوسف کے نزدیک معتبر ہے، اسی لئے پارچہ بافسونے کے تاجر اور سنار کا کفوئیں ہو گا، اسی طرح ذکر کیا گیا ہے کہ امام ابوحنیفہ نے اس سلسلہ میں عربوں کے اس دستور کو بنیاد بنا�ا کہ ان کے غلام یہ کام کرتے تھے، لیکن بطور پیشہ نہیں، اسی لئے انہیں ان میں عارم حسوس نہیں ہوتی تھی، اور امام ابویوسف نے اپنے زمانہ کے لوگوں کے عرف کو دیکھ کر فتویٰ دیا کہ وہ ان کاموں کو پیشہ بناتے تھے اور کم تر درجہ کے کاموں سے عارم حسوس کرتے تھے، اسی لئے حقیقتہ ان میں کوئی اختلاف نہیں ہے۔ اسی طرح قاضی نے اپنی شرح ”مخصر الطحاوی“ میں ذکر کیا ہے کہ پیشہ میں کفاءت کا اعتبار ہو گا^(۱)۔

ذکورہ نص میں واضح اشارہ ہے کہ امام ابوحنیفہ نے اس سلسلہ میں عربوں کے عرف پر

(۱) بدائع الصنائع جلد ۲۔

قياس کیا، تو اگر زمانہ بدل جائے تو حکم بدلا جاسکتا ہے، اور یہ قاعدہ معروف ہے: "لَا ينكر تغير الاحکام بتغیر الأزمان" (زمانہ کے تغیر سے احکام میں تغیر کا انکار نہیں کیا جاسکتا)۔ حقیقت میں زمانہ نہیں بدلتا، اہل زمانہ بدلتے ہیں، اور تجھے ان کا عمل بدلتا ہے۔

اسی طرح ہم نے دیکھا کہ امام ابو یوسف نے حکم کی بنیاد اہل ملک کے عرف پر کھلی ہے۔

ابن الہمام "الفتح" میں کہتے ہیں: "فإذا ثبت اعتبار الكفاءة بما قدمنا - أي بالأدلة المذكورة سابقاً - فيمكن ثبوت تفصيلها بعرف الناس فيما يحقرونه ويعيرون به، فيستأنس بالحديث الضعيف في ذلك"^(۱) (جب مذکورالصدر دلائل سے کفاءت کا معتبر ہونا ثابت ہو گیا تو اس کی تفصیلات لوگوں کے اس عرف کو دیکھ کر کہ وہ کن چیزوں کو تحریر کیجھتے ہیں اور کن چیزوں سے انہیں عار لاحق ہوتی ہے، ثابت کی جاسکتی ہیں، اور اس سلسلے میں ضعیف حدیث سے استدلال کیا جاسکتا ہے)۔ انہوں نے مزید کہا کہ پیشہ کے اچھے اور گھٹیا ہونے میں اعتبار ہر زمانہ اور ہر جگہ کے عرف کا ہو گا۔ پیشوں کے ایک دوسرے سے قریب یا ایک دوسرے سے دور ہونے کا مدار عرف پر ہو گا۔

کفاءت کے عرفی ہونے ہی کی وجہ سے ہم دیکھتے ہیں کہ فقهاء کے درمیان متعدد چیزوں میں اختلاف ہوا ہے مثلاً:

- آدمی کی دینداری کے بارے میں:

امام محمد کی رائے یہ ہے کہ اس کا اعتبار ہو گا، ہاں اگر فاسق آدمی بھی بارعب اور لوگوں میں شوکت والا ہو تو ایسی صورت میں اس کا اعتبار نہ ہو گا، امام ابوحنیفہ اس کا مطلق اعتبار نہیں کرتے، کیونکہ فتنہ ختم ہو سکتا ہے۔

یہی بات امام ابو یوسف بھی کہتے ہیں، الا یہ کہ فاسق لوگوں میں علائیہ فتنہ کا اظہار کرتا ہو، تو ایسا آدمی صالح لڑکی کا کفوئے نہیں ہو سکتا^(۲)۔

(۱) الفتح جلد ۲ صفحہ ۳۱۸۔

(۲) السرخی فی المبسوط، نیز دیکھئے: ابو ذہر جوالہ سابق۔

۲-پیشہ:

اس کا امام ابو یوسف اور امام محمد نے اعتبار کیا ہے، لیکن امام ابو حنیفہ نے نہیں کیا، امام ابو یوسف سے بھی امام ابو حنیفہ کی طرح کا قول منسوب ہے، لالا یہ کہ پیشہ بہت ہی گھٹیا درجہ کا ہو مثلاً نائی، چھڑا درست کرنے والا اور سائس۔

۳-مال:

کفاءت فی المال کے مفہوم کے سلسلہ میں مختلف روایات ہیں: بعض لوگوں نے اس سے مراد یہ لیا ہے کہ مہر دینے کی قدرت ہو اور بعض نے نان و لفظ کی قدرت مرادی ہے^(۱)۔

۴-حسب:

امام محمد سے یہ مروی ہے کہ وہ اس کا اعتبار کرتے ہیں حتیٰ کہ جونشہ کرتا ہو اور بچے اس کا مذاق اڑاتے ہوں، وہ کسی شریف گھرانہ کی لڑکی کا کفوء نہیں ہو سکتا ہے۔ اسی طرح ظالموں اور جابریوں کے مددگار اور ساتھی، ان میں سے جس کا انتخاف کیا جاتا ہو، وہ بھی کسی شریف گھرانہ کی لڑکی کا کفوء نہیں ہو گا، سوائے اس کے کہ لوگوں میں بارعہ اور رہیبت والا ہو۔

اور امام ابو یوسف سے مروی ہے کہ انہوں نے نشہ اور چیز کا استعمال کرنے والے شخص کے بارے میں فرمایا کہ اگر وہ اسے چھپ کر استعمال کرتا ہو اور نشہ کی حالت میں باہر نہ نکلتا ہو تو وہ کفوء ہو گا اور اگر اس کو علی الاعلان کرتا ہو تو وہ شریف گھرانہ کی لڑکی کا کفوء نہیں ہو سکتا۔

امام ابو حنیفہ سے اس سلسلہ میں کچھ بھی مروی نہیں، ان سے صحیح روایت یہ ہے کہ اس کا اعتبار نہیں ہو گا، کیونکہ یہ کوئی ایسی ضروری چیز نہیں جسے چھوڑانہ جا سکتا ہو^(۲)۔ مذکورہ اختلاف سے پتہ چلتا ہے کہ احکام کفاءت کی بنیاد ان حضرات کے زمانہ میں راجح عرف پر تھی، چنانچہ ابو یوسف ظالموں کے جماعتیوں کو نیک عورت کا کفوء نہیں مانتے اگر ان کو ذیل سمجھا جاتا ہو لیکن اگر

(۱) ایو زہرہ، ۱۸۸۔

(۲) المجموعۃ المسنی جلد ۵، المحرار ائق ۳، ۱۳۳۔

وہ لوگوں میں مرتبہ رکھتے ہوں تو پھر کفوء ہوں گے، یعنی انہوں نے مسئلہ کی بنیاد اس پر رکھی کہ لوگ کیا سمجھتے ہیں !!

ہم اس اختلافی مسئلہ میں مختلف رایوں کو ذکر کر کے اسے طول دینا نہیں چاہتے۔ ہمارا مقصد یہ تھا کہ جب ایک ہی مسلم کے قریب قریب زمانہ کے ائمہ کے مابین اس مسئلہ میں اتنا اختلاف ہو گیا تو زمان و مکان کی دوری کے بعد کتنا ہو سکتا ہے، یہ آپ سمجھ سکتے ہیں؟ اسی بات کو شیخ ابو زہرہ زور دے کر بیان کرتے ہیں، کیونکہ وہ کفاءت کو ان مسائل میں شمار کرتے ہیں جو عرف کے تابع ہیں، اس لئے کہ ازدواجی زندگی کی بقاء کا تقاضا ہے کہ شوہر اور بیوی دونوں کے خاندانوں میں لازماً تقارب پایا جائے۔

پانچویں بحث: عرف اور عصر حاضر میں اس کا اثر:

اسلامی شریعت نے یہ تسلیم کیا ہے کہ احوال و ظروف کی تبدیلی کا شرعی اور اجتہادی احکام پر بڑا اثر پڑتا ہے۔ شریعت کا مقصد یہ ہے کہ عدل قائم ہو، مصالح کا حصول ہو، مفاسد کو ختم کیا جائے، اسی لئے بہت سے ایسے احکام ملتے ہیں جن میں لوگوں کے احوال و ظروف اور مصالح کی تبدیلی سے احکام بدل جاتے ہیں، تو اگر شارع کوئی ایسا حکم نافذ کرتا جو ناقابل تبدیل ہوتا تو اس سے لوگوں کو تنگی اور حرج پیش آتا اور یہ اسلام کے مقاصد کے خلاف ہوتا جس نے شریعت کے احکام کی بنیاد بندوں کی مصلحتوں پر رکھی ہے، اس لئے ہم دیکھتے ہیں کہ شارع نے مطلقاً احکام دے دئے ہیں اور ان کی تفصیل اور جزئیات کی توضیح نہیں کی، تاکہ ان کی تطبیق احوال و ظروف کے لحاظ سے کی جاسکے جو فطری طور پر بدلتے رہتے ہیں۔ اسی وجہ سے فقہ اسلامی ہر زمان و مکان کے لئے ہے، لیکن اگر احکام اجتہاد کے قابل نہ ہو سکتے تو یہ بات نہیں کہی جاسکتی تھی۔

یہی وجہ ہے کہ فقہاء متاخرین نے مختلف فقہی مذاکر کے بہت سے مسائل میں اپنے

ائمہ مذاہب اور فقہاء متقدمین کے فتووں کے خلاف فتوے دیئے ہیں اور یہ صراحةً کر دی ہے کہ اختلاف کا سبب فقط اختلاف زمان ہے، لہذا وہ فی الواقع متقدمین کے مخالف نہیں ہوتے بلکہ بات یہ ہے کہ اگر متقدمین فقہاء متاخرین کے زمانہ میں ہوتے اور عرف و طبائع اور ضرورتوں کا اختلاف دیکھتے، بلکہ وسائل کا اختلاف بھی، تو وہ بھی وہی بات کہتے جو متاخرین نے کی ہے^(۱)۔

فقہاء حنفیہ عرف کے بارے میں دوسرے مذاہب سے زیادہ توسع سے کام لیتے ہیں۔

ابن عابدین نے ایک رسالہ لکھا ہے جس کا نام ہے ”نشر العرف فی بناء بعض الأحكام علی العرف“ اور ان حضرات نے متقدمین کے فروع سے اخذ کر کے متعدد قواعد وضع کئے ہیں، جو اس بات کی دلیل ہیں کہ جن احکام کے سلسلے میں کوئی اجماع یا نص نہ ہوان میں عرف کا اعتبار ہوگا۔ ہم ذیل میں ان قواعد کا ذکر کرتے ہیں:

۱-العادة محكمة (رواج فیصلہ کن ہوگا)^(۲)۔

۲-الحقيقة ترك بدلالة العادة (رواج کے پیش نظر حقيقة معنی ترك کر دیا جائے گا)^(۳)۔

۳-استعمال الناس حجة يجب العمل بها^(۴) (لوگوں کا استعمال بحث سمجھا جائے گا۔ اس پر عمل ضروری ہوگا)۔

۴-المعروف عرفاً كالمشروط شرعاً^(۵) (جو عرف میں مشہور ہو وہ مشروط کی طرح سمجھا جائے گا)۔

(۱) ملاحظہ ہو: رسالہ نشر العرف لابن عابدین، جوان کے مجموع رسائل میں شامل ہے۔

(۲) دیکھئے: مجلہ الاحکام العدیہ کی دفعہ ۳۰، برکتی نے اپنی القواعد الفقهیہ میں اسے بیان کیا ہے، قاعدة تبر۔ ۱۲۶۔

(۳) حوالہ سابق دفعہ ۳۰۔

(۴) حوالہ سابق دفعہ ۷۔

(۵) مجلہ الاحکام کی دفعہ ۳۳، البرکتی۔ قاعدة ۳۳۳۔

۵-التعيين بالعرف كالتعيين بالنص^(۱) (عرف سے تعین نص سے تعین کی طرح ہے)۔

۶-لاينکر تغیر الأحكام بتغیر الأزمان^(۲) (زمانہ کی تبدیلی سے احکام میں تبدیلی کوئی معیوب بات نہیں)۔

۷-العادة تجعل حکماً إذا لم يوجد التصریح بخلافه^(۳) (رواج کو حکم قرار دیا جائے گا بشرطیکہ اس کے خلاف صراحت نہ پائی جائے)۔

۸-العادة معتبرة في تقييد مطلق الكلام^(۴) (مطلق کلام کو مقید کرنے میں رواج معتبر ہوگا)۔

۹-المعروف بين التجار كالمشروط بينهم^(۵) (تاجر وں کے درمیان جاری عرف کو مشروط کی طرح سمجھا جائے گا)۔

۱۰-الثابت بالعرف كالثابت بالنص^(۶) (عرف سے جو چیز ثابت ہو وہ نص سے ثابت شدہ چیز کی طرح ہے)۔

ابن عابدین عرف سے متعلق اپنے رسالہ میں کہتے ہیں: مفتی پر لازم ہے کہ وہ ظاہر الروایہ کی کتابوں میں منقول مسئللوں پر جمود نہ بر تے کہ اپنے زمانہ اور اہل زمانہ کی رعایت نہ کرے اور یہ کہ بہت سے حقوق ضائع نہ کرے اور نہ اس کا ضرر اس کے نفع سے زیادہ ہو^(۷)۔

(۱) دفعہ ۳۵، مجلہ الأحكام العدلیہ کی دفعہ ۳۵ البرکتی القاعدہ ۸۸۔

(۲) دفعہ ۳۹۔

(۳) البرکتی۔ قاعدہ ۱۲۵۔

(۴) البرکتی۔ قاعدہ ۱۲۔

(۵) البرکتی۔ قاعدہ ۱۳۵۔

(۶) البرکتی۔ قاعدہ ۱۰۱۔

(۷) نشر العرف۔ مجموعۃ رسائل ابن عابدین جلد ۱۲ الرسالہ ۳۱۔

اسی لئے متاخرین نے امام ابوحنیفہ اور صاحبین سے کئی مسائل میں تغیر احوال کو بنیاد بنا کر اختلاف کیا، مثلاً انہوں نے تعلیم قرآن، اذان اور امامت وغیرہ کی اجرت کو جائز قرار دیا ہے، جبکہ امام صاحب اور صاحبین کی رائے اس کے خلاف ہے۔

اسی طرح یہ مسئلہ کہ امام ابوحنیفہ نے حدود و قصاص کو چھوڑ کر دیگر مسائل میں گواہوں کے بارے میں صرف ظاہری طور پر عادل ہونے کو کافی سمجھا اور ان کی تصدیق کو ضروری نہیں قرار دیا، ولیل رسول اللہ ﷺ کا یہ ارشاد تھا: "الملمون عدول بعضهم على البعض" (مسلمان باہم راست باز ہیں)۔ یہ اجتہاد امام صاحب کے زمانہ کے لئے تو مناسب تھا، کیونکہ اس وقت خیر کا غالبہ تھا، لیکن جب امام ابویوسف اور امام محمد کاظمؑ آیا اور جھوٹ عام ہو گیا تو ظاہر عدالت کو کافی سمجھنے میں مفسدہ تھا اور حقوق کے ضائع ہونے کا اندیشہ تھا، اس لئے فساد زمانہ کے سبب انہوں نے کہا کہ تمام گواہوں کی تصدیق کرائی جائے گی تاکہ مفسدہ کو دور کیا جاسکے، اس لئے فقهاء اس اختلاف کے سلسلہ میں کہتے ہیں کہ یہ دور اور زمانہ کا اختلاف ہے اور انہوں نے صاحبین کے قول پر فتویٰ دیا ہے^(۱)۔

اسی بنیاد پر علماء نے عرف کو اصول استنباط میں سے ایک اصل سمجھا ہے۔ جن مسائل میں نص نہیں اور نہ وہ اجتماعی ہیں، ان میں عرف کے ذریعہ حکم لگایا جاتا ہے، کیونکہ لوگ اپنے مصالح اور ضروریات کو پورا کرنے کے لئے جس عرف پر چلتے ہوں اس کا لحاظ رکھنا واجب ہے، بشرطیکہ وہ مخالف شرع نہ ہو۔ شارع نے تشریع کے سلسلہ میں عربوں کے صحیح اعراف کا لحاظ رکھا ہے^(۲)۔ لیکن جو کمزور اعراف تھے انہیں باطل قرار دیا۔ اسی طریقہ پر اب بھی عرف پر احکام جاری ہوں گے، جیسا کہ اس سے پہلے اس کی تفصیل اس کی شرائط کے ضمن میں گذری۔

(۱) العرف والعادة في رأي الخقباء لأحمد بن أبي سنة عص، ۸۸، ابو سنة نے ان کے علاوہ اور مثالیں بھی اپنی کتاب میں ذکر کی ہیں اور شیخ مظہعی زرقا نے بھی کئی مثالیں اپنی کتاب المدخل للفہمی العام یعنی الفقہ الاسلامی فی ثواب الحجید میں ذکر کی ہیں، ص ۹۲۶-۹۲۹۔

(۲) علم اصول الفقہ لعبد الوہاب خلاف ر ۹۰۔

میری رائے یہ ہے کہ کفاءت ان امور میں سے ہے جن کا عرف پر بہت انحصار ہے،
چنانچہ شیخ احمد فہمی ابوسنه کی رائے ہے کہ کفاءت بھی عربوں کے ان قدیم اعراف میں سے ہے
جنہیں اسلام نے برقرار رکھا ہے ^(۱)۔

اور چونکہ ہمارے زمانے میں اعراف کافی حد تک بدل چکے ہیں اور فقہاء متقدمین کے
زمانہ کی حالت باقی نہیں رہی، اسی لئے اب پھر سے امور کفاءت پر غور و فکر کرنا ضروری ہے، بلکہ
ان امور کے معانی پر بھی غور کرنا چاہئے تاکہ ازدواجی تعلقات کے استحکام اور ان کی بقاء سے
متعلق شارع کے مقصد کو ہم بروئے کار لاسکیں۔

آج عورت یونیورسٹیوں اور مختلف قسم کے کالجز میں پڑھ رہی ہے اور مختلف میدانوں
میں کام کر رہی ہے، مثلاً ڈاکٹری، انجینئر گگ، ٹیچنگ وغیرہ، اور ان میں ملازمت کے ذریعہ وہ
اپنی روزی کمار رہی ہے۔

مغربی ملکوں میں میکنالوجی کے میدان میں زبردست ترقی کے باعث بہت سے
تصورات بدل چکے ہیں۔ اس ترقی میں مسلمان بھی شامل ہیں۔ اب وہاں ان پڑھائے کہا جاتا
ہے جو کپیوٹر کو آپریٹ نہ کر سکتا ہو، جبکہ تیسری دنیا اور ترقی پذیر ملکوں میں ان پڑھ ہونے کا وہی پر
انا اور روایتی تصور راجح ہے، یعنی پڑھنا لکھنا نہ جانتا! یورپ، امریکہ اور چاپان وغیرہ بہت سے
ملکوں میں زندگی آج جدید ترین آلات اور ترقی یافتہ تکنیک پر چلتی ہے، جبکہ غریب ملکوں میں آج
بھی روایتی وسائل پرستکیہ کیا جاتا ہے۔

میں کہتا ہوں: کیا اس کی روشنی میں کفاءت کے تصور میں تبدیلی نہیں آئی چاہئے؟!
پیشہ کے سلسلہ میں باپ کے پیشہ کو دیکھا جاتا تھا، کیونکہ کام عموماً باپ ہی کرتا تھا اور
عورتیں گذشتہ زمانوں میں بہت کم کام کرتی تھیں۔ ہمارے فقہاء نے پیشہ کی شرط کے سلسلہ میں

(۱) ابوسنه، حوالہ سابق، ۲۷، خلاف، حوالہ سابق۔

یہی ذکر کیا تھا، مثلاً امام ابو یوسف^(۱) سے مروی ہے کہ پیشہ کا اعتبار کیا جائے گا، یہاں تک کہ دباغت دینے والا، نائی، جولاہا اور بخششی، کپڑا فروش اور عطار کی بیٹی کے کفونیں ہوں گے، یعنی امام ابو یوسف نے اس سلسلہ میں رواج کا اعتبار کیا۔

علم کے سلسلہ میں فقہاء متقدیں نے باپ کی علمیت کا اعتبار کیا ہے، اس لئے ان کا کہنا ہے کہ عالم کی بیٹی کے برابر کوئی نہیں، کیونکہ علم کی عزت مال اور نسب کی عزت سے بالاتر ہے۔^(۲)

اس کو بنیاد بنا کر کیا موجود زمانہ میں امورِ کفاءت کے تصور میں کوئی تبدیلی نہیں ہوگی؟ کیا ہم اب بھی باپ کے پیشہ کو دیکھیں گے جبکہ عورت مختلف میدانوں میں کام کر رہی ہے؟ کیا ہم لڑکی کی قابلیت سے صرف نظر کر کے باپ کی علمیت کو ہی دیکھیں گے!

کفاءت کے احکام کی بنیاد زیادہ تر سماجوں کے رواج پر ہے، یہی فقہاء کا کہنا ہے اور اسی کی طرف ہم نے اشارہ کیا ہے^(۳)، لہذا وہ عورت جو برطانیہ میں پلی بڑھی اور اس نے وہیں تعلیم پائی، اس کی نشوونما مختلف احوال و ظروف میں ہوئی جو ہندوستان بلکہ سارے مشرقی ملکوں کے احوال سے مختلف ہیں۔ امورِ کفاءت میں جہاں تک ہم سمجھتے ہیں، اختلاف بلاد اور اختلاف تعلیم کا ذکر بھی مناسب ہے!

اس کے ساتھ ہی یہ اضافہ بھی کیجئے کہ برطانوی سماج جیسے دوسرے معاشروں میں عورتیں بالعموم تعلیم یافتہ ہوتی ہیں۔ اور جدید مواصلاتی ذرائع کا استعمال جانتی ہیں اور ترقی یافتہ سائنسیک آلات سے واقف ہوتی ہیں جبکہ وہ مرد جو ہندوستان اور اس جیسے ملکوں میں پروان چڑھا ہو اگر اس کی شادی کسی برطانوی لڑکی سے کر دی گی جائے تو یہ شوہر لڑکی کے مقابلہ میں کم تر ہو گا اور

(۱) المبسوط السرخی جلد ۵۔

(۲) الدر المختار ۳، ۹۰، ۹۲۔ انہوں نے یہ بھی لکھا ہے کہ اسے لمبازی نے بھی ذکر کیا ہے اور کمال نے پسند کیا ہے۔

(۳) دیکھئے: صفحات ۹، ۱۰۔

اپنے جہل اور ماحول کے اختلاف کی بنا پر دوسروں کے تمسخر کا نشانہ بھی بنے گا اور اس کے درمیان اور اس کی بیوی کے درمیان بڑا فرق ہو گا اور اگر لڑکی ایسا نہ کرے گی تو سماج تو ضرورا سے نیچی نگاہ سے دیکھے گا، جس سے وہ اپنی بیوی کی نگاہ میں کم تر ہو گا، اور یہ اس کے لئے نقصان دہ ہے۔ اس سے معاشرت ٹوٹے گی۔ ازدواجی زندگی میں استحکام ختم ہو جائے گا اور زوجین کے درمیان مودت اور رحمت جو اللہ کو مطلوب ہے وہ ختم ہو جائے گی!

میں سمجھتا ہوں کہ ہمارے فقہاء نے باپ اور شوہر کے پیشہ میں تشابہ اور تقارب کی شرط سے یہ چاہا ہو گا کہ عورت کو یہ کس ماحدوں ملے، باپ کے گھر میں اور شوہر کے گھر میں۔

اسی طرح جہاں انہوں نے شوہر کی خوش حالی کی شرط لگائی ہے وہاں بھی اس سے مقصود یہی ہو گا کہ یہ شوہر بیوی کو ایسا ہی ماحد فراہم کرے جیسے میں وہ پلی بڑھی ہے۔

اور یہیں سے ذہن میں یہ سوال ابھرتا ہے کہ ہمارے فقہاء نے اختلاف ماحدوں نہ ہونے کو کفاءت کے امور میں سے کیوں نہیں قرار دیا؟ حتیٰ کہ انہوں نے یہ بھی لکھا ہے کہ دیہاتی شہری کا کفوءہ ہو گا^(۱) تو موجودہ دور میں وہ ملکوں کے اختلاف کو فقدان کفاءت کے اسباب میں سے کیسے شمار کرتے ہیں؟!

ہم کہتے ہیں کہ ہم اس کا اعتبار کرتے ہیں، جب دونوں ملکوں کے احوال میں بہت زیادہ فرق ہو گا، مثلاً ہندوستان اور برطانیہ کا اختلاف، ایک تو سائنسیک اور شیکناوجیک ترقی کی وجہ سے اور دوسرے اس وجہ سے بھی کہ برطانیہ کی روایات اور احوال اسلامی اور مشرقی ملکوں کے احوال سے عموماً مختلف ہیں۔

لیکن اگر یہ صورت ہو کہ دونوں ملک احوال و ظروف، معاشی معیار، تعلیم کے فروع اور حاصل کئے جانے والے علوم کی نوعیت میں ایک دوسرے سے قریب ہوں تو اس اختلاف مکان کو

(۱) دیکھئے: شرح فتح القدر لیلسیوطی جلد ۳ ص ۲۹۸۔

اختلاف کفاءت کے اسباب میں سے نہیں مانا جائے گا، جیسا کہ ہندوستان، پاکستان اور بنگلہ دیش کی حالت ہے۔

جو اختلاف ہمارے فقہاء نے ذکر کیا ہے وہ ان کے زمانہ کی راجح صورت حال کی ترجمانی کرتا ہے، جہاں شہر اور گاؤں میں کوئی بہت بڑا فرق نہیں ہوتا تھا، پھر یہ بھی قابل غور ہے کہ انہوں نے گاؤں اور شہر پر دارالاسلام کے ضمن میں گفتگو کی ہے، دارالکفر اور دارالاسلام کے اختلاف کے بارے میں انہوں نے گفتگو نہیں کی ہے۔

نتانج بحث:

چونکہ کفاءت کا موضوع ان موضوعات میں سے ہے، جن کا زیادہ تر دارو مدار عرف پر ہوتا ہے، جیسا کہ ہم نے بیان کیا اور احکام پر عرف کے اثر کا ذکر کیا اور یہ کہ بہت سے احکام اعراف کی تبدیلی سے بدل جاتے ہیں، اس لئے وہ عورت جو مغربی ملک میں پیدا ہوئی اور وہیں رہی، تیری دنیا کا آدمی اس کا کفوء نہیں ہوگا۔

کیونکہ کفاءت میں جس چیز کا ہے وہ اعتبار لڑکی اور اس کے کنبہ سے عار اور حرج کو دفع کرنا ہے تاکہ اس ملک کے عرف کی وجہ سے جہاں وہ رہ رہی ہے، اسے عار نہ دلائی جائے اور اس آدمی سے شادی کے باعث اس کی تحریر نہ ہو، کیونکہ کفاءت لڑکی ہی کے لئے مشروع کی گئی ہے، تو اگر اس آدمی سے شادی اس کے سماں کے مطابق اس کے لئے عار کا باعث بنے اور شوہر دوسروں کے تمثیر کا نشانہ بن جائے، تو وہ اس کا کفوء نہیں ہوگا۔

امور کفاءت کے اختیار کرنے کی بعض صورتوں کے جواز کے لئے امام محمدؐ کا یہ قول نقل کیا جاتا ہے: "لا تعتبر الديانة، لأنها من أمور الآخرة فلا تبني أحكام الدنيا عليه إلا إذا كان يصفع، ويستحرمنه، أو يخرج إلى الأسواق سكرانا، ويلعب به"

الصبيان، لأنه مستخف به”^(۱) (دیانت کا اعتبار نہیں ہوگا، کیونکہ یہ آخرت کے امور میں سے ہے، لہذا اس پر دنیا کے احکام کی بناء نہیں رکھی جائے گی الایہ کہ اسے تھپڑ رسید کیا جاتا ہوا اور اس کا مذاق اڑایا جاتا ہو یا وہ نشر کی حالت میں بازاروں میں نکلتا ہو اور بچے اس سے کھلتے ہوں، کیونکہ ان صورتوں میں اس کا استخفاف کیا جاتا ہے)۔ یہ قول اپنے مفہوم میں بالکل واضح ہے کہ امام محمد دینداری کو امور کفاءت میں سے اس لئے شانہ نہیں کرتے کہ وہ آخرت کے امور میں سے ہے، ہاں کفاءت معتبر ہو گی اگر شوہر دوسروں کے تمثیر کا نشانہ بن جائے۔

اس سے بھی پتہ چلتا ہے کہ کفاءت کی غرض وغايت ازدواجی تعلق کی پائیداری واستواری ہے اور ایسے خاندان کی تشکیل ہے جو مودت و رحمت پر مبنی ہو، اور اگر ایسا نہیں ہوتا تو شارع کا مقصد ہی فوت ہو جاتا ہے، جیسا کہ ارشاد باری تعالیٰ ہے: ”وَمِنْ آيَاتِهِ أَنَّ خَلْقَكُمْ مِنْ أَنفُسِكُمْ أَزْوَاجًا لَتَسْكُنُوا إِلَيْهَا وَجَعْلَ بَيْنَكُمْ مُوَدَّةً وَرَحْمَةً إِنْ فِي ذَلِكَ لَآيَاتٌ لِقَوْمٍ يَتَفَكَّرُونَ“^(۲)۔

اور احکام اگرچہ علتوں سے مربوط ہوتے ہیں لیکن ان کی اصل حکمتیں ہیں، جن کے عدم انضباط کی وجہ سے اور علتوں کے انضباط کے باعث شارع نے حکمتوں سے عدول کر لیا ہے، لیکن اس باب میں حکمتیں بھی علتوں ہی کی طرح ہیں۔

(۱) البحر الرائق ۳۱۳۔ اسی مفہوم میں الہدایہ شرح البدایہ کے مؤلف نے بھی اسے نقل کیا ہے۔

(۲) سورہ روم ۲۱۔

جبری شادی

مشتی محمد صدر عالم قاسی

ادارہ مکملہ شرعیہ، بذریثہ، نہرا، دربِ جنگ

۱۔ چونکہ معاملہ نکاح میں اکراه موثر نہیں ہے، اس لئے لڑکی کے اپنی زبان سے الفاظ قبولیت ادا کر دینے کے بعد خواہ جبراہی کیوں نہ ہو، اسے رضا تسلیم کیا جائے گا، اور نکاح منعقد ہو جائے گا۔ بدائع الصنائع میں ہے:

”التصرفات الشرعية في الأصل نوعان: إنشاء و اقرار والإنشاء نوعان: نوع لا يحتمل الفسخ و نوع يحتمله، أما الذي لا يحتمل الفسخ: الطلاق والعتاق والرجعة والنکاح واليمين والنذر والظهور والإيلاء والفيء في الإيلاء والتدبير والعفو عن القصاص، وهذه التصرفات جائزة مع الإكراه عندنا، وعند الشافعي رحمه الله لا تجوز“^(۱)۔

(تصرفات شرعیہ کی اصل میں دو قسمیں ہیں: انشاء اور اقرار، اور انشاء کی دو قسمیں ہیں: ایک قسم ایسی ہے جس میں فتح کا احتمال نہیں ہوتا ہے، اور ایک قسم ایسی ہے جس میں فتح کا احتمال ہوتا ہے۔ جن تصرفات میں فتح کا احتمال نہیں وہ یہ ہیں: طلاق، عتاق، رجعت، نکاح، یمین، نذر

(۱) بدائع الصنائع ۱۹۳/۶

ظہار، ایلاء، فی الایلاء، تدبیر، اور قصاص سے معافی۔ یہ تصرفات اکراہ کے باوجود ہمارے نزدیک جائز ہیں اور امام شافعیؓ کے نزدیک ناجائز)۔

۳۔ قبولیت نکاح کے بعد بصورت اکراہ ہی سہی اگر میاں بیوی کے درمیان زن و شوئی تعلقات قائم ہو جاتے ہیں تو چونکہ یہ اس کی رضا ہے اس لئے اس کا حق تفریق ختم ہو جائے گا اور اگر لڑکی الفاظ قبولیت کی ادائیگی بعد بھی پہلے ہی کی طرح انکار کرتی رہے، حتیٰ کہ زن و شوئی تعلقات تک کی نوبت نہ آئے تو یہ اس کی حقیقی عدم رضا کی دلیل ہے، اس کو حق تفریق حاصل ہو گا، چونکہ عاقله بالغہ اپنے معاملے میں صاحب اختیار ہوتی ہے اس لئے کسی کا جبراں پر درست نہیں، لہذا اس کے باپ کی حیثیت اس معاملے میں باپ کی نہیں رہی بلکہ وہ دیگر اولیاء کے مشہوگیا اور صغیرہ کے سلسلے میں یہ مسئلہ ہے کہ اگر اس کا نکاح باپ دادا کے علاوہ دیگر اولیاء نے غیر کفو میں کر دیا تو اس کو بعد بلوغ حق تفریق ملتا ہے، تو جب صغیرہ جس کو اپنے نفس پر کوئی اختیار نہیں تھا اس کو حق مل رہا ہے تو بالغہ کو تو اکراہ کی صورت میں بدرجہ اولیٰ یہ حق ملنا چاہئے، کیونکہ باپ نے اس کے شرعی اختیار کو پامال کیا ہے^(۱)۔

۴۔ اس صورت میں قاضی یا شرعی کو نکاح فتح کر دینا چاہئے، کیونکہ یہ نکاح کے مقاصد اور مصالح کا تقاضا ہے۔

(۱) بدائع الصنائع ۱۹۸۲ء۔

جبری شادی

مولانا خورشید انور عظیمی
جامعہ مظہر العلوم، وارانسی

اسلامی شریعت نے عاقلہ بالغہ خاتون کو یہ اختیار دیا ہے کہ وہ اپنی شادی از خود کر سکتی ہے۔ اگر کوئی ولی اس کی شادی کرتا ہے تو اس کے لئے لازم اور ضروری ہے کہ اس سلسلے میں اس خاتون سے اجازت حاصل کرنے۔ نبی اکرم ﷺ نے واضح الفاظ میں اس کی تائید فرمائی ہے، ارشاد نبوی ہے:

”الأيم أحق بنفسها من ولیها والبکر تستأذن في نفسها وإذنها صماتها“^(۱) (ثیبہ اپنی ذات کی اپنے ولی سے زیادہ حق دار ہے۔ باکرہ سے اس کے بارے میں اجازت لی جائے گی اور اس کی اجازت اس کا سکوت ہے)۔

دوسری روایت میں ہے:

”الثیب أحق بنفسها من ولیها والبکر يستأذن بها أبوها في نفسها وإذنها صماتها“^(۲) (ثیبہ اپنی شادی کی اپنے ولی سے زیادہ حق دار ہے اور باکرہ سے اس کے بارے میں اس کے والد اجازت لیں گے، اور اس کی اجازت اس کا سکوت ہے)۔

(۱) صحیح مسلم ارج ۳۵۵۔

(۲) حوالہ سابق۔

یہی وجہ ہے کہ نبی اکرم ﷺ نے حضرت خسرو بنت خدام کا نکاح محض اس بنا پر فتح فرمادیا تھا کہ ان کے والد نے ان کی مرضی کے برخلاف ان کا عقد کر دیا تھا^(۱)، نیز اسی طرح کی صورت حال میں آپ ﷺ نے ایک باکرہ لڑکی کو اپنے نکاح کے باقی رکھنے اور اس کے فتح کرنے کا اختیار دیا^(۲)۔

لیکن اسی کے ساتھ یہ بھی ایک حقیقت ہے کہ اگر کسی عورت کو جبر و اکراه کے ذریعہ نکاح کی اجازت دینے پر مجبور کیا گیا اور اس نے دباؤ کو قبول کرتے ہوئے زبان سے اجازت دے دی تو وہ نکاح صحیح ہو جائے گا، اس وجہ سے کہ نکاح و طلاق انسانوں کے ان تصرفات میں سے ہیں جو اکراه کے باوجود نافذ ہوا کرتے ہیں۔ ”نور الانوار“ میں ہے:

”فَإِنْ كَانَ الْقَوْلُ مَا لَا يَنْفَسِخُ وَلَا يَتَوَقَّفُ عَلَى الرِّضَا لَمْ يَطْلُبْ بِالْكُرْهِ كَالطِّلاقِ وَنَحْوِهِ مِنَ الْعَتَاقِ وَالنِّكَاحِ..... فَإِنْ هَذِهِ التَّصْرِيفَاتِ كُلُّهَا لَا تَحْتَمِلُ الفَسْخَ وَلَا تَتَوَقَّفُ عَلَى الرِّضَا، فَلَوْ أَكْرَهَ بِهَا أَحَدٌ وَتَكَلَّمَ بِهَا لَمْ يَطْلُبْ بِالْكُرْهِ وَتَنْفَذَ عَلَى الْمُكْرَهِ“^(۳) (اگر ایسا قول ہو کہ نفع ہوتا ہو اور نہ رضا پر موقوف ہوتا ہو تو وہ جبر و اکراه سے باطل نہیں ہو گا جیسے طلاق، عتاق، نکاح وغیرہ، اس وجہ سے کہ یہ تمام تصرفات احتمال فتح نہیں رکھتے اور نہ رضا پر موقوف ہوتے ہیں، لہذا اگر کسی کو ان چیزوں پر مجبور کیا گیا اور اس نے زبان سے انہیں کہہ دیا تو اکراه کے سبب یہ باطل نہیں ہوں گے اور مکرہ پر نافذ ہو جائیں گے)۔

نبی اکرم ﷺ کے مبارک عہد میں بھی اس طرح کی مثالیں موجود ہیں کہ اکراه کے باوصاف آپ ﷺ نے یہیں و طلاق کو صحیح اور نافذ مانا ہے، چنانچہ حضرت خدیفہ بن یمان کی حدیث میں ہے کہ ”جب مشرکین نے انہیں گرفتار کیا اور یہ قسم لی کہ وہ غزوہ میں حضور ﷺ کا

(۱) صحیح بخاری ۲/۲۷۷۔

(۲) ابو داؤد اور ۲۸۵۔

(۳) نور الانوار ص ۳۱۶۔

ساتھ نہیں دیں گے تو انہوں نے دباؤ میں آ کر جبراً و قہرًا قسم کھالی اور آ کر حضور ﷺ کو اس واقعہ کی اطلاع دی تو آپ ﷺ نے فرمایا: ان کا وعدہ پورا کرو، ہم ان کے خلاف اللہ تعالیٰ سے مدد طلب کریں گے^(۱)۔ اس سے واضح ہوتا ہے کہ یہیں طوعاً و کرہاً دونوں کا حکم یکساں ہوتا ہے۔ اس طرح حالت اکراه میں دی گئی طلاق کے تعلق سے ”نصب الرأیہ للزیلیعی“ میں صفوان بن غزوہ ان کی ایک روایت ہے:

”إن رجلاً كان نائماً ففَقامت امرأته فأخذت سكيناً فجلست على صدره فوضعت السكين على حلقه فقالت لتطلقني ثلاثاً أو لا ذبحنك، فناشدها الله فابتطفلقتها ثلاثاً ثم أتى النبي ﷺ فذكر له ذلك فقال: لا قيلولة في الطلاق“^(۲) (ایک آدمی سویا ہوا تھا کہ اس کی عورت اُٹھی اور ایک چھری لے کر اس کے سینے پر چڑھ بیٹھی اور اس کے حلق پر چھری رکھ کر بولی: یا تو مجھے تین طلاق دے دے یا پھر میں تمہیں ذبح کر دوں گی، آدمی نے اسے اللہ کا واسطہ دیا مگر اس نے ایک نہ سئی، بالآخر اس آدمی نے اسے تین طلاق دے دی پھر حضور ﷺ کی خدمت میں حاضر ہو کر آپ ﷺ سے اس کا ذکر کیا تو آپ ﷺ نے فرمایا: طلاق میں فتح نہیں ہے)۔

نیز یہ پہلو بھی قابل غور اور نہایت اہم ہے کہ آپ ﷺ کا ارشاد گرامی ہے: ”ثلاث جدهن جد و هزلهن جد: النکاح والطلاق والرجعة“^(۳) (تین چیزیں ایسی ہیں کہ ان کا قصد بھی قصد اور انہی مذاق بھی قصد ہوتا ہے، یہ نکاح، طلاق اور رجعت ہیں) اس سے یہ بات عیاں ہے کہ نکاح انہی مذاق کے طور پر بھی منعقد ہو جاتا ہے۔ اور یہی وجہ ہے کہ اہل علم کا طلاق ہاصل کے واقع ہونے پر اتفاق ہے۔ ”مرقاۃ المفاتیح“ میں ہے:

(۱) الفقه الاسلامی و ادلة ۳، ۳۳۵۲، ۳، نصب الرأیہ ۳/۲۲۳۔

(۲) نصب الرأیہ ۳/۲۲۲۔

(۳) سنن ترمذی ۱/۱۳۲۔

”قال القاضى: اتفق أهل العلم أن طلاق الهازل يقع“^(۱) (قاضى نے کہا:
اہل علم کا اس بات پر اتفاق ہے کہ ہاصل کی طلاق واقع ہوتی ہے)۔

جب ہاصل کی طلاق کو تسلیم کیا جا رہا ہے تو مکرہ کے تصرفات طلاق و نکاح کو بھی تسلیم کرنا
اس لئے ضروری ہوگا کہ دونوں کی صورت حال یکساں ہے کہ دونوں نے اپنے اختیار سے ایسے
الفاظ کہے جن کے حکم سے وہ راضی نہیں ہیں، لہذا حکما دونوں ایک درجے میں ہوئے، چنانچہ اس
پہلو پر روشنی ڈالتے ہوئے ملا علی قاری رقم طراز ہیں:

”وَكَذَلِكَ الْمُكْرَهُ مُخْتَارٌ فِي التَّكْلِيمِ اخْتِيَارًا كَامِلًا فِي السَّبْبِ إِلَّا أَنْهُ
غَيْرُ راضٍ بِحُكْمِهِ، لَا نَهُ عَرْفُ الشَّرِينِ فَاخْتَارَ أَهُونَهُمَا عَلَيْهِ غَيْرُ أَنْهُ مَحْمُولٌ
عَلَى اخْتِيَارِهِ ذَلِكَ وَلَا تَأْثِيرٌ لِهَذَا فِي نَفِي الْحُكْمِ“^(۲) (اسی طرح مکرہ سبب کے تعلق
سے اپنی بات کہنے میں پورے طور پر با اختیار ہے مگر یہ کہ وہ اس کے حکم سے راضی نہیں ہے، اس
وجہ سے کہ اس کے پیش نظر دو خرابیاں ہیں، جن میں سے اس نے اپنے لئے آسان ترین کو اختیار
کیا ہے، سو ائے اس کے کہ وہ اس کے اختیار کرنے پر مجبور ہے اور اس جبراً نفی حکم میں کوئی اثر نہیں
ہوتا)۔

اسی وجہ سے فقہائے حنفیہ کا ضابطہ ہے کہ جو چیز ”ہزل“ کے ساتھ صحیح ہوگی وہ اکراه کے
ساتھ بھی صحیح ہوگی۔ درختار میں ہے:

”وَالْأَصْلُ عِنْدَنَا أَنَّ كُلَّ مَا يَصْحُحُ مَعَ الْهَزْلِ يَصْحُحُ مَعَ الْإِكْرَاهِ، لَانَّ مَا
يَصْحُحُ مَعَ الْهَزْلِ لَا يَحْتَمِلُ الْفَسْخَ وَ كُلُّ مَا لَا يَحْتَمِلُ الْفَسْخَ لَا يَؤْثِرُ فِيهِ
الْإِكْرَاهُ“^(۳) (ہمارے نزدیک اعمل یہ ہے کہ ہر وہ شی جو ہزل کے ساتھ صحیح ہوتی ہے اکراه کے

(۱) مرقاة الفاتح ۶/۲۸۷، ۲۸۷/۱۰۰، بدل الجہود ۲۸۶/۱۰۰۔

(۲) مرقاة الفاتح ۶/۲۸۸، ۲۸۸/۱۰۰۔

(۳) الدر الختار ۹/۱۹۱۔

ساتھ بھی صحیح ہوتی ہے، اس وجہ سے کہ جو شی ہرzel کے ساتھ صحیح ہوتی ہے اس میں احتمال فتح نہیں ہوتا اور ہر وہ شی جس میں احتمال فتح نہیں ہوتا، اس میں اکراہ اثر انداز نہیں ہوتا)۔

مذکورہ تفصیل کی روشنی میں دیکھا جائے تو سوالنامہ کے جواب کی یہ نوعیت ہے کہ:

۱- اگر کسی عورت کو دباؤ ڈال کر، مارنے پینے کی دھمکی دے کر یا جبراً اکراہ کے کسی اور ذریعہ سے نکاح کی اجازت دینے پر مجبور کیا گیا اور اس نے اس کے لئے ہاں کر لیا تو نکاح ہو جائے گا، ”ابحر الرائق“ میں ”المبسوط“ کے حوالے سے مرقوم ہے:

”وَكُلْ تَصْرِفٍ يَصْحُحُ مَعَ الْهَزْلِ كَالْ طَلاقِ وَالْ عَتَاقِ وَالنِّكَاحِ يَصْحُحُ مَعَ الْإِكْرَاهِ“^(۱) (ہر وہ تصرف جو ہرzel کے ساتھ صحیح ہوتا ہے مثلاً طلاق، عتاق، نکاح وہ اکراہ کے ساتھ بھی صحیح ہوتا ہے)۔

بدائع الصنائع میں ہے:

”التصرفات الشرعية في الأصل نوعان: إنشاء وإقرار، والإنشاء نوعان: نوع لا يتحمل الفسخ ونوع يتحمله ، أما الذي لا يتحمل الفسخ فالطلاق والعتاق والرجعة والنكاح..... وهذه التصرفات جائزه مع الإكراه عندنا وعند الشافعي لا تجوز“^(۲) (شرعی تصرفات کی دراصل دو قسمیں ہیں: انشاء و اقرار، انشاء کی دو قسمیں ہیں: ایک جس میں احتمال فتح نہ ہو، دوسری جس میں احتمال فتح ہو جس میں احتمال فتح نہیں ہوتا وہ طلاق، عتاق، رجعت اور نکاح وغیرہ ہیں..... اور یہ تصرفات ہمارے نزدیک اکراہ کے ساتھ جائز ہیں اور امام شافعی کے یہاں جائز نہیں ہیں)۔

۲- یہ بھی ہے کہ عاقلہ بالغہ کی کو اپنی شادی کرنے کا پورا پورا حق ہے اور ولی کو قطعاً اجازت نہیں ہے کہ اس سلسلے میں جبراً اکراہ کا معاملہ کرے، تاہم اگر ولی نے دھوکہ سے یادھمکی دے کر یا

(۱) ابحر الرائق ۷۵/۸۷۔

(۲) بدائع الصنائع ۷/۱۸۲۔

کسی اور طرح کے دباؤ کے ذریعہ لڑکی سے بوقت نکاح ہاں کھلوالیا تو یہ اذن مانا جائے گا اور نکاح صحیح ہوگا۔

رد المحتار میں ہے:

”إذ حقيقة الرضا غير مشروطة في النكاح لصحته مع الإكراء والهزل…… بل عباراتهم مطلقة في أن نكاح المكره صحيح كطلاقه وعتقه مما يصح مع الهزل ولفظ المكره شامل للرجل والمرأة“^(۱) (کیونکہ نکاح میں حقیقت رضا کی شرط نہیں ہے، اس وجہ سے کہ وہ اکراہ اور ہزل کے ساتھ بھی صحیح ہوتا ہے،…… بلکہ فقہاء کی عبارتیں اس سلسلے میں مطلق ہیں کہ مکرہ کا نکاح صحیح ہے جیسے اس کی طلاق و عتق کہ یہ ان امور میں سے ہیں جو ہزل کے ساتھ صحیح ہوتے ہیں، اور لفظ مکرہ مردوں و دونوں کو عام ہے)۔

نیز علامہ شامی نے حاکم شہید کی ”الكافی“، ”کتاب الاکراہ“ کے حوالے سے تحریر فرمایا ہے کہ ولی کا اکراہ کے ساتھ کیا ہوا نکاح بھی منعقد ہو جاتا ہے^(۲)۔

اسی طرح حضرت مفتی عزیز الرحمن صاحب عثمانی^(۳) کا فتوی بھی فتاویٰ دارالعلوم میں موجود ہے، تحریر فرماتے ہیں:

”زبردستی کر کے اور زد و کوب کر کے لڑکی بالغہ سے ایجاد یا قبول کرالینے سے بھی نکاح منعقد ہو جاتا ہے“^(۴)۔

۳۔ برطانیہ اور ہندوستان کے معاشرے میں بلاشبہ نمایاں فرق ہے، مگر اسے مسئلہ کفاءت سے جوڑنا صحیح نہیں ہوگا، اس لئے کہ لڑکا اور لڑکی دونوں چونکہ ایک نسل اور خاندان کے ہوتے ہیں اور ان کے درمیان ذہن و مزاج کی خاندانی یکسانیت ہوتی ہے، اس لئے دونوں کے لئے باہم

(۱) رد المحتار ۲۹۵، ۲۹۳/۲۔

(۲) رد المحتار ۲۹۵/۲۔

(۳) فتاویٰ دارالعلوم ۷/۶۸۔

نیاہ کی صورت پیدا کرنا مشکل نہیں ہے، لہذا اس بنیاد پر عورت کو یہ حق نہیں ہوگا کہ کفاءت کا مسئلہ کھڑا کر کے قاضی سے تفریق کا مطالبہ کرے، کیونکہ کفاءت میں تفاوت اوطان کا لحاظ نہیں کیا گیا ہے، رد المحتار میں ہے:

”القروی كفء للمدنی فلا عبرة بالبلد أي بعد وجود مامر من أنواع الكفاءة“^(۱) (دیہاتی آدمی شہری کا کفوہ ہے، لہذا کفاءت کی بیان کردہ انواع کے پائے جانے کے بعد شہر کا اعتبار نہیں ہوگا)۔

اسی طرح علامہ شامی نے ”ابحر الرائق“ کے حوالہ سے تحریر فرمایا ہے:

”فالتاجر في القرى كفء لبنت الناجو في المصر للتقارب“ (دیہاتی تاجر شہری تاجر کی بیٹی کا کفوہ ہے، دونوں میں باہمی قربت کے سبب)۔

لہذا ایک ہندوستانی لڑکا، برطانیہ نژاد لڑکی کا کفوہ ہوگا، اور دونوں کے درمیان عقد نکاح صحیح ہوگا اور لڑکی کے لئے اس بنیاد پر تفریق کا مطالبہ کرنا صحیح نہ ہوگا۔

۳۔ یہ حکم عام ہے، خواہ زوجین کے درمیان زن و شوی کے تعلقات قائم ہو چکے ہوں یا اس کی نوبت ابھی تک نہ آئی ہو۔

۵۔ قاضی اس نکاح کو فتح نہیں کر سکتا ہے، باوجود یہ کہ عورت کو مجبور کر کے ہاں کہلوایا گیا ہے۔

(۱) رد المحتار ۲۵۱.

جبری نکاح

مولانا محمد ظفر عالم ندوی
دارالعلوم ندوۃ العلماء لکھنؤ

۱- حنفیہ کے یہاں رضامندی کے لئے حقیقی رضا ضروری نہیں بلکہ اگر ظاہری طور پر زبان سے رضامندی کا اظہار ہو جائے تو انعقاد نکاح کے لئے کافی ہے^(۱)۔

ڈاکٹر مصطفیٰ احمد زرقانے نے ”المدخل الفقیحی العام“، جلد اول میں اس موضوع پر بڑی تفصیلی بحث کی ہے۔ اس سے یہ بات واضح ہو جاتی ہے کہ حنفیہ کے یہاں جس طرح حالت اکراه کی طلاق واقع ہو جاتی ہے، اسی طرح نکاح بھی منعقد ہو جاتا ہے:

ایک بات قابل غور یہ بھی ہے کہ شریعت نے اولیاء کو جو ولایت سونپی ہے بلاشبہ اس کی بنیاد شفقت اور لڑکی کے مفادات کی رعایت و حفاظت پر ہے، اس لئے یہ بات ناقابل فہم ہے کہ اولیاء شفقت اور مفادات کے خلاف کوئی اقدام کریں، لڑکی کا راضی نہ ہونا یا اولیاء کے فیصلہ کے خلاف جذبہ کا ہونا یہ لڑکی کی عقل اور فہم کی کمی ہے، اس لئے اس کی اس عقل و فہم پر اولیاء کے فیصلہ کو ترجیح دینا ہی لڑکی کے مفاد میں ہے، لہذا لڑکی کو ڈر ادھم کا کریا زد و کوب کر کے یا نفیاتی دباؤ میں ڈال کر یا پاپورٹ ضائع کر دینے کی دھمکی دے کر اس سے نکاح کے لئے جوہاں کھلوایاں گیا

(۱) رد المحتار، ۲۱، ۳، المدخل الفقیحی العام، ۱، ۳۶۳، ۳۷۲، ۳۷۳۔

ہو، گو کہ وہ دل سے راضی نہ ہو، انعقاد نکاح میں جورضاً مندی مطلوب ہے اس میں شامل ہے اور نکاح ہو جائے گا۔

- ۲ - حقیقی رضا اور اذن پر انعقاد نکاح کی بنیاد نہیں ہے بلکہ زبان سے اذن و رضا انعقاد نکاح کے لئے کافی ہے جیسا کہ سوال نمبر ۱ میں تفصیل گذر چکی ہے۔

- ۳ - بلاشبہ برطانیہ اور ہندوستان کی معاشرت میں کافی فرق ہے اور اس معاشرتی فرق کی وجہ سے فریقین کے درمیان بے میل کارشنا کہلائے گا، لیکن عدم کفاءت کی بناء پر فتح نکاح کے مطالبہ کا حق اس صورت میں اولیاء کو ہوتا ہے، جب لڑکی نے اولیاء کی اجازت کے بغیر اپنا نکاح غیر کفویں کر لیا ہو۔ اس کا مقصد اولیاء کے مفادات کا تحفظ اور معاشرے میں ان کونٹ و عار سے بچانا ہے۔ اگر لڑکی اپنے نکاح میں ناہمواری محسوس کر رہی ہے تو اسے خلع حاصل کر لینے کا حق موجود ہے، اس لئے وہ اس کو استعمال کرے۔

- ۴ - میرے خیال میں جری نکاح میں زن و شو کے تعلقات قائم ہوں یا نہ ہوں، دونوں صورتیں یکساں ہیں، ہاں غیر کفویں جس میں کہ اولیاء کو حق فتح حاصل ہوتا ہے، زن و شو کے تعلقات کا فرق ہوتا ہے۔ اگر زوجین کے درمیان تعلقات قائم ہو گئے ہیں تو اس صورت میں اولیاء کا حق فتح جاتا رہتا ہے، جیسا کہ فقیہی تصریحات سے معلوم ہوتا ہے۔

- ۵ - ناچیز کے خیال میں فتح و تفریق کی بنیاد ضرر ہے، اگر اس نکاح سے لڑکی کو داقی کوئی ضرر لاحق ہوا ہو اور اس کے مفادات متاثر ہو رہے ہوں تو جس طرح فتح نکاح کی دیگر بنیادوں اور اسباب میں ضرر کو سامنے رکھتے ہوئے فتح کا حکم لگایا جاتا ہے اسی طرح یہاں بھی "الضرر یزال" (ضرر کا ازالہ کیا جائے گا) کے قاعدة شرعی کے تحت یہ حکم جاری ہونا چاہئے۔

جبری شادی

مولانا ابوسفیان مقاصی
جامعہ عربیہ مقاصیح العلوم، منو

۱ - چونکہ عاقله بالغہ لڑکی کے نکاح میں شریعت نے اس کی رضامندی کو بہت اہمیت دی ہے جیسا کہ احادیث نبویہ ﷺ سے واضح بھی ہے کہ عاقله بالغہ لڑکی اپنے نکاح میں خود مختار ہے، اسے کوئی شخص بھی نکاح پر مجبور نہیں کر سکتا اور اس کی اجازت و رضامندی کے بغیر اس کی طرف سے کسی شخص نے نکاح قبول کر لیا تو یہ نکاح شرعاً درست نہیں، غرضیکہ عاقله بالغہ لڑکی جب تک خود قبول نہ کرے یا کسی کو اپنا وکیل نہ بنائے اس وقت تک اس کا نکاح صحیح نہیں ہوگا، بنا بریں یہ صورت اس کی رضامندی میں شامل نہ ہوگی، اور اس طرح کیا ہوا نکاح صحیح نہ ہوگا، کیونکہ اس طرح ذرا دھمکا کر جبری شادی کے والدین یا دیگر اولیاء کی محبت و شفقت کے شرعاً منافی ہے اور لڑکی کی زندگی کے ساتھ ایک کھلواڑ کرنا ہے (۱)۔

”ولا تجبر بالغة البكر على النكاح لا نقطاع الولاية بالبلوغ“۔

۲ - یہ اس کی رضا اور حقیقی اذن شرعاً تسلیم نہیں کیا جائے گا، اور اس طرح نکاح کا انعقاد نہ ہوگا۔

ہاں عاقلہ بالغہ عورت کے لئے منتخب ہے کہ وہ اپنے معاملہ نکاح کو اپنے ولی کے حوالہ کر دے تاکہ بے حیائی کا دھبہ نہ لگے اور امام شافعیؓ کے اختلاف سے بچا جاسکے (۱)۔

۳۔ برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان ٹھیک ہے کہ معاشرتی فرق ہے اور یہ بھی ٹھیک ہے کہ معاشرتی فرق کی وجہ سے یہ شادیاں بے جوڑ تصور کی جاتی ہیں لیکن اس کے باوجود کفوکی شرط کے ساتھ اگر لڑکی اس شادی پر دل سے راضی ہے تو یہ شادی شرعاً درست ہے، لہذا اس صورت میں لڑکی کو یہ دعویٰ کرنے کا ہرگز حق نہیں ہے کہ میری شادی جس شخص سے کی جا رہی ہے وہ میرا کفونہیں ہے اور بر بناءً کفاءت اسے حق تفریق بھی حاصل نہیں ہے، کیونکہ کفاءت میں اختلاف ملک اور اختلاف شہرو دیہات کا اعتبار نہیں ہے، شرعاً تو اس اختلاف ملک اور فرق معاشرہ کی بنیاد پر انعقاد نکاح متاثر نہ ہو گا (۲)۔

۴۔ اوپر جس قسم کے نکاح کا ذکر ہوا ہے اس کے بعد دونوں کے درمیان زن و شوی کے تعلقات قائم رہتے ہیں تو اچھی بات ہے اور اس نکاح کو قائم رہنے دینا چاہئے، کیونکہ اس نکاح کو فتح کر دینا مضر ہو سکتا ہے، اور اگر زن و شوی کے تعلقات قائم ہونے کی نوبت نہیں آئی تو اس صورت میں حتی المقدور صلح اور اصلاح اور گذارے کی شکل کی کوشش کرنی چاہئے، اس پرنا کامی کی صورت میں تفریق کی صورت اختیار کی جائے جیسا کہ اللہ سبحانہ و تعالیٰ نے قرآن کریم میں اس کا حل خود بیان فرمایا ہے:

”وَإِنْ خَفَتْ شُقُوقٌ بَيْنَهُمَا فَابْعُثُوا حَكَمًا مِّنْ أَهْلِهِ وَحَكَمًا مِّنْ أَهْلِهَا إِنْ يُرِيدَا إِصْلَاحًا يُوفِّقَ اللَّهُ بَيْنَهُمَا إِنَّ اللَّهَ كَانَ عَلَيْهِمَا خَبِيرًا“ (۳) (اگر تم ڈر و کہ وہ آپس میں ضدر کھتے ہیں تو کھڑا کرو ایک منصف مرد کے خاندان سے اور ایک منصف عورت کے

(۱) درحقیقت روشنی ۳۲۱/۲۔

(۲) درحقیقت روشنی ۳۵۱/۲۔

(۳) سورہ نہادہ ۳۵۔

خاندان سے، اگر یہ دونوں چاہیں گے کہ صلح کر دیں تو اللہ موافقت کر دے گا ان دونوں میں
بے شک اللہ سب کچھ جانے والا خبردار ہے)۔

خلاصہ کلام یہ ہے کہ صورت مسئولہ میں دونوں کا حکم الگ الگ ہے، دونوں صورتوں
میں تحریر مذکور کے مطابق عمل کیا جائے کہ اسی میں فلاح مضمر ہے۔

۵۔ شرعی کوسل یا قاضی کے پاس فتح نکاح کا دعویٰ پیش کئے جانے کے بعد قاضی یا شرعی
کوسل اس نکاح کو فتح کر سکتے ہیں۔

نکاح میں لڑکی کی پسند

مولانا ناصر الاسلام العظیمی
دارالعلوم مسیح

۱- ”ان جاریہ بکرا ات رسول اللہ ﷺ فذکرت ان اباها زوجها و هي کارہہ فخیرها رسول اللہ ﷺ۔ (ایک کنواری عورت رسول اللہ ﷺ کے پاس آئی اور اس نے ذکر کیا کہ اس کے باپ نے اس کی شادی کرادی ہے اور وہ اسے ناپسند کرتی ہے تو آپ ﷺ نے اسے اختیار دیا)۔

”وَحَجَّتْنَا فِي ذَلِكَ حَدِيثَ أَبِي هُرَيْرَةَ وَأَبِي مُوسَى الْأَشْعَرِيِّ أَنَّ النَّبِيَّ ﷺ هَدَ نَكَاحَ بَكْرٍ زَوْجَهَا أَبُوهَا وَهِيَ كَارِهَةٌ“^(۱) (ایک کنواری عورت کے نکاح کو جس کی شادی اس کے باپ نے کرادی تھی اور وہ اسے ناپسند تھی، آپ ﷺ نے رد فرمادیا)۔

”وَالدَّلِيلُ عَلَيْهِ حَدِيثُ الْخَنْسَاءِ، فَإِنَّهَا جَاءَتْ إِلَى النَّبِيِّ ﷺ فَقَالَتْ: إِنَّ أَبِي زَوْجِنِي مِنْ أَبْنَ أَخِيهِ وَأَنَا لَذِكْرُ كَارِهَةٌ فَقَالَ: أَجِيزِي مَا صَنَعَ أَبُوكَ، فَقَالَتْ: مَا لِي رغْبَةٌ فِيمَا صَنَعَ أَبِي..... وَلَكِنِي أَرَدْتُ أَنْ يَعْلَمَ النِّسَاءُ أَنَّ لَيْسَ لِلَّآبَاءِ مِنْ أَمْوَالِ بَنَاتِهِمْ شَيْءٌ وَلَمْ يَنْكِرْ عَلَيْهَا رَسُولُ اللَّهِ ﷺ مِنْ قَالَتْهَا“^(۲) (اس کی

(۱) مہموط للمرتضی ۲۵۰۔

(۲) حوالہ سابق۔

دلیل حضرت خسائے کی یہ حدیث ہے کہ وہ نبی ﷺ کے پاس آئیں اور انہوں نے کہا کہ میرے والد نے اپنے بھتیجے سے میری شادی کر دی ہے اور میں اسے ناپسند کرتی ہوں تو آپ ﷺ نے فرمایا: تم اسے برقرار رکھو جو تمہارے والد نے کر دیا تو انہوں نے کہا کہ مجھے اپنے والد کے انجام دیئے ہوئے کام سے کوئی دلچسپی نہیں، میں تو صرف یہ چاہتی تھی کہ عورتوں کو معلوم ہو جائے کہ باپوں کو اپنی بیٹیوں کے سلسلے میں کچھ اختیار نہیں، آپ ﷺ نے ان کی اس بات کو ناپسند نہیں فرمایا)۔

”الايم أحق بنفسها من وليها“ (شوہر دیدہ عورت اپنی ذات کی اپنے ولی سے زیادہ حق دار ہے)۔

مذکورہ تمام روایات سے معلوم ہوتا ہے کہ اولیاء کو مجبور نہیں کرنا چاہئے۔ یہی امام ابوحنیفہ، امام شوریٰ، امام اوزاعی اور قاضی ابوثور اور ایک جماعت کا مذہب ہے^(۱)۔

۲۔ اگر بھر دا کراہ ہی سہی لڑکی ایجاد ب یا قبول کرتی ہے تو اس صورت میں نکاح ہو جائے گا۔

”إن نكاح المكره صحيح..... ولفظ المكره شامل للرجل والمرأة“^(۲)
(مکرہ (جس کو مجبور کیا جائے) کا نکاح صحیح ہے..... اور لفظ مکرہ میں مرد و عورت دونوں شامل ہیں)۔

لیکن انگوٹھے لگوایلنے اور دستخط کرائیلنے سے نکاح نہ ہوگا، جیسا کہ خیر الفتاوی ۲۵۷/۳، ۲۷۷/۲ پر

پر ایک سوال کے جواب میں مرقوم ہے۔ ”صرف انگوٹھاں گانے نکاح نہیں ہے۔“

۳۔ چونکہ کفاءت بیوی اور اس کے اولیاء دونوں کا حق ہے جیسا کہ در مختار ۳۱۷/۲ پر تحریر ہے، اس لئے اس طرح کی بے جو شادیوں پر عورت تفریق کا دعویٰ کر سکتی ہے۔

(۱) بدایۃ الجہد ۲/۲، ۱/۲، ۳۸۰/۲، فتاویٰ دارالعلوم دیوبند ۸/۲، ۲۵۷۔

(۲) شانی ۲/۲۷۶ طبع بیروت۔

۴۔ اگر لڑکی نے جبراہی کبھی ایجاد بیا قبول کر لیا تو یہ نکاح صحیح ہو گیا اور وٹی سے قبل طلاق دینے پر نصف مہر لازم ہو گا۔

اہل ظاہر کا بھی یہی مذہب ہے۔

لیکن اگر دخول ہو گیا تو پورا مہر لازم ہو گا اور قاضی کے ذریعہ فتح کرانا ہو گا، لیکن اگر صرف دستخط کر دیا یا نشان انگوٹھاں کا دیا تو عاجز کے نزدیک سرے سے یہ نکاح ہی نہ ہونا چاہئے جیسا کہ پہلے مذکور ہوا، اس لئے اس میں تفریق کی ضرورت نہیں۔

۵۔ وہ دلائل جو اور پر مذکور ہیں ان کی روشنی میں سمجھ میں آتا ہے کہ قاضی یا شرعی کو نسل پورے طور پر مطمئن ہونے کے بعد اس نکاح کو فتح کر سکتی ہے۔

نکاح میں لڑکی کی پسند کی رعایت

اسلامی اصول کی روشنی میں

مولانا سید اسرار الحق سبیلی
جامعۃ القرآن اکبر باغ، حیدر آباد

۱- نکاح میں عاقلہ بالغ لڑکی کی رضامندی کی اہمیت:

اسلام نے عاقل بالغ لڑکی کو شادی کے معاملہ میں اس کی پسند اور ناپسند کا اختیار دیا ہے اور اس کی اجازت اور اس کی رضامندی کو ضروری قرار دیا ہے، چنانچہ ارشاد نبوی ہے:

”الثیب أحق بنفسها من ولیها، والبکر تستاذن في نفسها وإذنها
صماتها“^(۱) (شادی شدہ عورت ولی کے مقابلہ میں اپنے آپ کی زیادہ ذمہ دار ہے، اور غیر شادی شدہ لڑکی سے اس کے نکاح کی بابت اجازت لی جائے اور اس کی اجازت اس کی خاموشی ہے)۔

لہذا اگر کنواری لڑکی بھی کسی لڑکے سے شادی کرنے سے انکار کر دے، تو زبردستی اس کا نکاح کرنا تاجائز ہو گا۔ ارشاد رسول اللہ ﷺ ہے:

”الیتیمة تستأمر في نفسها فإن صمتت فهو إذنها، وإن أبت فلا جواز“

(۱) صحیح مسلم، ۲۵۵ کتاب النکاح، باب استئذان الثیب بالنکاح فی النکاح بالنطق۔

عليها^(۱) (کنواری لڑکی سے اس کے نکاح کے بارے میں اس کی رائے معلوم کی جائے، اگر وہ خاموش رہے تو اس کی اجازت صحیحی جائے گی، اگر وہ انکار کر دے تو اس کی مرغی کے خلاف (نکاح) کرتا بھی جائز نہیں)۔

چنانچہ حدیث میں آتا ہے کہ ایک لڑکی کی شادی اس کے باپ نے اس کی ناپسندیدگی کے باوجود کردی تو نبی کریم ﷺ نے اس کو فیصلہ کرنے کا اختیار دیا:

”إِنْ جَارِيَةً بَكْرًا أَتَتِ النَّبِيَّ عَلَيْهِ الْفَضْلُوكَ فَذَكَرَتْ أَنَّ أَبَاهَا زَوْجَهَا وَهِيَ كَارِهَةٌ، فَخَيَّرَهَا النَّبِيُّ عَلَيْهِ الْفَضْلُوكَ (ایک کنواری لڑکی نبی ﷺ کے پاس آئی اور اس نے بتایا کہ اس کے باپ نے اس کی ناپسندیدگی کے باوجود اس کی شادی کر دی ہے تو نبی ﷺ نے اس کو اختیار دیا) ^(۲)۔

بلوغ المرام کے شارح علامہ محمد بن اسماعیل صنعاوی (م: ۱۱۸۲ھ) اس حدیث کے تحت لکھتے ہیں:

”وَهَذَا الْحَدِيثُ أَفَادَ مَا أَفَادَهُ، فَدَلَّ عَلَى تَحْرِيمِ إِجْبَارِ الْأَبِ لِابْنَتِهِ الْبَكْرِ عَلَى النَّكَاحِ وَغَيْرِهِ مِنَ الْأُولَيَاءِ بِالْأُولَى، وَإِلَى عَدَمِ جُوازِ إِجْبَارِ الْأَبِ ذَهَبَتِ الْهَادِيَةُ وَالْحَنْفِيَةُ“ ^(۳) (یہ حدیث باپ کے اپنی کنواری بیٹی کو نکاح پر مجبور کرنے کی حرمت کو بتاتی ہے، تو بدرجہ اولیٰ دوسرے اولیاء کے لئے یہ حرام ہو گا۔ ہادیۃ اور حنفیۃ کا مذہب باپ کے لئے ولایت اجبار کے ناجائز ہونے کا ہے)۔

نسائی کی حدیث میں اسی طرح کا ایک واقعہ منقول ہے:

”عَنْ عَائِشَةَ أَنَّ فَتَاهَ دَخَلَتْ عَلَيْهَا ، فَقَالَتْ: إِنَّ أَبِي زَوْجِنِي أَبْنَ أَخِيهِ

(۱) سنن ترمذی ۱۱۰، کتاب النکاح، باب ماجاء فی إکراه الیتیمة علی التزویج، نیز ابو داؤد ۱۱، نسائی ۲۸۵، ۲۸۶، باب البکر یزوجها أبوها و هي کارھہ۔

(۲) ابو داؤد ۲۸۶، باب فی البکر یزوجها أبوها ولا یستأمرها۔

(۳) سبل السلام ۲۳۷، ۳

ليرفع بي خسيسته و أنا كارهة، فقالت: اجلسى حتى يأتي النبي ﷺ ، فجاء رسول الله ﷺ فأخبرته، فأرسل إلى أبيها فدعاه، فجعل الأمر إليها، فقالت: يا رسول الله: قد أجزت ماصنعت أبي، ولكن أردت أن أعلم النساء أن ليس إلى الآباء من الأمر شيء؟^(١) (سیدہ عائشہؓ سے روایت ہے کہ ایک لڑکی ان کے پاس آئی، اس نے کہا کہ میرے باپ نے میری شادی اپنے بھتیجے سے کر دی، تاکہ میرے ذریعہ اس کی پستی کو دور کرے، جبکہ میں (یہ رشتہ) ناپسند کرتی ہوں، ام المؤمنین نے فرمایا: نبی ﷺ کے آنے تک یہاں بیٹھو، رسول اللہ ﷺ تشریف لے آئے، تو اس نے آپ ﷺ سے بتایا۔ آپ ﷺ نے کسی کو بھتیج کراس کے باپ کو بلایا، پھر لڑکی کو فصلہ کا اختیار دیا، لڑکی نے کہا: اے اللہ کے رسول: جو کچھ میرے ابا نے کیا، میں اسے برقرار رکھتی ہوں، لیکن میں عورتوں کو بتانا چاہتی تھی کہ پاپوں کو نکاح کے معاملہ میں کچھ اختیار نہیں ہے)۔

بخاری میں ایک دوسرا واقعہ شادی شدہ عورت کے بارے میں ہے:

”عن خنساء بنت خدام الأنصارية أن أباها زوجها وهي ثيب، فكرهت ذلك، فأتت رسول الله ﷺ فرد نكاحها“^(٢) (خنساء بنت خدام الأنصاري رضي الله عنها سے روایت ہے کہ ان کے والد نے ان کی شادی کر دی، جبکہ وہ شوہر دیدہ تھیں، ان کو یہ شادی ناپسند تھی، وہ رسول اللہ ﷺ کے پاس آئیں، آپ ﷺ نے ان کا نکاح رد کر دیا)۔

چنانچہ ان روایات سے استدلال کرتے ہوئے^(٣) حنفیہ نے بالغ لڑکی کا جبری نکاح کرانا ناجائز قرار دیا ہے:

(١) سنن الترمذی ۲/۶۳ کتاب النکاح باب البکر بزوجها ابوها وهي کارهة۔

(٢) بخاری ۲/۲۰، ۲۷ کتاب النکاح باب إذا زوج ابنته وهي کارهة فنكاحه مردود۔

(٣) فتح القدیر ۳/۲۵۲۔

”وَلَا يَجُوزُ لِلْوَلِي إِجْبَارُ الْبَكْرِ الْبَالِغَةَ عَلَى النِّكَاحِ“^(۱) (ولی کے لئے کنواری بالغ لڑکی کو نکاح پر مجبور کرنا جائز نہیں ہے)۔

علامہ حافظ ابن تیمیہؓ نے حنفیہ کے مذهب کو حدیث کی روشنی میں زیادہ صحیح قرار دیا ہے:

”وَإِذَا كَانَتْ بُكْرًا فَالْبَكْرُ يَجْبَرُهَا أَبُوهَا عَلَى النِّكَاحِ، وَإِنْ كَانَتْ بِالْغَةَ فِي مَذْهَبِ مَالِكٍ وَالشَّافِعِيِّ، وَأَحْمَدٌ فِي إِحْدَى الرِّوَايَتَيْنِ وَفِي الْأُخْرَى وَهِيَ مَذْهَبُ أَبِي حَنِيفَةَ وَغَيْرِهِ أَنَّ الْأَبَ لَا يَجْبَرُهَا إِذَا كَانَتْ بِالْغَةَ، وَهَذَا أَصْحَاحٌ مَادِلٌ عَلَيْهِ سَنَةُ رَسُولِ اللَّهِ ﷺ وَشَوَاهِدُ الْأَصْوَلِ“^(۲) (جب لڑکی کنواری ہو تو امام مالک، شافعی اور احمد کی ایک روایت کے مطابق اس کا باپ اس کو نکاح پر مجبور کر سکتا ہے، اگرچہ وہ بالغ ہو۔ امام احمد کی دوسری روایت اور یہی امام ابوحنیفہ وغیرہ کا مذهب ہے، یہ ہے کہ جب لڑکی بالغ ہو تو باپ اس پر جبر نہیں کرے گا۔ حدیث نبوی اور اصول کی روشنی میں یہ زیادہ صحیح قول ہے)۔

حافظ ابن تیمیہؓ دوسری جگہ ایک سوال کے جواب میں فرماتے ہیں:

”وَسْأَلَ رَحْمَةَ اللَّهِ تَعَالَى عَنْ بَنْتِ بَالِغٍ، وَقَدْ خَطَبَتْ لِقَرَابَةَ لَهَا فَأَبْتَأَتْ وَقَالَ أَهْلَهَا لِلْعَاقدِ: أَعْقَدْ وَأَبُوهَا حَاضِرٌ: فَهَلْ يَجُوزُ تَزْوِيجُهَا؟ فَأَجَابَ: أَمَا إِنْ كَانَ الزَّوْجُ لَيْسَ كَفُؤًا لَهَا فَلَا تَجْبَرُ عَلَى نِكَاحِهِ بِلَا رِيبٍ، وَأَمَا إِنْ كَانَ كَفُؤًا لِلْعُمَاءِ فِيهِ قَوْلَانٌ مَشْهُورٌ؛ لَكِنَّ الظَّهَرَ فِي الْكِتَابِ وَالسَّنَةِ وَالاعتْبَارِ أَنَّهَا لَا تَجْبَرُ؛ كَمَا قَالَ النَّبِيُّ ﷺ: “لَا تَنْكِحُ الْبَكْرَ حَتَّى يَسْتَأْذِنَهَا أَبُوهَا وَإِذْنَهَا صِمَاتِهَا” وَاللَّهُ أَعْلَمُ^(۳)۔

(ابن تیمیہؓ سے ایکی بالغ لڑکی کے بارے میں پوچھا گیا، جس کو اس کے کسی رشتہ دار

(۱) بداییح الفتح ۲۵۱/۳۔

(۲) مجموع فتاویٰ ابن تیمیہ ۳۰، ۲۹، ۳۲ مطبوعہ دارالرحمۃ قاہرہ۔

(۳) فتاویٰ ابن تیمیہ ۲۸، ۳۲۔

کی طرف سے پیغام دیا گیا ہو، وہ انکار کرتی ہو، اس کے گھر والے نکاح کرنے والے کہیں: اس سے عقد کرو، وہاں اس کا باپ حاضر ہو، تو کیا اس لڑکی کا نکاح کرانا جائز ہوگا؟ انہوں نے جواب دیا: اگر شوہر لڑکی کا کفونہیں ہے، تو بلاشبہ اس کو نکاح کرنے پر مجبور نہیں کیا جائے گا، اور اگر شوہر کفو ہے، تو اس بارے میں علماء کے دو اقوال مشہور ہیں، لیکن قرآن، حدیث اور قیاس کی روشنی میں زیادہ واضح بات یہ ہے کہ اس کو مجبور نہیں کیا جائے گا، جیسا کہ نبی ﷺ نے فرمایا: غیر شادی شدہ لڑکی کا نکاح نہ کیا جائے، یہاں تک کہ اس کا باپ اس سے اجازت لے لے اور اس کی اجازت اس کی خاموشی ہے)۔

شیخ الاسلام حافظ ابن تیمیہ اس کی وجہ بتاتے ہوئے لکھتے ہیں:

”وَأَمَا تُزُوِّجُهَا مَعَ كِرَاهِتِهَا لِلنِّكَاحِ: فَهَذَا مُخَالِفٌ لِلأَصْوَلِ وَالْعُقُولِ، وَاللَّهُ لَمْ يسُوغْ لَوْلَيْهَا أَنْ يَكْرِهَهَا عَلَى بَيْعٍ أَوْ إِجَارَةٍ إِلَّا بِإِذْنِهَا، وَلَا عَلَى طَعَامٍ أَوْ شَرَابٍ أَوْ لِبَاسٍ لَا تَرِيدُهُ، فَكَيْفَ يَكْرِهُهَا عَلَى مُبَاضِعَةٍ وَمُعاشرَةٍ مِنْ تَكْرِهٖ مُبَاضِعَتَهُ وَمُعاشرَةَ مِنْ تَكْرِهٖ مُعاشرَتَهُ؟ وَاللَّهُ قَدْ جَعَلَ بَيْنَ الزَّوْجِينَ مُودَةً وَرَحْمَةً، فَإِذَا كَانَ لَا يَحْصُلُ إِلَّا مَعَ بَغْضِهَا لَهُ، وَنَفْرَاهَا عَنْهُ، فَأَيْ مُودَةٍ وَرَحْمَةٍ فِي ذَلِكَ؟“^(۱)

(لڑکی کی ناپسندیدگی کے باوجود اس کا نکاح کرانا اصول شریعت اور عقل کے خلاف ہے۔ اللہ تعالیٰ نے دلی کے لئے گنجائش نہیں رکھی ہے کہ اس کو خرید و فروخت یا کرایہ کے معاملہ میں مجبور کرے اور نہ ہی کھانے پینے یا لباس کے معاملہ میں اس کو مجبوراً لیکی چیز پر کرے جس کو وہ نہ چاہتی ہو، تو کیسے اس کو ایسے شخص کے ساتھ رہنے اور زندگی گزارنے پر مجبور کر سکتا ہے، جس کو وہ ناپسند کرتی ہو؟ اللہ تعالیٰ نے میاں بیوی کے درمیان محبت اور رحم دلی رکھی ہے۔ جب لڑکی کی

(۱) فتاویٰ ابن تیمیہ ۲۵/۳۲۔

طرف سے نفرت اور غصہ کے ساتھ یہ رشتہ طے پائے تو کون سی محبت اور رحم دلی پیدا ہوگی؟)۔

ان توضیحات سے معلوم ہوتا ہے کہ امام ابن تیمیہ کا مذہب بھی حنفیہ کے مطابق ہے، لہذا کتاب و سنت اور قیاس کی روشنی میں یہ بات واضح ہو گئی کہ عاقل بالغ لڑکی کو اس کی مرضی کے خلاف نکاح کے لئے مجبور کرنا، اس پر دباؤ ڈالنا اور نکاح نہ کرنے پر اس کو دھمکیاں دینا جائز نہیں ہے اور اس طرح ذرا دھمکا کر لڑکی سے ہاں کھلوایتیں اس کی رضامندی نہیں کھلانے گی، کیونکہ حدیث میں ”کارہہ“ کا لفظ آیا ہے کہ وہ لڑکی اپنی پچازاد بھائی سے نکاح کرنا پسند نہیں کرتی تھی، اس لئے رسول اللہ ﷺ نے اس کو اختیار دیا، تو جو چیز دل سے پسند نہ ہو اس پر رضامندی کیسے ہو سکتی ہے؟۔

۲- نکاح کے لئے زبردستی راضی کرنا:

حنفیہ کے نزدیک اصول یہ ہے کہ وہ شرعی معاملات جو کامل ہونے کے بعد فتح کا احتال نہیں رکھتے ہیں، وہ اکراه کے باوجود جائز ہوتے ہیں، جیسے نکاح، طلاق، رجعت، ایلاء اور قسم (۱)، چنانچہ فقہاء لکھتے ہیں:

”وَالْمَرْأَةُ إِذَا أَكْرَهْتُمُ الْنِّكَاحَ فَفَعْلَتْ صَحَّ النِّكَاحَ“^(۲) (عورت پر جب نکاح کے لئے زبردستی کی جائے اور وہ نکاح کر لے تو نکاح درست ہے)۔

حنفیہ کا استدلال اس سلسلہ میں قرآن کی مطلق آیات سے ہے، جن میں اکراه وغیرہ کی کوئی قید اور تخصیص نہیں کی گئی ہے:

”وَإِن كُحْوا الْأَيَامِ مِنْكُمْ“^(۳) (اپنے میں سے بے نکاحوں کا نکاح کراؤ)۔

(۱) بداع الحثاب ۶/۱۹۳۔

(۲) الفتاوی الہندیہ ۵/۵۳ طبع دیوبند۔

(۳) سورہ نور ۲۲۔

”فطلقوهن لعدتهن“^(۱) (ان کو پا کی کی حالت میں طلاق دو)۔

نیز حفیہ کا استدلال ان احادیث سے بھی ہے:

”ثلاث جد هن جد و هزلهن جد: النکاح والطلاق والرجعة“^(۲) (تین چیزیں ایسی ہیں جن کی سنجیدگی بھی سنجیدگی ہے اور ان کا مذاق بھی سنجیدگی کے درجہ میں ہے: نکاح، طلاق اور رجعت)۔

اکراہ میں ہرل (مذاق) کا معنی پایا جاتا ہے، کیونکہ اس میں واقعی قصد نہیں ہوتا^(۳)۔ اسی طرح مصنف عبد الرزاق میں سیدنا حذیفہ بن یمانؓ سے مردی ہے کہ جب ان کو مشرکوں نے پکڑ لیا اور ان سے زبردست قسم کھلائی کہ وہ مشرکوں کے خلاف رسول اللہ ﷺ کی مدد نہیں کریں گے تو انہوں نے قسم کھالی۔ انہوں نے رسول اللہ ﷺ سے بتایا تو آپ ﷺ نے فرمایا: ان کا عہد یعنی قسم پوری کرو: ”أوف لهم بعدهم“^(۴)۔

اس لئے یہ کہا جاسکتا ہے کہ اکراہ کی صورت میں کہ لڑکی دباؤ میں آ کر ”ہاں“ کر دے تو نکاح منعقد ہو جائے گا، لیکن لڑکی کو قاضی کے پاس جا کر نکاح فتح کرانے کا اختیار ہو گا، جیسا کہ رسول اللہ ﷺ نے ایک کنواری لڑکی کو اختیار دیا تھا:

”إِنَّ أَبَاهَا زَوْجَهَا وَهِيَ كَارِهَةٌ فَخَيِّرُهَا النَّبِيُّ مُحَمَّدٌ“^(۵)۔

اور نسائی کی روایت میں ہے کہ رسول اکرم ﷺ نے اس لڑکی کو اختیار دیا، لیکن اس نے اس نکاح کو باقی رکھا:

(۱) سورہ طلاق را۔

(۲) سبل السلام ۳/۲۳۵۔

(۳) الفقہ الاسلامی وادیۃ ۵/۳۰۳ طبع المکتبۃ المحتانیہ پاکستان۔

(۴) مصنف عبد الرزاق بحوالہ نصب المایہ ۳/۲۲۲۔

(۵) ابو داؤد ۳/۲۸۶۔

”فجعل الأمر إليها، فقالت: يا رسول الله! قد أجزت ما صنع أبي“^(۱) -

اس سے یہ واضح ہوتا ہے کہ ناپسندیدگی اور اکراہ کی حالت میں نکاح منعقد ہو جاتا ہے، البتہ قاضی کے پاس اس نکاح کو فتح کرایا جاسکتا ہے، علامہ سندھی نسائی کی اس حدیث کے تحت لکھتے ہیں:

”فجعل الأمر إليها“^(۲) یفید أن النكاح منعقد إلا أن نفاذه إلى أمرها، (نکاح کے معاملہ میں اس کو اختیار دیا)، اس جملہ سے معلوم ہوتا ہے کہ نکاح منعقد ہو جاتا ہے، مگر اس کا نفاذ عورت کی صواب دید پر ہے۔

۳- عدم کفاءت کا دعویٰ:

برطانیہ یا کسی مغربی ملک کی شہریت رکھنے والی لڑکی کا نکاح اس کے سر پرست زبردستی اپنے خاندان کے ہندوستانی یا پاکستانی لڑکے سے کرادیں، تو لڑکی کو اس بنا پر تفریق کا حق حاصل نہیں ہونا چاہئے کہ یہ نکاح اس کے کفوئیں نہیں ہوا ہے، بلکہ یہ نکاح تو لڑکی کے کفوئیں ہی شمار ہوگا کہ لڑکی کا نکاح اس کے آبائی وطن سے تعلق رکھنے والے اور اس کے خاندان کے لڑکے سے ہوا ہے۔ کسی انسان کے اپنے وطن کو خیر باد کہہ کر دوسرے ملک جانے سے اس کی قومیت اور نسل بدل نہیں جاتی۔ دوسرے یہ کہ فقہاء نے کفاءت کا اعتبار نسب، حریت، اسلام، دیانت، مال اور پیشہ میں کیا ہے^(۳)، کسی بھی فقیہ نے کفاءت میں شہریت کا اعتبار نہیں کیا ہے، بلکہ علامہ حسکفی نے اس کے معتبر نہ ہونے کی صراحت کی ہے:

”والقروي كفء للمدنى، فلا عبرة بالبلد، كمالاً عبرة بالجمال“^(۴) -

(۱) نسائی ۲۶۲.

(۲) حاشیۃ الامام السندی علی النسائی ۸۷/۶ طبع الدار المصریۃ للبنانیۃ قاہرہ۔

(۳) کنز الدقائق مع البحر ۱۳۰/۳.

(۴) الدر المختار ۲۱۹/۳.

(دیہاتی شہری کا کفوہ ہے، لہذا شہریت کا کوئی اعتبار نہیں، جیسا کہ خوبصورتی کا کوئی اعتبار نہیں ہے)۔

۳- زبردستی نکاح کے بعد کی دو حالتیں:

اس طرح کے جبری نکاح کے بعد زوجین کے درمیان ازدواجی تعلقات قائم ہو گئے ہوں، یا قائم نہ ہوئے ہوں گے، دونوں صورتوں میں عورت کو نکاح کا حق حاصل ہو گا، البتہ اگر ازدواجی تعلق قائم نہ ہوا ہو، تو مقررہ مہر کا آدھا واجب ہو گا، جیسا کہ قرآن میں ہے:

”وَإِنْ طَلَقْتُمُوهُنَّ مِنْ قَبْلِ أَنْ تَمْسُوْهُنَّ ، وَقَدْ فَرَضْتُمْ لَهُنَّ فِرِيْضَةً فَنَصَفُّ مَا فَرَضْتُمْ“^(۱)

(اگر تم عورتوں کو ان کے پاس جانے سے پہلے طلاق دے دو، اور ان کے لئے مہر مقرر کر چکے تھے، تو (ایسی صورت میں) مقرر کئے ہوئے مہر کا آدھا حصہ دینا وری ہے)۔ اور اگر ازدواجی تعلق قائم ہونے کے بعد تفہیق ہو، تو مکمل مہر دینا ہو گا، چنانچہ ابو داؤد کی روایت میں ہے:

”عَنْ بَصْرَةَ قَالَ: تَزَوَّجَتْ اُنْهَرَأَةٌ بَكْرًا فِي سُترَهَا، فَدَخَلَتْ عَلَيْهَا، فَإِذَا هِيَ حَبْلِيَ، فَقَالَ النَّبِيُّ ﷺ: لَهَا الصَّدَاقُ بِمَا اسْتَحْلَلتْ مِنْ فِرْجِهَا..... وَفَرْقَ بَيْنَهُمَا“^(۲)

(بصرہ کہتے ہیں کہ میں نے ایک غیر شادی شدہ عورت سے شادی کی، میں اس کے پاس آیا، وہ حاملہ نظر آئی، تو نبی ﷺ نے فرمایا: ازدواجی تعلق قائم کرنے کی بنا پر عورت کے لئے مہر ہے،..... اور ان دونوں کے درمیان علاحدگی کر ا دی)۔

(۱) سورہ بقرہ: ۲۲۷۔

(۲) ابو داؤد اور ۲۹۰ باب المرأة يتزوج المرأة فيجد لها حبلی۔

۵- تفریق کا حق:

قاضی یا شرعی کو نسل کے پاس جبری نکاح کا کوئی مقدمہ آئے، فریقین کے بیانات کو سننے کے بعد وہ محسوس کریں کہ لڑکی کو جبراً کراہ کے ذریعہ نکاح پر مجبور کیا گیا تھا، لڑکی اس نکاح پر راضی نہیں تھی اور اب بھی اس شوہر کے ساتھ رہنے پر راضی نہیں ہے، تو قاضی یا شرعی کو نسل اس نکاح کو فتح کر سکتے ہیں، چنانچہ اس سے پہلے ابو اواد اور نسائی کی حدیث ذکر کردی گئی ہے:

”إِنْ جَارِيَةً بَكْرًا أَتَتِ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ، فَذَكَرَتْ أَنَّ أَبَاهَا زَوْجَهَا وَهِيَ كَارِهَةٌ فَخَيَرَهَا النَّبِيُّ صَلَّى اللَّهُ عَلَيْهِ وَاٰلِهٖ وَسَلَّمَ“^(۱)

(ایک کنواری لڑکی نبی ﷺ کے پاس آئی اور اس نے بتایا کہ اس کے باپ نے اس کی ناپسندیدگی کے باوجود اس کا نکاح کرادیا ہے، تو نبی ﷺ نے اس لڑکی کو اختیار دیا)۔ اور دارقطنی و نیہنی کی روایت میں ہے:

”إِنْ رَجُلًا زَوْجَ ابْنَتِهِ وَهِيَ بَكْرٌ مِنْ غَيْرِ أَمْرِهِ فَأَتَتِ النَّبِيَّ صَلَّى اللَّهُ عَلَيْهِ وَاٰلِهٖ وَسَلَّمَ فَرَقَ بَيْنَهُمَا“^(۲)

(ایک شخص نے اپنی کنواری بیٹی کی شادی اس سے اجازت لئے بغیر کرادی، وہ نبی ﷺ کے پاس آئی، تو آپ ﷺ نے زوجین کے درمیان علاحدگی کرادی)۔ لہذا سب سے بہتر راستہ یہی ہے کہ جبراً کا نکاح کو منعقد مان کر عورت کو قاضی کے پاس تفریق کا حق دیا جائے۔

خلاصہ بحث:

۱- عاقل، بالغ لڑکی کا نکاح اس کی مرضی کے خلاف کرنا شریعت کی رو سے ناجائز ہے،

(۱) ابو اواد ر ۲۸۶۔

(۲) سنن الدارقطنی ۳، ۲۳۳، سنن نیہنی ۷، ۱۱۷۔

لڑکی کوڈ را دھمکا کر اور اس پر دباؤ ڈال کر اس کو نکاح کے لئے تیار کر لیتا اور ”ہاں“ کہلوالیتا اس کی رضامندی نہیں سمجھی جائے گی۔

۲- حفیہ کے نزدیک جبر و اکراہ کی بنا پر ہی سبھی اگر لڑکی نے نکاح کی اجازت دے دی تو یہ نکاح منعقد ہو جائے گا، البتہ اس کو فتح نکاح کا اختیار ہو گا۔

۳- برطانوی شہریت یافتہ لڑکی کا نکاح اگر اس کے رشتہ داری میں ہندوستانی یا پاکستانی لڑکے سے کر دیا جائے اور دونوں ایک جگہ رہ رہے ہیں، تو لڑکی کو محض اس بنا پر تفریق کا حق نہیں ہو گا کہ اس کا شوہر برطانیہ کا شہریت یافتہ نہیں ہے اور اس کی تعلیم و تربیت برطانیہ کے ماحول میں نہیں ہوئی ہے۔

۴- جبری نکاح کے بعد چاہے ازدواجی تعلق قائم ہو جائے، یا تعلق قائم نہ ہو، دونوں صورتوں میں تفریق کا حق حاصل ہو گا، البتہ ازدواجی تعلق قائم ہونے کے بعد تفریق ہو تو مکمل مہر واجب ہو گا اور ازدواجی تعلق سے پہلے تفریق کی صورت میں آدھا مہر واجب ہو گا۔

۵- قاضی یا شرعی کوسل کے نزدیک جب اس بات کی تصدیق ہو جائے کہ لڑکی کو اس کی رضامندی کے بغیر جبر و اکراہ کے ذریعہ نکاح پر مجبور کیا گیا ہے، لڑکی کو وہ نکاح پسند نہیں، اور وہ اپنے شوہر کے ساتھ رہنا پسند نہیں کرتی ہے، تو قاضی یا شرعی کوسل اس نکاح کو فتح کر سکتے ہیں۔

جبری شادی

ڈاکٹر عبداللہ جولم
عمر آباد، تامل ناڈو

ولی کے لئے جائز نہیں ہے کہ عاقلہ بالغہ کی شادی اس کی رضا اور اجازت کے بغیر کر دے، اگر اس نے ایسا کیا تو لڑکی کو اختیار ہو گا کہ چاہے تو نکاح قبول کرے یا فتح کروالے، اس کی دلیل مندرجہ ذیل احادیث ہیں:

”عن أبي هريرة قال قال رسول الله ﷺ: لا تنكح الأيم حتى تستأمر ولا تنكح البكر حتى تستأذن، قالوا: يا رسول الله وكيف إذنها؟ قال: أن تسكت“^(۱) (حضرت ابو ہریرہؓ سے روایت ہے کہ رسول اللہ ﷺ نے فرمایا: شوہر دیدہ عورت کا نکاح اس کے مشورہ کے بغیر نہ کیا جائے اور کنواری لڑکی کا نکاح اس کی اجازت کے بغیر نہ کیا جائے۔ صحابہ نے عرض کیا: یا رسول اللہ اس کی اجازت کیسے معلوم ہوگی؟ آپ ﷺ نے فرمایا: اس کی خاموشی اس کی اجازت ہے)۔

”عن خنساء بنت خدام أَنْ أَبَاهَا زَوْجُهَا وَهِيَ ثَيْبٌ فَكَرِهَتْ ذَلِكَ، فَأَتَتْ رَسُولَ اللَّهِ ﷺ فَرَدَ نِكَاحَهَا“^(۲) -

(۱) بخاری و مسلم۔

(۲) اس حدیث کی روایت مسلم کو چھوڑ کر محمد بن میمین کی ایک جماعت نے کی ہے۔

(حضرت خسرو بنت خدامؓ سے روایت ہے کہ ان کے والد نے ان کی شادی کر دی تھی اور وہ شیبہ تھیں، تو انہیں یہ شادی ناپسند تھی، چنانچہ وہ رسول اللہ ﷺ کے پاس آئیں تو آپ ﷺ نے ان کا نکاح رد کر دیا)۔

”عن ابن عباس قال: إن جارية بكرًا أتت رسول الله ﷺ فذكرت أن أباها زوجها وهي كارهة فخيرها النبي ﷺ“^(۱)

(حضرت ابن عباسؓ سے روایت ہے کہ ایک کنواری لڑکی رسول اللہ ﷺ کے پاس آئی اور اس نے بتایا کہ اس کے باپ نے اس کی شادی کر دی ہے اور وہ اس کو ناپسند ہے تو آپ ﷺ اس کو اختیار دیا)۔

إِكْرَاهُ كَيْ صُورَتْ مِنْ إِلَّا كَيْ كَهْنَةْ يَا دَسْخَطْ كَرْنَے سَرْضَامَنْدَى ظَاهِرَنْمِينْ هُوتَى۔
۲۰۔ لڑکی کو نکاح فتح کرنے کا اختیار حاصل ہے۔

۳۔ اگر لڑکی ابتداءً نکاح سے راضی رہی ہو اور بعد میں معاشرتی فرق کی وجہ سے جدا ای چاہے تو اسے خلع لینا پڑے گا، نکاح فتح نہیں کیا جائے گا، کیونکہ نکاح کی صحبت کے لئے اس قسم کی کفاءت کی کوئی شرط نہیں ہے۔

۴۔ اگر زن و شوئی تعلقات قائم ہو چکے ہوں تو اس بات کی چھان بین اچھی طرح کرنی ہو گی کہ ابتداءً نکاح میں لڑکی راضی تھی یا نہیں، کیونکہ لڑکی کا اپنے آپ کو شوہر کے حوالے کرنا فی الغالب اس کی رضا کی دلیل ہے، اور یہ بھی ہو سکتا ہے کہ اپنے آپ کو مجبور پا کر حوالہ کرنے کے لئے تیار ہوئی ہو، تو پھر یہ دیکھنا ہو گا کہ ہندوستان و پاکستان سے باہر جانے کے بعد ان کے درمیان زن و شوئی تعلقات قائم ہوئے یا نہیں، اگر قائم ہوئے ہوں تو نکاح فتح کرنے کا اختیار نہ ہو گا، حضرت بربرؓ کے آزاد ہونے کے بعد آپ ﷺ نے ان سے فرمایا:

(۱) اس کی روایت ابن ماجہ کو چھوڑ کر حدیث کے پانچوں ائمہ نے کی ہے۔

”وَإِنْ قَرْبَكُ فِلَاحٌ جَارِ لَكَ“^(۱)

(اگر وہ (یعنی تمہارے شوہر) تم سے جماع کر جکے ہیں تو تمہیں اختیار نہیں ہے)۔

۵۔ اگر قاضی یا شرعی کو نسل کے سامنے اس بات کا ثبوت مل جاتا ہے کہ لڑکی کو جبراً کراہ کے ذریعہ نکاح پر مجبور کیا تھا اور لڑکی کسی طرح نکاح منظور کرنے کے لئے تیار نہیں تھی اور نہ ہے تو قاضی یا شرعی کو اس کے مطالبہ پر نکاح فتح کرنے کا اختیار ہو گا، کیونکہ یہی مسلمانوں کے لئے حکومت کے قائم مقام ہیں۔

(۱) ایوراؤڈ۔

جبری شادی

ڈاکٹر عبدالعزیزم اصلاحی
مسلم یونیورسٹی علی گڑھ

یہ بڑے افسوس کا مقام ہے کہ اسلام جس نے عورتوں کا الگ وجود تسلیم کیا اور ان کو طرح طرح کے حقوق دیئے ہم اپنے عمل سے اس کی گھناوائی تصویر پیش کریں۔ اور اغیار کو اس پر ہنسنے کا موقع فراہم کریں، مغرب کے عیش کدہ میں زندگی گذارنے اور اس کے آزادانہ ماحول میں بچوں کو اسی طرح نشوونما ہونے دینے کے بعد صرف شادی کی حد تک یہ زور زبردستی کسی طرح اسلامی روح سے ہم آہنگ نہیں ہے۔ جس کو ہو ایمان و دل عزیز اس کی گلی میں جائے کیوں؟ یہ مرحلہ تو آنا ہی تھا۔ ایسے لوگوں کو پہلے ہی سوچ کر یا تو اس مغربی ماحول کو خیر باد کہہ کر واپس آ جانا چاہئے تھا اور نہیں آئے تو اس کے کڑوے کیلئے بچلوں کو کھانا پڑے گا۔ اس کی اصلاح کے لئے مشرق میں رشتے کرنے سے جو نتائج ہو سکتے ہیں ان کی سوانح میں پوری طرح عکاسی کر دی گئی ہے۔ یہ رشتے مذہبی، علمی و تہذیبی اعتبار سے بالکل غیر کفوئیں ہوں گے، خواہ حسب و نسب کے اعتبار سے ایک ہوں جن کی اس ماحول میں پروردہ نسل کے لئے کوئی اہمیت نہیں ہے۔ شادی کے سلسلہ میں اس طرح کی زور زبردستی اور مکروہ فریب مغرب میں پروردہ اولاد کو مذہب سے اور دور کر دے گی اور اسلام کی الگ جگ ہنسائی ہوگی۔ ایسے خاندانوں کے لئے بہتر ہے کہ

اسی ماحول میں رہنے والے مسلمانوں کے درمیان رشتے تلاش کریں۔ اس مختصر تمہید کے بعد دیئے گئے سوالات کے جوابات پیش خدمت ہیں:

- ۱- بے شک اسلام میں عاقلہ بالغہ لڑکی کی رضامندی کو شریعت نے ضروری قرار دیا ہے اور نہ کوہ ظالمانہ حرثے رضامندی کے منافی ہیں، اس لئے شاید نکاح کا انعقاد ہی نہ ہو۔
- ۲- دھوکہ، مارپیٹ اور پاسپورٹ کو صائع کر دینے جیسی دھمکی کے ذریعہ شادی کے لئے عاقلہ وبالغہ لڑکی سے جبرا کراہ کے ساتھ ہاں کرالیا جائے یا استخراج کر لئے جائیں تو یہ اس کی حقیقی رضا یا اذن ہرگز تسلیم نہیں ہوگا۔ اس طرح کی چیز کا تصور افریقہ کے کسی جنگلی قبیلہ میں بھلے ہی کیا جائے اسلام میں اس کا کوئی تصور نہیں ہے۔
- ۳- تہذیبی و تمدنی اور علمی و مذہبی فرق کی بنیاد پر لڑکی کا یہ دعویٰ حق بجا نہ ہوگا کہ اس کی شادی جس سے کی جا رہی ہے وہ اس کا کفوئیں ہے اور اس بنا پر اس کو حق تفریق حاصل ہے۔
- ۴- اس طرح کے جبرا نکاح کے بعد دونوں کے درمیان تعلقات زن و شوئی قائم ہوتے ہیں تو اسے اقرار نکاح پر دلیل مانا جائے گا ورنہ نہیں (جس طرح ایک طلاق کے بعد اس طرح کا فعل رجوع کے مترادف ہوتا ہے اور ایسا نہ ہو تو جدائی ہو جاتی ہے)۔
- ۵- قاضی یا شرعی کو نسل کو فریقین کے بیانات کے بعد اس بات کا یقین ہو جائے کہ لڑکی کو جبرا کراہ کے ذریعہ نکاح پر مجبور کیا گیا تھا حالانکہ وہ کسی طرح راضی نہیں تھی تو قاضی یا شرعی کو نسل اس نکاح کو فتح کر سکتے ہیں۔

نکاح میں اولیاء کے اختیارات

مفتی احمد نادر القاکی

اسلام کے معاشرتی اور ازدواجی نظام میں اولیاء کو بڑی قدر کی نگاہ سے دیکھا گیا ہے، اور شریعت کی طرف سے بہت سی معاشی، انتظامی، تربیتی اور اخلاقی ذمہ داریاں ان پر ڈالی گئی ہیں، اور اسے ہر ممکن نجحانے اور برتنے کا تقاضا کیا گیا ہے، اور ذمہ داریاں خواہ آداب و اخلاق، تعلیم و تربیت اور حسن معاشرت سے متعلق ہوں یا نان و نفقة اور شادی بیاہ سے، ان میں کسی بھی قسم کی کوتاہی اور کمی پر سخت گرفت کی ہے، چنانچہ ارشاد نبوی ہے:

”کلکم راع و کلکم مسئول عن رعیته“ (۱) (کہ تم میں کا ہر شخص نگہبان ہے، اور ہر ایک سے اس کی رعیت (ماتحتوں) کے بارے میں باز پرس ہوگی)۔

اسی طرح جب بچے جوان اور بالغ ہو جائیں تو ان کی وقت پر شادی بیاہ کر دینے کا بھی شریعت نے مطالبہ کیا ہے، چنانچہ قرآن کریم میں اللہ تعالیٰ کا ارشاد ہے:

”وأنكحوا الأيمانى منكم والصالحين من عبادكم و إمائكم إن يكونوا فقراء يغفهم الله من فضله“ (۲) (اور نکاح کر دو بے نکاح لوگوں کا اپنے میں کے (اور ان غلام اور باندیوں کا جو نیک اور صالح ہوں) اگر وہ غریب اور مفلس ہوں گے تو اللہ تعالیٰ اپنے فضل سے انہیں غنی اور مالدار کر دے گا)۔

(۱) اخر جا شیخان فی کتاب الامارہ، المذکور والمرجان ص ۸۷۔

(۲) سورہ نور: ۳۲۔

اسی طرح جناب رسول اللہ ﷺ کا ارشاد ہے:

”من ولد له ولد فليحسن اسمه وادبه، فإذا بلغ فليزوجه، فإن بلغ ولم يزوجه، فأصاب إثماً فإما إثمها على أبيه، وفي رواية: عن رسول الله ﷺ قال: في التوراة مكتوب من بلغت ابنته الثنتي عشرة سنة ولم يزوجها فأصابت إثماً فإثم ذلك عليه“^(۱) (جس شخص کے گھر بچہ پیدا ہوئے چاہئے کہ اس کا اچھا سانام رکھے اور اسے عمدہ اخلاق و آداب سکھائے اور جب وہ بالغ ہو جائے تو اس کی شادی کرائے، بالغ ہونے کے بعد اس نے اس کی شادی نہیں کرائی اور اس سے کوئی گناہ سرزد ہو گیا تو اس گناہ کا وباں اس کے باپ پر ہوگا۔ اور دوسری روایت میں جناب رسول اللہ ﷺ نے فرمایا کہ توریت میں یہ موجود ہے کہ جس شخص کی لڑکی بارہ سال کی ہو گئی اور اس نے اس کی شادی نہیں کرائی اور اس لڑکی سے کوئی گناہ سرزد ہو گیا تو اس گناہ کا وباں اس شخص پر ہوگا)۔

یہی نہیں بلکہ معاشرے کو پاک و صاف رکھنے اور بن بیا ہی عورتوں کے رشتہ ملنے کے بعد فوراً ان کا نکاح کر دینے کی جناب رسول اللہ ﷺ نے اولیاء کو تاکید فرمائی، چنانچہ ایک روایت میں ہے:

”ثلاث لا تؤخرها: الصلاة إذا آتت، والجنازة إذا حضرت، والأيمم إذا وجدت لها كفواً“^(۲)۔

(تمیں چیز میں تاخیر نہیں کرنی چاہئے، نماز جب اس کا وقت آ جائے، جنازہ جب حاضر ہو جائے، اور جب بے شادی شدہ لڑکے یا لڑکی کا رشتہ مل جائے)۔

اولیاء کی رضا مندی اور عاقله بالغہ سے اجازت:

لڑکے اور لڑکی کے نکاح اور شادی بیاہ میں والدین اور اولیاء کا کردار (بالخصوص جب

(۱) رواہ مسلم فی شب الإيمان، نیز ویکھیے: المشکاة ۲۷۱، ۲۷۲۔

(۲) رواہ الترمذی و قال: إسناده غريب۔

بالغ ہوں) ایک دینی فریضہ اور شرعی حق کی حیثیت رکھتا ہے، اسے ہر ممکن ادا کرنا ہے۔ شریعت کے مقاصد، بندے کے عمومی مصالح اور سماجی زندگی کا گہرا ای سے مطالعہ کرنے سے معلوم ہوتا ہے کہ نکاح میں اولیاء کی رضامندی اگر وہ حد انتہا میں ہو اور کسی خاص جگہ نکاح کی کسی مصلحت کی وجہ سے اجازت نہ دینے کی صورت میں ان کے شریعت کے دیے ہوئے حقوق ضائع نہ ہو رہے ہوں، تو یہ یقیناً شرعاً مطلوب ہے اور وہ روایات جن میں اولیاء کی اجازت کو ضروری اور ان کی مرضی کے بغیر کئے ہوئے نکاح کو مردود و باطل گردانا گیا ہے، ان کا منشاء دراصل یہی ہے کہ اگر بچے اپنی مرضی سے اولیاء اور ذمہ دار کی اجازت کے بغیر اپنی شادی کر لیں گے تو سماجی حیثیت سے ان کی غیرت اور جذبات کو ٹھیس پہنچے گی جو یقیناً شریعت کی نگاہ میں والدین اور اولیاء کی ناقدری اور ادب و احترام سے دور کی بات ہے، نیز اس لئے بھی کہ اولیاء کی اجازت پر نکاح کو موقوف کر کے دراصل لڑکے اور لڑکی کی شخصی عزت اور سماج میں اس کے وقار و احترام کو برقرار رکھنا ہے، تاکہ لوگ اسے برا اور معیوب نہ سمجھیں، اسی لئے روایات میں اولیاء کی اجازت و رضامندی کے بغیر کئے گئے نکاح کو معیوب سمجھا گیا ہے، اور بعض روایات میں تو اسے زنا تک کہہ دیا گیا ہے، اس باب کی چند وہ روایات ذیل میں درج کی جاتی ہیں جن سے ولی کی اجازت کے بغیر کئے گئے نکاح کے عدم انعقاد کا پتہ چلتا ہے:

”عن عائشة رضى الله تعالى عنها أن رسول الله ﷺ قال: أيمما امرأة نكحت بغیر إذن ولیها فنكاحها باطل، فنكاحها باطل، فنكاحها باطل، فإن دخل بها، فلها المهر بما استحل من فرجها فإن استجرروا فالسلطان ولی من لا ولی له“ (۱)۔

(حضرت عائشہؓ فرماتی ہیں کہ رسول اللہ ﷺ نے فرمایا: جس عورت نے اپنا نکاح

(۱) رواہ احمد و اتر ندی وابوداؤ وابن ماجہ۔ والدارمی مشکاة ۲۰۷-۱۷، طبع مکتبہ تھانوی سہار پور۔

اپنے ولی کی اجازت کے بغیر کیا اس کا نکاح باطل ہے، اس کا نکاح باطل ہے، اور اگر اس کے شوہرنے دخول کر لیا تو اس عورت کا مہر اس کو اپنے لئے حلال سمجھنے کی وجہ سے اس پر واجب ہو گا، اور اگر اولیاء آپس میں اختلاف کر لیں تو سلطان اس کا ولی ہے، جس کا کوئی ولی نہیں)۔

ایسا طرح حضرت ابن عباسؓ کی روایت میں ہے:

”أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: الْبَغَايَا الْلَا تَنْكِحُنَ أَنفُسَهُنَ بِغَيْرِ بَيْنَةٍ“ (۱)۔
(جواب رسول اللہ ﷺ نے فرمایا کہ وہ عورت زانیہ اور فاحشہ ہے جس نے اپنا نکاح بغیر ثبوت کے کر لیا (اس کی سند حضرت ابن عباسؓ پر موقوف ہے))۔

حضرت جابرؓ کی روایت میں ہے:

”أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: أَيْمًا عَبْدَ تَزَوْجَ بِغَيْرِ إِذْنِ سَيِّدِهِ فَهُوَ عَاهِرٌ“ (۲)۔
(جواب رسول اللہ ﷺ نے فرمایا: جس غلام نے اپنے آقا کی اجازت کے بغیر، پن شادی کر لی وہ زانی ہے)۔

اور حضرت ابو ہریرہؓ کی روایت میں ہے:

”قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا تَزَوْجِ الْمَرْأَةُ نَفْسَهَا فَإِنَّ الزَّانِيَةَ الَّتِي تَزَوْجُ نَفْسَهَا“ (۳)۔

(رسول اللہ ﷺ نے فرمایا کہ کوئی عورت خود سے شادی نہ کرے، کیونکہ وہ عورت زانیہ ہے جو خود سے اپنی شادی کر لے (اولیاء کی اجازت کے بغیر))۔
مذکورہ بالا روایات سے یہ معلوم ہوتا ہے کہ لڑکیاں، خواہ بالغ ہوں، یا نابالغ ان کا نکاح اولیاء کی اجازت اور مرضی کے بغیر درست نہیں۔

(۱) والصحیح أنه موقوف على ابن عباس، رواه الترمذی، مشکاة: ۲۷۱/۲۔

(۲) رواه الترمذی وابوداؤ و الدارمی - مشکاة: ۲۷۱/۲۔

(۳) رواه ابن ماجہ - مشکاة: ۲۷۱/۲۔

اجازت کے عدم و جو ب کی روایات:

اب وہ روایات نقل کی جاتی ہیں جن سے معلوم ہوتا ہے کہ نکاح میں لڑکی اگر بالغہ اور عاقلہ ہو اور اپنی زندگی کا فیصلہ خود کر سکتی ہو تو اس کی مرضی اور اجازت کے بغیر، یا اس کی منشاء کے خلاف اور جبرا کراہ کے ساتھ کسی دوسری جگہ شادی کر دینا درست نہیں، خواہ وہ اولیاء کی نظر میں کتنا ہی بہتر رشتہ کیوں نہ ہو، مگر وہ شرعاً اس کے مجاز نہیں، اللہ تعالیٰ کا ارشاد ہے:

”وَإِذَا طَلَقْتُمُ النِّسَاءَ فَبَلَغْنَ أَجْلَهُنَّ فَلَا تَعْصُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضَوْا بَيْنَهُمْ بِالْمَعْرُوفِ، ذَلِكَ يُوعَظُ بِهِ مَنْ كَانَ مِنْكُمْ يُؤْمِنُ بِاللَّهِ وَالْيَوْمِ الْآخِرِ ذَلِكُمْ أَزْكِنِي لَكُمْ وَأَطْهَرُ وَاللَّهُ يَعْلَمُ وَأَنْتُمْ لَا تَعْلَمُونَ“^(۱)۔

(اور جب تم نے عورتوں کو طلاق دے دی اور وہ اپنے عدت کے ایام پوری کر چکیں تو تم ان کو اپنے انہیں سابقہ خاوندوں سے نکاح کرنے سے مت رو کو جب دونوں آپس میں خوش گوارماحول میں اور دستور کے مطابق نکاح کرنے پر رضامند ہوں، یہ نصیحت ان لوگوں کو کی جاتی ہے جو اللہ اور یوم آخرت پر ایمان رکھتے ہیں، اور اسی میں تمہارے لئے بڑی پاکیزگی اور سترائی کی بات ہے، اس بات کو اللہ جانتا ہے اور تم نہیں جانتے)۔

”فَإِذَا بَلَغْنَ أَجْلَهُنَّ فَلَا جُنَاحَ عَلَيْكُمْ فِيمَا فَعَلْنَ فِي أَنفُسِهِنَ بِالْمَعْرُوفِ وَاللَّهُ بِمَا تَعْلَمُونَ خَبِيرٌ“^(۲)۔

(تجب پوری کر چکیں وہ اپنی عدت تو تم پر کوئی گناہ نہیں اس بات میں کہ وہ کوئی فیصلہ کریں اپنے حق میں قاعدہ کے مطابق، اور اللہ تعالیٰ اچھی طرح واقف اور باخبر ہے تمہارے کاموں سے جو تم کرتے ہو)۔

”وَعَنْ أَبْيَ هَرِيرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: لَا تَنكِحُ الْأَيَّمَ حَتَّى

(۱) سورہ بقرہ: ۲۳۲۔

(۲) سورہ بقرہ: ۲۳۳۔

تستأمر، ولا تنكح البكر حتى تستأذن قالوا: يا رسول الله! وكيف إذنها؟ قال: أَنْ تَسْكُتْ^(۱)۔

(ثیبہ کا نکاح اس سے رائے لئے بغیر نہیں کیا جاسکتا ہے، اور باکرہ کا نکاح اس کی اجازت کے بغیر نہ کیا جائے، صحابہ نے پوچھا اس کا طریقہ کیا ہو گا؟ فرمایا: اس کی طرف سے اجازت اس کی خاموشی ہے)۔

”عن ابن عباس أن النبی ﷺ قال: الأئمَّةُ أَحْقَنَ بِنُفُسِهَا مِنْ وَلِيَّهَا، والبَكَرُ تَسْتَأْذِنُ فِي نُفُسِهَا وَإِذْنَهَا صَمَاتِهَا، وَفِي رِوَايَةِ الشَّيْبِ أَحْقَنَ بِنُفُسِهَا مِنْ وَلِيَّهَا، والبَكَرُ تَسْتَأْمِرُ وَإِذْنَهَا سَكُوتِهَا، وَفِي رِوَايَةِ الْبَكَرِ يَسْتَأْذِنُهَا أَبُوهَا فِي نُفُسِهَا“^(۲)۔

(بے شوہروالی (آئم) اپنی ذات کی ولی سے زیادہ حق دار ہے، اور باکرہ سے اس کی ذات کے بارے میں اجازت لی جائے گی، اور اس کی اجازت اس کی خاموشی ہے۔ اور ایک روایت میں ہے کہ ثیبہ (شوہردیدہ) اپنی ذات کی ولی سے زیادہ حق دار ہے، اور باکرہ سے رائے لی جائے گی، اور اس کی رائے خاموشی ہے۔ اور ایک دوسری روایت میں ہے کہ باکرہ کے بارے میں اس کے والد اس سے اجازت لیں گے)۔

”عن خنساء بنت خدام أن أباها زوجها وهي ثيب فكرهت ذلك فأتت رسول الله ﷺ فرد نكاحها“^(۳)۔

(خنساء بنت خدام سے روایت ہے کہ ان کے والد نے ان کی شادی بغیر ان کی اجازت کے کر دی جب کہ وہ ثیب تھیں، وہ اس شادی سے خوش نہیں تھیں، لہذا انہوں نے رسول اللہ ﷺ سے اس کی شکایت کی تو جناب رسول اللہ ﷺ نے اس نکاح کو رد فرمادیا)۔

(۱) مسلم: ۵/۲۱۸، ووافقتہ ابن حباری، والنسائی عن عین مجی بن أبي کثیر به۔

(۲) مسلم: باب استئذن الشیب فی الزکاح باتفاق ۵/۲۲۰۔

(۳) رواہ ابن حماری مشکلاۃ ۲/۲۷۰۔

اس باب سے متعلق روایات پر اصولی بحث:

وہ تمام روایات جن میں اس بات کی طرف اشارہ کیا گیا ہے کہ ”ولی کی اجازت کے بغیر باکرہ کا نکاح باطل ہے، یا جن میں یہ کہا گیا ہے کہ جس نے اپنے ولی کی اجازت کے بغیر اپنا نکاح کر لیا تو وہ زانی ہے“ ان تمام روایات کی سندی حیثیت کو بھی سامنے رکھنا چاہئے۔

حضرت خباء بنت خدام^۱ والی حدیث جس میں جناب رسول اللہ ﷺ نے نکاح کو رد فرمادیا تھا یہ حدیث بھی مرسل ہے اور اس کی روایت ابو سلمہ نے کی ہے۔ فرواه ابو سلمہ مرسل، اور مرسل روایات علی الاطلاق قابل جحت نہیں ہوتیں^۲۔

حدیث: ”لا نکاح إلا بولی“ یہ روایت بھی عن أبي اسحاق عن أبي بردۃ مرسل ہے (یعنی وہ حدیث جس میں سند کا آخری حصہ یعنی تابعی سے اوپر کے راوی کا نام غائب ہو) سفیان ثوری کے بعض تلامذہ نے اسحاق کے واسطے سے اسے مرفوع یعنی (وہ حدیث جو رسول اللہ ﷺ کے پیغام ہوا اور پیغام میں کوئی راوی غائب نہ ہو) ذکر کرنے کی کوشش کی ہے جو صحیح نہیں ہے۔ عثمان زیلیعی کہتے ہیں: ”وأسنده بعض أصحاب سفیان عن أبي إسحاق ولا یصح“، البہتہ موصوف عن أبي اسحاق عن أبي بردۃ عن أبي موسی عن النبی ﷺ والی روایت کو درست اور متصل قرار دیتے ہیں ان کے الفاظ ہیں: ”ورواية هولاء الذين رووا عن أبي إسحاق عن أبي بردۃ عن أبي موسی عن النبی ﷺ“ لا نکاح إلا بولی“ عندی اصح“ (۳) اس کی روایت ابو داؤد، ترمذی اور ابن ماجہ نے کی ہے، گویا یہ ثابت شدہ روایت ہے، مگر ضعیف ہونے سے انکار نہیں کیا جاسکتا، اگرچہ سند میں اختلاف ہے اور اسی اختلاف کا تذکرہ امام ترمذی نے کیا ہے۔ اس کے علاوہ اس حدیث کی رو او سند یہ ہیں:

(۱) بخاری فی الحجیل، احمد بن السند ۲/۳۶۸، ۶۔

(۲) والمرسل ليس بحجۃ، نصب الرایہ ۳/۲۳۲۔

(۳) نصب الرایہ ۳/۲۳۲۔

ایک عن عروہ عن عائشہ جس کی روایت ابن ماجہ نے کی ہے، اس روایت میں ایک راوی جاگ ہے جو ضعیف ہے، دوسری سند عن ہشام عن ابی عائشہ ہے، اس میں ایک راوی محمد بن یزید بن سنان ہیں اور اتفاق کی بات یہ ہے کہ دونوں باپ بیٹے ضعیف ہیں (۱)، ابن حجر نے عدی بن الفضل کے واسطے سے نقل کیا ہے اور عدی کو ضعیف گردانا ہے (۲)۔

حدیث: "لَا تزوج المرأة نفسها فإن الزانية هي التي تزوج نفسها" اس کی روایت دارقطنی نے کی ہے اور عن ابی ہریرہ عن النبی ﷺ روایت ہے۔ اس میں دوراوی ہیں، ایک جمیل اور دوسرے مسلم ان دونوں کے بارے میں ابن الجوزی کہتے ہیں: "وَجَمِيلٌ وَمُسْلِمٌ هُذَا لَا يَعْرِفُهُنَّ مُوقَوفٌ بِهِ" ورواه بحر بن نصر..... عن ابن سیرین عن ابی ہریرة موقوفاً و هو اشبہ" (۳)۔ اس زمرے کی تقریباً تمام روایات کو ابن الجوزی نے "احادیث واهیۃ ضعیفة" یعنی ضعیف و بے حیثیت کہا ہے (۴)۔

حدیث: "أَيْمًا امْرَأَةٌ نَكَحْتُ بِغَيْرِ إِذْنٍ وَلِيهَا فَنَكَاحُهَا باطِلٌ.....الخ"۔
اس روایت میں ایک راوی عمر بن صبع ہے جو ضعیف ہے، اس حدیث کی ایک سند حضرت انس کے واسطے سے ہے، ایک حضرت علی کے واسطے سے، دو حضرت ابو ہریرہ کے واسطے سے، ایک حضرت جابر سے اور ان تمام سندوں میں کوئی نہ کوئی ضعف ہے، حضرت ابو ہریرہ والی دونوں سندوں میں سے ایک میں سلیمان بن ارقم جن کو ابن عدی نے ضعیف قرار دیا ہے اور دوسرے میں عزری ہیں جن کو بخاری، نسائی اور ابن معین نے کمزور قرار دیا ہے، عثمان زیلمی آخر میں لکھتے ہیں: "وَهَذِهِ الْأَحَادِيثُ كُلُّهَا غَيْرُ مَحْفُوظَةٍ أَنْتَهِي" یعنی یہ تمام حدیثیں غیر محفوظ

(۱) دیکھئے: نصب الرایہ ۲۳۶/۳۔

(۲) دیکھئے: تلخیص الحجیر ۱۲۲/۲۔

(۳) نصب الرایہ ۲۳۷/۳۔

حوالہ سابق۔

ہیں (۱)، متدرک نے اس روایت کو بخاری و مسلم کی شرط کے مطابق قرار دیا ہے۔ امام ترمذی نے حسن کہا ہے، باوجود اس کے کہ اس روایت پر کلام کیا گیا ہے، صاحب نصب الرایہ آگے تحریر کرتے ہیں: ”وفیہ کلام تقدم، و تقدم ذلک فی حدیث ابن عباس، و فی حدیث جابر، و فی حدیث علی، و فی حدیث عبد اللہ بن عمر و بن العاص وكلها معلولة“، یعنی ان سب میں کمزوری ہے (۲)۔

حدیث: ”لَا تنكحوا النساء إِلَّا الْأَكْفَاءُ وَلَا يزرو جهنَّم إِلَّا الْأُولَيَاءُ وَلَا مهر دون عشرة دراهم“ یہ حدیث بھی اسی باب سے متعلق ہے۔ اس کی روایت یہیقی نے سنن میں کی ہے، اس کے راوی مبشر بن عبید ہے جو متروک الحدیث ہے اس کے اوپر جھوٹ اور حدیث گھرنے کا الزام ہے، امام احمد بن خبل نے ان سے مروی روایات کے متعلق کہا ہے: ”أحاديث مبشر بن عبيده موضوعة كذب“ یعنی ان کی روایات موضوع ہیں (۳)۔
 یہاں سے یہ شبہ کہ اولیاء کو شبہ پر کسی جبر کا اختیار نہیں لیکن باکرہ پر ہے ختم ہو جاتا ہے، کیونکہ یہیقی کی وہ روایت جو حضرت ابن عباس سے مروی ہے، اس میں بصراحت موجود ہے کہ آپ ﷺ نے شبہ اور باکرہ دونوں کا نکاح ان کی مرضی کے خلاف کئے جانے کو رد فرمادیا: ”عَنْ أَبْنِ عَبَّاسٍ أَنَّ النَّبِيَّ ﷺ رَدَ نِكَاحَ بَكْرٍ وَثَيْبٍ أَنْكَحْهُمَا أَبُوهُمَا وَهُمَا كَارهُتَانَ فِرْدَ النَّبِيَّ ﷺ نِكَاحَهُمَا“ (۴)۔

مذکورہ تشریحات سے یہ بات تو ثابت ہو، ہی جاتی ہے کہ اس باب کی تمام روایات متكلّم فیہ یا مرسل، یا ضعیف ہیں یا ان میں کوئی نہ کوئی فنی کی ہے، اس لئے مسائل کے استنباط میں علماء اور مجتهدین کو اسے پیش نظر ضرور رکھنا چاہئے۔

(۱) نصب الرایہ ۲۳۵۔

(۲) حوالہ سابق ر ۲۳۶۔

(۳) حوالہ سابق ر ۲۳۸۔

(۴) یہیقی ۳/۲۳۳ حدیث نمبر ۳۸۔ بحوالہ نصب الرایہ ۳/۲۳۱۔

اممہ کے نقاط نظر:

مذکورہ بالنصوص اور آیات و احادیث سے اتنا تو واضح ہے کہ روایات دونوں طرح کی ہیں اور اسی وجہ سے فقہاء کے درمیان اختلاف رائے پایا جاتا ہے۔ امام مالک اور امام شافعی کی رائے ہے کہ ولی کی اجازت اور رضامندی شرط ہے، عاقلہ بالغ اپنی مرضی سے جہاں چاہے شادی نہیں کر سکتی، اور اگر کر لیا تو نکاح درست نہیں ہوگا، خواہ ثیبہ ہو، یا باکرہ، چنانچہ علامہ نووی ”شرح مسلم“ میں لکھتے ہیں:

”وَخَلَفَ الْعُلَمَاءُ فِي اِسْتِرَاطِ الْوَلِيِّ، فَقَالَ مَالِكٌ وَالشَّافِعِيُّ: يُشْرُطُ
وَلَا يَصْحُ نِكَاحٌ إِلَّا بِوْلَى، وَقَالَ أَبُو حِنْفَةَ رَحْمَةُ اللَّهِ: لَا يُشْرُطُ فِي الشَّيْبِ وَلَا
فِي الْبَكْرِ الْبَالِغَةِ، بَلْ لَهَا أَنْ تَزُوَّجَ نَفْسَهَا بِغَيْرِ إِذْنِ وَلِيَّهَا“ (۱)۔

(نکاح میں اولیاء کے شرط قرار دیئے جانے کی بابت علماء کے درمیان اختلاف ہے، امام مالک اور امام شافعی کے نزدیک ولی کا ہونا شرط ہے، اور نکاح ولی کے بغیر درست نہیں، اور امام ابوحنیفہ کے نزدیک نہ تو ثیبہ کے نکاح میں ولی کا ہونا شرط ہے، اور نہ باکرہ بالغ کے، اسے پورا اختیار ہے کہ وہ ولی کی اجازت کے بغیر اپنا نکاح کر لے)۔

اور ”ہدایہ“ میں ہے:

”وَلَا يَجُوزُ لِلْوَلِيِّ إِجْبَارُ الْبَكْرِ الْبَالِغَةِ عَلَى النِّكَاحِ خَلَافًا لِلشَّافِعِيِّ
رَحْمَةُ اللَّهِ لِهِ الاعتْبَارُ بِالصَّغِيرَةِ، وَهَذَا، لِأَنَّهَا جَاهِلَةٌ بِأَمْرِ النِّكَاحِ لِعدَمِ التَّجْرِيبَةِ،
وَلَهَذَا يَقْبضُ الْأَبُّ صِدَاقَهَا بِغَيْرِ أَمْرِهَا، وَلَنَا أَنَّهَا حِرَةٌ مُخَاطِبَةٌ فَلَا يَكُونُ لِلْغَيْرِ
عَلَيْهَا وِلَايَةٌ، وَالْوِلَايَةُ عَلَى الصَّغِيرَةِ لِقصُورِ عُقُولِهَا، وَقَدْ كَمِلَ بِالْبُلوغِ بَدْلِيلٍ

(۱) شرح مسلم للنووي ۲، ۳۵۵، طبع مختار اینڈ کمپنی سہار پور۔

توجه الخطاب، فصار كالغلام و كالتصرف في المال، وإنما يملك الأب قبض الصداق برضاهـا دلالة، ولهذا لا يملك مع نهـا”^(۱)۔

(ولی کے لئے باکرہ بالغہ پر نکاح میں جر کرنا جائز نہیں، اس میں امام شافعی کا اختلاف ہے، وہ باکرہ بالغہ کو صغيرہ پر قیاس کرتے ہیں، وہ کہتے ہیں کہ یہ اس لئے ہے کہ وہ عدم تجربہ کی بنابر نکاح کے معاملات سے ناواقف ہوتی ہے، اور یہی وجہ ہے کہ ولی اپنی صغيرہ پنجی کا مہر اس کی اجازت کے بغیر بھی لے سکتا ہے۔ ہمارا استدلال یہ ہے کہ عاقلہ بالغہ چونکہ آزاد ہے، اور براہ راست شریعت کی مخاطب ہے، لہذا اولیاء کو اس پر کسی قسم کی ولایت حاصل نہیں ہوگی، اور جہاں تک صغيرہ پر ولایت کا تعلق ہے تو وہ صرف عقل و شعور کی کمی کی وجہ سے ہے، اور یہ کمی بالغ ہونے سے پوری ہو جاتی ہے، جس کی دلیل اس کا احکام کا مخاطب اور مکلف ہونا ہے، لہذا وہ ایسے ہی ہو گئی، جیسے لڑکا کہ اس کو اپنے اوپر تصرف کا پورا اختیار حاصل ہوتا ہے، اور جس طرح اپنے مال میں وہ پوری طرح تصرف کی حقدار ہے (اپنے نفس پر بھی حقدار ہو گی)۔ اور جہاں تک باپ کے مہر وصول کرنے کے اختیار کا تعلق ہے، تو وہ اس کی رضا مندی اور اشارہ کی بنیاد پر ہے، یہی وجہ ہے کہ اگر وہ اپنے والد کو مہر وصول کرنے سے منع کر دے تو وہ وصول نہیں کر سکتا)۔

ترجیح:

اس باب میں چونکہ روایات دونوں طرح کی ہیں جیسا کہ ابھی اوپر ذکر ہوا، اس لئے بظاہر یہ وقت محسوس ہوتی ہے کہ کس پر عمل کیا جائے، یا کوئی ایسی راہ اختیار کی جائے جس میں دونوں پر عمل ممکن ہو سکے، لہذا اس کے لئے ترجیح و تطبیق کا راستہ ہی اختیار کیا جانا زیادہ بہتر معاوم ہوتا ہے، تاکہ روایات کی بے جاتا ویل اور نقد و تبصرہ سے بچا جاسکے۔

(۱) البدرية مع الفتح ۲۵۱/۳ - ۲۵۶

امام شافعی کا اس باب میں اگرچہ اختلاف مذکور ہے مگر خود شافعیہ کے یہاں اس پر عمل نہیں ہے، اور نووی اور قاضی عیاض کی رائے اس سے مختلف ہے، اور جہاں تک ثبوت حق کا تعلق ہے تو اس میں کوئی شک نہیں کہ حق اولیاء کے بھی ہیں، اور عاقلہ کے بھی ہیں، البتہ دیکھنا یہ ہے کہ شرعاً کس کا حق مقدم ہے؟ اس بارے میں نووی لکھتے ہیں:

”أَنْ لِفْظَةُ ”الْحَقُّ“ هَنَا مُشَارِكَةٌ، مَعْنَاهُ أَنْ لَهَا فِي نَفْسِهَا فِي النِّكَاحِ حَقًا، وَلَوْلِيهَا حَقًا، وَحَقُّهَا أَوْ كَدْ مِنْ حَقِّهِ، فَإِنَّهُ لَوْ أَرَادَ تَزْوِيجَهَا كَفُوا وَامْتَنَعُتْ لَمْ تَجْبَرْ، وَلَوْ أَرَادَتْ أَنْ تَنْزِوْجَ كَفُوا فَامْتَنَعَ الْوَلِيُّ أَجْبَرْ، فَإِنْ أَسْرَ زَوْجَهَا الْقَاضِيُّ، فَدَلَّ عَلَى تَأْكِيدِ حَقِّهَا“ (۱)۔

(لفظ ”حق“ یہاں پر دونوں کے حق کو شامل ہے، لہذا اس کا معنی یہ ہو گا کہ عاقلہ بالغہ کا بھی نکاح میں اپنے اور ولی کا بھی اس پر حق ہے، اور عاقلہ کا حق ولی کے حق پر مقدم اور موکد ہے، لہذا ولی اگر اس کی شادی کفوئیں کرنا چاہے اور عاقلہ بالغہ انکار کرے تو اس کو اس شادی پر مجبور نہیں کیا جائے گا، اور اگر وہ خود کفوئیں شادی کرنا چاہے اور ولی کو اس سے انکار نہ ہو تو ولی کو مجبور کیا جائے گا، اور اگر وہ اپنے انکار پر مصروف ہے تو قاضی اس کی شادی کرائے گا، یہ اس بات کی دلیل ہے کہ اس کا حق ولی کے حق پر مقدم ہے)۔

اسی لئے فقهاء حنفیہ نے ولایت کی دو قسمیں کی ہیں اور نابالغہ پر ولایت اجبار اور بالغہ عاقلہ پر ولایت استحباب کو ثابت کیا ہے، چنانچہ علامہ ابن الہمام حنفی لکھتے ہیں:

”وَالْوَلَايَةُ فِي النِّكَاحِ نُوْعَانْ: وَلَايَةُ نَدْبٍ وَاسْتِحْبَابٍ وَهُوَ الْوَلَايَةُ عَلَى الْبَالِغَةِ الْعَاقِلَةِ بَكْرًا كَانَتْ أَوْ ثَيَّبًا.....“ (۲)

(۱) شرح مسلم للنووی ۲۵۵/۲۔

(۲) فتح القدر ۳/۱۵۹۔

(نکاح میں ولایت و طرح کی ہوتی ہے، ولایت اختیابی، اور وہ عاقلہ بالغہ پر ہے، خواہ شیبہ ہو یا بارکہ.....)۔

اور درج تاریخ میں ہے:

”وھی نوعان: ولایة ندب علی المکلفة ولو بکرا، وولایة إجبار علی الصغیرۃ ولو ثیباً و معتوهۃ“ (ولایت کی دو قسم ہے: ندب، یہ مکلفہ پر ہے اگرچہ بارکہ ہو، اور اجبار، یہ صغیرہ پر ہے اگرچہ شیبہ ہو اور کم عقل ہو)۔

یک شبہ اور اس کا ازالہ:

دونوں طرح کی روایات کو اگر سامنے رکھا جائے تو تجزیاتی پہلو سے یہ سوال پیدا ہوتا ہے کہ جب سارے حقوق خود عاقلہ بالغہ کے ہیں اور اولیاء کو کوئی اختیار اس پر نہیں تو پھر ان روایات کی کیا توجیہ کی جائے گی جن میں اولیاء کو قدر کی نگاہ سے دیکھا گیا ہے، اور جیسا کہ بعض روایات میں کہا گیا ہے کہ ان کے بغیر نکاح ہی درست نہیں ہے، اس سے تو بظاہر دونوں روایتوں میں تعارض معلوم ہوتا ہے؟ واضح رہے کہ اس سلسلہ میں ابن ہمام نے بڑی تفصیل سے کلام کیا ہے، اور دونوں کے درمیان تطبیق کی کوشش بھی کی ہے، اور جواب بھی دیا ہے، چنانچہ قرآن کریم کی ان دو آیات: ”وإذا طلقتم النساء فبلغهن أجلهن فلا تعضلوهن أن ينكحن أزواجهن إذا تراضوا بينهم بالمعروف“ (۱) اور ”فإذا بلغن أجلهن فلا جناح عليكم فيما فعلن في أنفسهن بالمعروف والله بما تعملون خبير“ (۲) میں یہ بات کہی گئی ہے کہ محض دفع عار اور سماجی اعتبار سے باعث نگ ہونے کی بنیاد پر عاقلہ بالغہ اور شیبہ یعنی شوہر دیدہ عورت کو شرع کے دینے ہوئے شخصی اور ذاتی حقوق پر عمل کرنے سے روکنے کا اولیاء کو

(۱) سورہ بقرہ: ۲۳۲۔

(۲) سورہ بقرہ: ۲۳۳۔

کوئی حق نہیں ہے، اور نہ ان کو یہ اختیار ہے کہ اس کی مرضی کے خلاف جبراً کراہ کے ذریعہ جہاں چاہیں نکاح کر دیں، یا ان کو اپنا نکاح مرضی کے مطابق کرنے سے روکیں، چنانچہ وہ لکھتے ہیں:

”فَإِنْ لَهُ أَدْلَةٌ أُخْرَى سَمْعِيَةٌ هِيَ الْمُعْمُولُ عَلَيْهَا، وَهِيَ قَوْلُهُ تَعَالَى: “فَلَا
تَعْضُلُوهُنَّ أَنْ يَنْكِحُنَّ أَزْوَاجَهُنَّ” نہیں الأولیاء عن منعہن من نکاح من ان
ینکحن إذا ارید بالنكاح العقد، هذا بعد تسليم کون الخطاب للأولیاء، والا
فقد قيل للأزواج: فإن الخطاب معهم في أول الآية: ”وَإِذَا طَلَقْتُمُ النِّسَاءَ فَلَا
تَعْضُلُوهُنَّ“ ای لا تمنعہن حسا بعد انقضاض العدة ان یتزوجن“ (۱)۔

(جو لوگ اجبار کے قائل نہیں ان کے پاس دوسری بھی سماں اور نقلی دلیلیں ہیں جو ان
کے دلائل کو مزید معتمد بناتی ہیں اور وہ اللہ تعالیٰ کا ارشاد ہے: ”فَلَا تَعْضُلُوهُنَّ أَنْ يَنْكِحُنَّ
أَزْوَاجَهُنَّ“ اس میں اولیاء کو عاقلہ بالغہ کے اپنے نکاح سے روکنے سے منع کیا گیا ہے، جب وہ
شادی کرنا چاہیں، اور یہ بھی اس بات کے تسليم کر لینے کے بعد کہ اس آیت میں خطاب اولیاء کو
کیا گیا ہے، کیونکہ شوہروں کو تو پہلی آیت میں مخاطب کیا ہی گیا ہے: ”فَلَا جَنَاحٌ عَلَيْكُمْ فِيمَا
فَعَلْتُمُ الْخَ“ (جب تم عورتوں کو طلاق دے دو تو ان کو عدت کے بعد حصی طور پر اور قید کر کے نکاح
سے نہ روکو)۔

ای طرح دونوں روایت کے تعارض سے متعلق لکھتے ہیں:

”وَأَمَّا الْحَدِيثُ الْمَذْكُورُ وَمَا بِمَعْنَاهُ مِنَ الْأَحَادِيثِ فَمُعَارِضَةٌ بِقَوْلِهِ
عَلَيْهِ الْأَئْمَمُ أَحَقُّ بِنَفْسِهَا مِنْ وَلِيَهَا، رَوَاهُ مُسْلِمٌ وَأَبُو دَاوُودَ وَالْتَّرْمِذِيُّ وَالنَّسَائِيُّ
وَمَالِكُ فِي الْمَؤْطَأِ، وَالْأَئْمَامُ لَا زوجٍ لَهَا بَكْرًا كَانَتْ أُوثِيَّا، وَجَهَ الْاسْتِدْلَالُ أَنَّهُ
أَثَبَتْ لَكُلِّ مِنْهَا وَمِنَ الْوَلِيِّ حَقًا فِي ضَمْنِ قَوْلِهِ ”أَحَقُّ“، وَمَعْلُومٌ أَنَّهُ لَيْسَ لِلْوَلِيِّ

(۱) فتح القدر ۲۵۰/۳۔

سوی مباشرۃ العقد إذا رضیت، وقد جعلها أحق منه به، فبعد هذا إما أن يجري
بین هذا الحديث وما رواه الحاکم المعارضۃ والترجیح، أو طریقة الجمع
فعلى الأول يترجع هذا بقوۃ السند وعدم الاختلاف فی صحته بخلاف
الحدیثین – فی انہما ضعیفان فی حدیث "لا نکاح إلا بولی" مضطرب فی اسناده
فی وصله وانقطاعه وارساله – قال الترمذی : هذا حدیث فی اختلاف^(۱)۔

(مذکورہ حدیث اور ان کے ہم معنی روایات رسول اللہ ﷺ کے اس ارشاد: "الائِمَّةُ أَحْقُّ بِنَفْسِهَا مِنْ وَلِيَّهَا" سے معارض ہیں، وجہ استدلال یہ ہے کہ لفظ "أَحْقُّ" کے ضمن میں
دلی کے لئے بھی حق ثابت کیا گیا ہے اور "ایامی" کے لئے بھی، حالانکہ یہ بات واضح ہے کہ اولیاء
کے لئے صرف یہ حق ہے کہ جب وہ (عاقلہ) کی نکاح پر راضی ہو تو وہ ان کا نکاح کر دیں، گویا
اس نے رضا مندی کے بعد دلی کو عقد کا حق سونپا ہے، اس تفصیل کے بعد یا تو اس حدیث اور وہ
روایت جسے حاکم نے کی ہے، کے درمیان معارضہ اور ترجیح کو باقی رکھا جائے، یا پھر دونوں میں
تطبیق کا راستہ تلاش کیا جائے، لہذا پہلی صورت میں سند کی قوت اور اس کی صحیت میں عدم
اختلاف کی بنیاد پر اس کو ترجیح دی جائے گی، بخلاف اولیاء کی شرط والی دونوں حدیثوں کے، کیونکہ
وہ دونوں ضعیف ہیں، حدیث "لا نکاح إلا بولی" کی سند میں اتصال، انقطاع اور ارسال
کے سلسلہ میں اضطراب پایا جاتا ہے، اور ترمذی کہتے ہیں کہ اس حدیث میں اختلاف ہے)۔

خلاصہ:

مذکورہ بالاتمام تفصیلات اور نصوص، نیز تجزیہ سے یہ بات واضح ہوتی ہے کہ عاقلہ بالغہ
لڑکی پر اولیاء کو ولایت اجبار حاصل نہیں ہے، بلکہ ولایت انتخاب ہے، اور جن روایات میں اولیاء

کی اجازت کے بغیر نکاح کو باطل قرار دیا گیا ہے، یا اجازت کی بات کمی ہے وہ انتخاب کے طور پر ہے، نہ کہ وجوب کے، لہذا کوئی شخص اگر لڑکی کی شادی جبراً کفو، یا غیر کفو میں اپنی پسند سے کر دیتا ہے اور لڑکی اسے ناپسند کرتی ہے تو لڑکی کو قاضی کی عدالت میں اپنا نکاح فتح کرانے کا اختیار ہو گا، یا نکاح کے وقت ایسا ماحول پیدا کر دیا گیا کہ شرم و حیا اور حالات کے جبر کی بنیاد پر کچھ بول نہ سکی یا ہاں کہہ دیا اور نکاح ہو گیا تو نکاح تو منعقد ہو جائے گا، البتہ اسے بعد عدالت قاضی فتح کرانے کا اختیار ہو گا، اس طرح کاماحول بنا کر جبراً شادی کرنے کا اولیاء کو شرعی نقطہ نظر سے کوئی حق حاصل نہیں، ولی خواہ باپ ہی کیوں نہ ہو۔

البتہ لڑکی کو چاہئے کہ اپنی پسند کی بابت اپنے والدین اور اولیاء کو بتائے، اور اگر کوئی رشتہ پسند ہو تو اولیاء کو اپنا معاملہ اخلاقی طور پر پرداز کرے تاکہ لوگ معاشرے میں اسے گری نظر وہ سے نہ دیکھیں، فقہاء نے بھی اس کی طرف اشارہ کیا ہے، چنانچہ در مختار میں ہے: "یستحب للمرأة تفويض أمرها إلى ولیها کی لا تنسب إلى الوقاحة" (عورت کے لئے بہتر بات یہ ہے کہ وہ اپنا معاملہ اپنے ولی کے پردازے تاکہ لوگ اسے بے حیائی کی طرف منسوب نہ کریں)۔

جبری شادی

مولانا عبدالاحد تاراپوری
دارالعلوم گجرات

۱۔ عاقله بالغہ اگر کی نکاح میں خود مختار ہے، اسے کوئی بھی نکاح پر مجبور نہیں کر سکتا اور اس کی اجازت کے بغیر کسی نے اس کی طرف سے نکاح قبول کر لیا تو یہ نکاح درست نہیں ہے، غرض یہ کہ عاقله بالغہ جب تک خود قبول نہ کرے یا کسی کو اپنا وکیل نہ بنائے اس وقت تک اس کا نکاح صحیح نہیں ہے، اس کی رضا کے بغیر اس کے والدین کی اجازت کا کوئی اعتبار نہیں ہے۔

”الأيمم أحق بنفسها من وليهما“^(۱) (شوہر دیدہ عورت اپنے ولی کے مقابلہ میں اپنی ذات کی زیادہ حق دار ہے)۔

حدیث: ”ثلاثة جد هن جد و هن لهن جد“ (تین امور میں سنجیدگی سنجیدگی ہے اور نہ اق کرنا بھی سنجیدگی ہے) کے پیش نظر اگر اگر کی نے زد و کوب کے ڈر سے یا نفیا تی دباؤ میں آ کریا پا سپورٹ ضائع کرنے کی دھمکی سے بچنے کے لئے رضامندی ظاہر کر دی جب کہ دل سے اس نکاح پر راضی نہیں ہے تو اس کا نکاح ہو جاتا چاہئے۔

۲۔ قاضی یا شرعی کو نسل اس نکاح کو فتح کر سکتے ہیں، اس کی دلیل ایک حدیث شریف ہے:

(۱) مسلم، ابو داؤد، ترمذی، نسائی، موطا۔

”عن خنساء بنت خدام أن أباها زوجها وهي ثيب فكرهت ذلك
فأتت رسول الله ﷺ فرداً نكاحها“ (حضرت خنساء بنت خدام الصاريه سے روایت ہے
کہ ان کے والد نے ان کا نکاح کر دیا اور وہ شیبہ تھیں، تو انہوں نے اس نکاح کو ناپسند کیا، چنانچہ وہ
رسول اکرم ﷺ کے پاس آئیں تو آپ ﷺ نے ان کا نکاح روک دیا) اور ابن ماجہ کی روایت
میں ہے ”نكاح أبيها“ (آپ ﷺ نے ان کے والد کے کئے ہوئے نکاح کو روک دیا)۔

فقہاء کرام نے کفاءت کا اعتبار چار چیزوں میں کیا ہے: ۱- نسب، ۲- دین،
۳- مال، ۴- پیشہ، لہذا برطانیہ کے ماحول میں رہنے والی لڑکی اور ہندوستان میں پرورش پانے
والے لڑکے کے درمیان جو معاشرتی فرق ہے، اس کا اعتبار نہیں کیا جائے گا، اس بنیاد پر اگر لڑکی
یہ دعویٰ کرے کہ میرا نکاح کفوئیں نہیں ہو اور اس بنیاد پر مجھے تفریق کا حق حاصل ہے تو اسے اس
طرح کا دعویٰ کرنے کا حق نہیں ہو گا۔

جبری شادی

مشتی محمد عبدالرحیم قاسمی
جامعہ خیر العلوم، نور محل روڈ، بھوپال

- ۱ - ایسا نکاح جائز نہیں ہے^(۱)۔
- ۲ - ولی اگر دھوکہ دے کر نکاح کر دے تو حقیقت کی خبر ہونے پر عاقلہ بالغ اس نکاح کو رد کر سکتی ہے^(۲)۔

نکاح کے ملسلے میں عاقلہ بالغ کی رضامندی کے متعلق ولی کا قول معتبر نہیں:

”ولا يقبل عليها قول ولية بالرضاء، لأنه يقر عليها بثبوت الملك للزوج، وإقراره عليها بالنكاح بعد بلوغها غير صحيح“^(۳) (اس کے خلاف اس کی رضامندی کے بارے میں اس کے ولی کا قول قابل قبول نہیں ہے، کیونکہ وہ اس کے خلاف شوہر کے لئے بثبوت ملک کا اقرار کر رہا ہے، اور اس کے بلوغ کے بعد اس کے خلاف اس کا اقرار صحیح نہیں ہے)۔

- ۳ - زوج اور زوجہ کے درمیان کفاءت ثابت نہ ہونے کی وجہ سے بالغ لڑکی کو تفراق کرنے کا حق حاصل رہے گا۔

(۱) فتاویٰ عالمگیری ۱/۲۸۸۔

(۲) فتاویٰ عالمگیری ۱/۲۸۸۔

(۳) فتاویٰ عالمگیری ۱/۲۸۹۔

”لَوْ شرطتِ الْكَفَاءَةَ بقِيَ حَقُّهَا (شامي) تُعْتَبَرُ الْكَفَاءَةُ لِلزُّوْمِ النَّكَاحِ اَيْ عَلَى ظَاهِرِ الرِّوَايَةِ وَلِصَحَّتِهِ عَلَى رِوَايَةِ الْحَسَنِ الْمُخْتَارَةِ لِلْفَتْوَى“^(۱) (اگر کفاءت کی شرط لگائی گئی تو عورت کا حق باقی رہے گا) (شامي) کفاءت کا اعتبار ہو گا، زوم نکاح کے لئے یعنی ظاہر الروایہ کے مطابق اور صحت نکاح کے لئے حسن کی روایت کے مطابق جو فتویٰ کے لئے مختار ہے۔

بالغ لڑکی کو تفریق کا حق حاصل رہے گا۔

- ۳- زن و شوی کے تعلقات لڑکی کو مجبور کر کے قائم کئے ہیں تو نکاح کو رد کرنے کا بالغہ لڑکی کا قول معتبر ہو گا^(۲)۔
- ۵- قاضی یا شرعی کنسل کو عاقله بالغہ کا قول قسم کے ساتھ معتبر مان کر نکاح فتح کرنے کا اختیار ہے۔

(۱) شامي ۲/۳۱۸۔

(۲) شامي ۲/۳۰۲۔

جبری نکاح کی شرعی حیثیت

مولانا محمد ابو بکر قاسمی
شکر پور بھروسہ، درجنگ

۱۔ بحالت اکراه نکاح کی اجازت کا شرعی حکم:

اس صورت میں اس کا نکاح شرعاً منعقد و نافذ ہو جائے گا۔

”وَإِنْ أَكْرَهَهُ عَلَى النِّكَاحِ جَازَ الْعَدْ“^(۱) (اگر نکاح پر مجبور کیا گیا تو عقد نافذ نہ جائے گا)۔

اسی طرح فتاویٰ ہندیہ میں ہے:

”وَإِذَا أَكْرَهَتِ الْمَرْأَةُ عَلَى النِّكَاحِ فَفَعَلَتْ فَإِنَّهُ يَحُوزُ الْعَدْ وَلَا ضَمَانٌ عَلَى الْمَكْرَهِ“^(۲) (جب کسی عورت کو نکاح پر مجبور کیا گیا اور اس نے نکاح کر لیا تو عقد جائز ہو گیا اور مجبور کرنے والے پر کسی بھی حال میں تاویں نہیں ہے)۔

کون نہیں جانتا کہ مذہب اسلام کو قبول کرنے کے لئے اکراه جائز نہیں ہے، جیسا کہ ارشاد خداوندی ہے: ”لَا إِكْرَاهٌ فِي الدِّينِ“^(۳) تاہم حالت اکراه کے اسلام کو بھی حضرات

(۱) الجوہرۃ النیرۃ،الجزء الثاني من الجلد الثاني رس ۱۳۰۔

(۲) فتاویٰ عالیٰ سیدی ۱/۲۹۳۔

(۳) سورۃ بقرہ ۵۶/۲۵۶۔

فقہاء نے معتبر مانا ہے^(۱)۔

بحالت اکراہ اسلام قبول کرنے ہی کی طرح بحالت اکراہ نکاح کے اذن کو سمجھنا چاہئے۔ ایک حدیث نبوی میں صاف صراحة موجود ہے:

”ثلاث جدهن جد و هزلهن جد : النکاح والطلاق والرجعة“^(۲) (تین چیزیں بالقصد اور پختگی کے ساتھ ہوں یا مذاق کے ساتھ ہوں انہیں بالقصد ہی مانا جائے گا، نکاح، طلاق اور رجعت)۔

اس حدیث پاک سے صاف معلوم ہوتا ہے کہ نکاح و طلاق اور رجعت کے معاملہ کو مذهب اسلام نے ہر حال میں یہاں تک کہ حالت اکراہ میں بھی معتبر مانا ہے، کیونکہ نکاح کا انعقاد ایجاد و قبول سے ہوتا ہے جس کا تکلم زبان سے کیا جاتا ہے، اس لئے زبانی اذن کے سبب جری نکاح بھی شرعاً معتبر تسلیم کیا جائے گا^(۳)۔

۲۔ بحالت اکراہ نکاح کی زبانی و تحریری اجازت کا حکم:

اگر زبانی اجازت کے بجائے زبردستی اس سے تحریر لکھوا کر دستخط کروالیا گیا، اور بحالت اکراہ ہی تحریری اجازت نامہ حاصل کیا گیا مگر زبان سے اس نے کچھ نہیں کہا تو شرعاً حالت اکراہ کی اس تحریر کو حقیقی اذن و رضا نہیں مانا جائے گا اور اس حالت میں کیا ہوا نکاح شرعاً معتبر نہ ہوگا^(۴)۔

(۱) الجوہرة النیرۃ، کتاب الارکاہ ۳۰، ۱۳۰۔

(۲) ابو داؤد ۲۹۸، ابن ماجہ ۱۳۸، مشکاة ۲، ۲۸۳، ترمذی ۱۳۲، شرح معانی الآثار ۲، ۵۷۵۔

(۳) الموسوعۃ النیریۃ ۲۲، ۲۳۳۔

(۴) رواکار ۲، ۱۵۷، قیاوی خانیہ علی ہامش الہندیہ ۱، ۳۷۲، قواعد الفقہ، قاعدہ ۲۵۵ ص ۷۰۔

۳۔ عورت کے ولی کے غیر کفومرد سے بحالت اکراہ شادی کر دینے کے دعویٰ کی بنیاد پر فتح نکاح کی شرعی حیثیت:

اگر برطانیہ کے ماحول میں رہنے والی لڑکی کی ہندوستان میں پروردش پانے والے لڑکے سے دباؤ ڈال کر شادی کر دی جائے پھر شادی کے بعد دونوں ملک کے طرز رہا، طور و طریق، معاشرت و مزاج اور زبان کے فرق کے سبب لڑکی شوہر کو اپنے لئے بے جوڑ پا کر قاضی کی عدالت میں یا شرعی پنچائت میں فتح نکاح کا مطالبہ کرے تو شرعاً عورت کا یہ مطالبہ صحیح نہیں ہے، کیونکہ حضرات فقهاء نے مذکورہ امور میں کفاءت کا اعتبار نہیں کیا ہے، البتہ اگر واقعۃ شوہر غیر کفوہ ہو، مثلاً فاسق ہو، فقیر ہو، بالکل ہی ادنیٰ پیشہ والا ہو، یا نسبی اعتبار سے بے جوڑ ہو تو عورت کو فتح نکاح کے مطالبہ کا حق ہو گا، اور قاضی ان صورتوں میں نکاح فتح کر دے گا، چنانچہ فتاویٰ عالمگیری میں ہے:

”وَأَمَا إِذَا أَكْرَهْتُ عَلَى أَنْ تَزُوْجْ نَفْسَهَا مِنْ غَيْرِ الْكَفُوءِ أَوْ بِأَقْلَمْ مِنْ مَهْرِ
الْمُثْلِ ثُمَّ زَالَ إِلَّا كَرَاهَ فِلَهَا الْخِيَارُ، كَذَا فِي الْمُحِيطِ“^(۱) (جب کسی عورت کو غیر کفومرد یا مهر مثل سے کم مهر پر نکاح کرنے پر مجبور کیا گیا تو اکراہ کے ختم ہونے کے بعد عورت کو خیار فتح ہو گا)۔

۴۔ بحالت اکراہ بے جوڑ شوہر سے شادی ہونے کی صورت میں عورت کو حق تفریق حاصل ہونے میں تفصیل:

اگر جبری شادی ہونے کے بعد عورت نے خود کو شوہر کے حوالہ کر دیا، یا شوہر سے اس نے مهر کی رقم کا مطالبہ کر دیا تو یہ شرعاً رضامندی ہے، اور اس رضامندی کے بعد عورت کو مهر مسمی

(۱) فتاویٰ ہند یا امر ۳۹۷۔

ملے گا اور اسے شرعاً فتح نکاح کے مطالبه کا حق حاصل نہ ہوگا، چنانچہ ”السراج الوباج“ کے حوالہ سے فتاویٰ عالمگیری میں ہے:

”إذا مكنت الزوج بعد ما زوجها الولي فهو رضا وكذا لو طالبت بصدقها بعد العلم فهو رضا“^(۱) (جب عورت نے ولی کے شادی کرادینے کے بعد اپنے اور پر شوہر کو قدرت دے دی اسی طرح نکاح کے علم کے بعد عورت نے شوہر سے مہر کا مطالبه کر دیا تو یہ شرعاً رضامندی ہے)۔

ہاں اگر عورت نے بخوبی شوہر کو اپنے اور پر قدرت نہ دی ہو بلکہ شوہرنے زبردستی اس سے طلب کر لی ہو تو عورت کے لئے فتح نکاح کے مطالبه کا حق باقی رہے گا^(۲)۔

اسی طرح زوجین میں زن و شوہر کے تعلقات قائم نہ ہوئے ہوں تب بھی عورت کو شوہر کے غیر کفوہ نے کی صورت میں فتح نکاح کے مطالبه کا حق حاصل ہوگا، اور دخول سے پہلے نکاح فتح ہونے کی صورت میں عورت کو مہر کی رقم میں سے کچھ بھی ملے گا^(۳)۔

اور اگر عورت کے اولیاء نے کسی عورت کا نکاح مہر مثل پر کفومرد سے زبردستی کر دیا ہو تو ایسی صورت میں عورت کو ہرگز ہرگز فتح نکاح کے مطالبه کا حق حاصل نہ ہوگا۔

”وإذا أكرهت المرأة على أن تزوج نفسها عن كفء بمهر المثل ثم زال إلا كراه فلا خيار لها“^(۴) (جب عورت کو مہر مثل پر کفوے سے شادی کرنے پر مجبور کیا گیا تو ازالہ اکراه کے بعد عورت کو خیار فتح حاصل نہ ہوگا۔

(۱) فتاویٰ ہندیہ ۱/۲۸۷۔

(۲) حوالہ بالا۔

(۳) حوالہ بالا۔

(۴) حوالہ بالا۔

۵۔ بحالت اکراہ منعقد ہونے والی شادی کا اگر قاضی کو علم ہو جائے تو وہ کیا کرے؟

محض جبر و اکراہ کی بنیاد پر قاضی نکاح کو فتح نہیں کر سکتا، ہاں اگر وہی نے غیر کفور دے اور مہر مثل سے کم پر بحالت اکراہ بے جوڑ نکاح کر دیا ہو اور نکاح کے بعد برضاء و رغبت میاں یہوی کے تعلقات قائم نہ ہوئے ہوں یا تعلقات قائم ہو گئے ہوں مگر عورت نے خوشی سے شوہر کو اپنے اوپر قدرت نہ دی ہو بلکہ مرد نے زبردستی و طلب کی ہو تو ان صورتوں میں قاضی یا شرعی کو نسل عورت کے فتح نکاح کے مطالبہ کے بعد نکاح کو فتح کر سکتا ہے، ورنہ نہیں، اور عورت کو فتح نکاح کے مطالبہ کا حق بچہ کی ولادت سے پہلے تک رہے گا^(۱)۔

(۱) الموسوعة الفقهية - ۲۸۳، ۳۲

جبری شادی

مولانا محمد اقبال قاسمی

مدرسہ اسلامیہ، شکر پور بھروسہ دہلی

عقلہ بالغہ لڑکی کا نکاح:

شریعت میں عقل اور بلوغ پر احکام اصلیہ اور فرعیہ کا مدار ہے، جب تک یہ دونوں چیزیں انسان میں موجود نہ ہوں وہ احکام کا مکلف نہیں ہوتا، اسی لئے بچہ اور مجنون غیر مکلف ہیں، اور جب آدمی عاقل، بالغ ہو جائے تو وہ احکام شرع کا مکلف ہو جاتا ہے، مرد ہو یا عورت، اور بندہ مجبور محسن نہیں ہے، اس لئے احکام شرع پر عمل کرنے کی صورت میں ثواب کا اور عمل نہ کرنے کی صورت میں عذاب کا مستحق ہوتا ہے، اور جب مجبور محسن نہیں ہے تو اس کو کسی کام پر مجبور کرنا اور اس پر دباؤ دنیا زد و کوب کرنا شریعت کے مزاج کے خلاف ہے، ارشادِ خداوندی ہے:

”إِنَّا هُدِينَاهُ السَّبِيلَ إِما شَاكِرا وَ إِما كَفُورًا“^(۱) -

(ہم نے انسان کو راستہ بتایا، اب اس کو اختیار ہے کہ وہ شکر گزار بنے یا ناشکر۔) لیکن اس کا یہ مطلب نہیں ہے کہ وہ بالکل آزاد ہے، وہ جو چاہے کرے، اور جیسی چاہے زندگی گزارے بلکہ اس کو ایک قانون دیا گیا ہے، اسی قانون میں شادی اور نکاح ہے،

(۱) سورہ ہود: ۳۔

شادی اور نکاح کے جو اصول و ضوابط ہیں ان کا مقصد یہ ہے کہ زوجین کے مابین توافق، ہم آہنگی اور موذت و محبت تا حیات برقرار رہے، اسی مقصد کے پیش نظر جہاں عورت کو جب وہ عاقلہ بالغہ ہو جائے اپنے اختیار اور رضا و رغبت سے نکاح کرنے کی اجازت دی ہے اور اس کے پسند کردہ شوہر سے نکاح کو شریعت نے نافذ مانا ہے:

”وَيَنْعَدِ نَكَاحُ الْحُرَةِ الْعَاكِلَةِ بِرِضَائِهَا وَإِنْ لَمْ يَعْدِ عَلَيْهَا وَلِيٌ“^(۱)

(آزاد عاقلہ بالغہ کا نکاح اس کی رضامندی سے منعقد ہو جاتا ہے، اگرچہ ولی نے عقد نہ کرایا ہو)۔

اور اولیاء پر پابندی لگادی ہے کہ وہ اس کو نکاح پر مجبور نہ کریں:

”وَلَا يَجُوزُ لِلْوَلِي إِجْبَارُ الْبَكْرِ الْبَالِغَةِ عَلَى النِّكَاحِ“^(۲)

(بالغہ با کرہ لڑکی کو نکاح پر مجبور کرنا ولی کے لئے جائز نہیں ہے)۔

وہیں عورت پر یہ پابندی بھی لگادی ہے کہ وہ اپنی شادی غیر کفوئیں نہ کرے، اگر کر لیتی ہے تو حسن بن زیاد کے قول کے مطابق نکاح درست نہیں ہوگا اور جمہور کے قول کے مطابق نکاح لازم نہیں ہوگا اور اولیاء کو اختیار ہے کہ وہ قاضی شریعت سے نکاح کو ختم کروالے۔

”عَدْمُ كَفَاعَةِ تَكَوِّنُ نَكَاحًا فَخُذْ كَوْنَكَهُ تَكَوِّنُ نَكَاحًا“^(۳) اور یہ مبنی ہے ظاہرا روایت پر کہ عقد صحیح ہے اور ولی کو حق اعتراض حاصل ہے، اور حضرت حسنؓ کی روایت کے مطابق عقد صحیح نہیں ہے، اور یہی قول فتویٰ کے لئے پسندیدہ ہے،

اور عورت چونکہ ناقص العقل ہوتی ہے وہ نکاح کے نشیب و فراز اور اس کے مصالح سے

(۱) البداية، ۲/۳۱۳۔

(۲) البداية، ۲/۳۱۳۔

(۳) روایت حسن، ۲/۳۲۳۔

واقف نہیں ہوتی، اس لئے عورت کے لئے عاقله بالغہ ہونے کے باوجود مستحب یہی قرار دیا گیا ہے کہ وہ خود سے اپنا نکاح نہ کرے بلکہ نکاح کے معاملہ کو ولی کے پرداز کر دے:

”یستحب للمرأة تفویض أمرها إلى ولیها کیلاً تنسب إلى الوقاحة“^(۱)۔

(عورت کے لئے مستحب یہ ہے کہ وہ اپنے معاملہ کو اپنے ولی کے پرداز کر دے تاکہ اس کی طرف بے حیائی منسوب نہ ہو)۔

جب شریعت نے عورت کے عاقله بالغہ ہونے کی حالت میں اس کے کتنے ہوئے نکاح کو جائز اور درست مانا ہے اور اسے خود اپنا نکاح کرنے کا اختیار دیا ہے لیکن اسی کے ساتھ اس کے لئے مستحب یہی قرار دیا ہے کہ وہ نکاح خود سے نہ کرے بلکہ ولی سے کرائے تو اب ولی کا یہ فرض بتتا ہے کہ وہ لڑکی کا نکاح اس کے مناسب لڑکے سے کرائے، کسی ایسے لڑکے کا انتخاب نہ کرے جو لڑکی کے میل اور جوڑ کا نہ ہو، جب لڑکی کا نکاح اس کے مناسب لڑکے سے ہو گا تو ایسی صورت میں لڑکی اور ولی دونوں کی رضا مندی پائی جائے گی اور نکاح لازم ہو گا، اور یہ مناسب نہیں ہے کہ بے جوڑ لڑکے سے اس کو نکاح پر بیجا مجبور کرے، اور لڑکی کو ڈرادھم کا کریا زد و کوب کرے کیا نفیا تی دباو ڈال کر کے نکاح کرادے حالانکہ وہ لڑکی اس سے نکاح کرنے کے لئے بالکل آمادہ نہ ہو، لیکن کہ ولی کی ولایت کا مقصد یہ ہے کہ صحیح جگہ نکاح ہو ورنہ اس طرح بے جوڑ شادی تو وہ خود بھی کر سکتی تھی لیکن اگر ولی اس کا رشتہ اس کے میل اور کفوئیں کرائے یا غیر کفوئیں کرائے اور لڑکی زبان سے ہاں نہ کہے تو اس صورت میں نکاح ہی درست نہ ہو گا، رد المحتار میں علامہ شامی تحریر فرماتے ہیں:

”لیس للولی إلا مباشرة العقد إذا رضيت“^(۲) (ولی کو حق نہیں ہے مگر عقد کو انجام دینا جب کہ وہ راضی ہو)۔

(۱) رد المحتار ۳۲۱/۲۔

(۲) رد المحتار ۳۲۲/۲۔

اور اگر وہی نے لڑکی کو ڈر ادھم کا کریا زد و کوب کر کے یا نفیاتی دباؤ میں لا کر یا غیر ملکی لڑکی کو پاسپورٹ ضائع کر دینے کی سخت دھمکی دے کر اس سے نکاح کے لئے ہاں کہلوالیا جب کہ دل سے وہ اس پر راضی نہیں ہے اور اس کا نکاح کرا دیا تو یہ نکاح شرعاً درست ہے:

”وإذا أكرهت المرأة على النكاح ففعلت فإنه يجوز العقد“^(۱)۔

(جب عورت کو نکاح پر مجبور کیا گیا اور اس نے کر لیا تو بلاشبہ عقد درست ہے)۔

اور یہ صورت رضامندی میں شامل نہیں ہو گی، کیونکہ لڑکی اس نکاح سے راضی نہیں ہے، اس نے تو ولی کے دباؤ میں آ کر نکاح کی اجازت دی ہے۔ رضامندی کے لئے تو ضروری ہے کہ وہ خوش ہو کر قبول کرے، دباؤ میں آ کر نہیں، چنانچہ مفتی عیم الاحسان صاحب مجددی ”التعريفات الفقهية“ میں رضا کی تعریف ان لفظوں میں کرتے ہیں:

”الرضاء الاختيار والقبول..... وهو اسم من رضى ضد سخط“^(۲)۔

(رضا کے معنی پسند کرنا اور قبول کرنا..... اور یہ رضی کا اسم ہے جو سخط بمعنی ناراضگی کی ضد ہے)۔

ہاں یہ جبراً کراہ ہے، کیونکہ اس کو دھمکی دے کر ہاں کہنے پر مجبور کیا جا رہا ہے، اور اگر اس کا مفہوم بھی یہی ہے کہ کسی شخص کو بغیر اس کی رضامندی کے دھمکی دے کر کسی کام پر مجبور کیا جائے۔

”الإكراه هو إجبار أحد على أن يعمل عملاً بغير حق من دون رضاه باللَا خافة“^(۳)۔

(اگر اکراہ کسی شخص کو ناقص بغیر اس کی رضا کے ذرا کسی کام کے کرنے پر مجبور کرنا ہے)۔

(۱) الفتاوى الهندية ۱ / ۲۹۳۔

(۲) التعريفات الفقهية ج ۱ / ۳۰۸۔

(۳) التعريفات الفقهية ج ۱ / ۱۸۸۔

اور جب اس پر اکراہ کی تعریف صادق آتی ہے تو پھر رضا کی تعریف صادق نہیں آ سکتی، کیونکہ دونوں ایک دوسرے کی ضد ہیں، جیسا کہ لفظ دون رضاہ دلالت کر رہا ہے۔

رضا اور اذن کی حقیقت اور لڑکی سے زبردستی و سخنخط کرانا:

فقہاء کرام نے عاقله بالغہ لڑکی کے جواز نکاح کے لئے اذن کو لازم قرار دیا ہے، رضا اور خوشی کو نہیں، فتاویٰ ہندیہ میں ہے:

”لَا يجوز نكاح أحد على بالغة صحيحة العقل من أب أو سلطان بغير إذنها بكرأ كانت أو ثياباً فإن فعل ذلك فالنكاح موقوف على إجازتها“^(۱) -

(کسی شخص کا نکاح بالغہ عاقله پر بغیر اس کی اجازت کے نافذ نہیں ہوگا، خواہ باپ ہو یا پادشاہ، لڑکی کنواری ہو یا بیاہی، پس اگر ایسا کیا تو لڑکی کی اجازت پر موقوف ہوگا)۔

اور اذن کی حقیقت کسی شی کو نافذ یا جائز قرار دینے کی اطلاع اور رخصت دینا ہے، ”معجم الوسیط“ میں ہے:

”الإذن بالإعلام بجازة الشئ والرخصة فيه“^(۲) -

(اذن کسی چیز کو جائز قرار دینے سے باخبر کرنا اور اجازت دینا ہے)۔

اور رضا کی حقیقت ہے کسی چیز کو پسند کرنا، دل سے قبول کرنا، اور اس کی ضد ناراضی آتی ہے^(۳) -

اور ان دونوں کے درمیان عام خاص من وجہ کی نسبت ہے، کبھی صرف اذن پایا جائے گا، رضا نہیں جیسے زبان سے کسی شخص کو اپنا کوئی سامان لینے کی اجازت دینا اور دل سے اس پر

(۱) البندیہ ۲۸۷/۱۔

(۲) معجم الوسیط ۱۲/۱۔

(۳) تعریفات الفقہیہ ۳۰۸۔

نے پسندیدگی کا اظہار کرنا اور کبھی رضامندی پائی جائے گی، اذن نہیں جیسے دل سے کسی شخص کو کوئی سامان دینے کے لئے تیار اور آمادہ رہنا لیکن نہ صراحتاً اجازت دینا اور نہ دلالۃ اور کبھی دونوں پائے جائیں گے جیسے بخوبی اجازت دینا، پھر اذن کی دو قسمیں ہیں: ایک صراحتاً اجازت دینا و دوسرے دلالۃ اجازت دینا جیسے کنوواری لڑکی کی خاموشی بوقت اجازت دلالۃ اذن ہے۔

”وَإِنْ أَسْتَأْذِنَ الْوَلِيَ الْبَكْرَ الْبَالِغَةَ فَسَكُنَتْ فَذَلِكَ إِذْنُ مِنْهَا“^(۱) -

(اگر ولی نے کنوواری بالغہ لڑکی سے اجازت لی اور وہ چپ رہی تو یہ اس کی جانب سے اجازت ہے)۔

زیر بحث مسئلہ میں جب لڑکی نے ہاں کہہ دیا تو کیسے اس کا مفہوم یہ لیا جائے کہ اس نے اجازت نہیں دی ہے، اس نے اجازت دی ہے اور وہ بھی زبان سے دی ہے، اگرچہ دلالۃ لڑکی کی طرف سے اجازت نہیں ہے اور فقهاء اصولیین کے نزدیک صریح کے مقابلہ میں دلالت کا کوئی اعتبار نہیں، قواعد الفقه میں ہے:

”لَا عِبْرَةَ بِالدَّلَالَةِ فِي مَقَابِلَةِ الصَّرِيحِ“^(۲) -

(صریح کے مقابلہ میں دلالت کا کوئی اعتبار نہیں)۔

دوسری جگہ ہے:

”يَسْقُطُ اعْتِبَارُ دَلَالَةِ الْحَالِ إِذَا جَاءَ التَّصْرِيحُ بِخَلْافِهَا“^(۳) -

لہذا از بر دستی ہاں کھلوایتی اذن صریح ہے اور دستخط کرایتی اذن صریح ہے نہ کنائی، اس لئے پہلی صورت میں نکاح کا انعقاد ہو جائے گا، دوسری صورت میں نہیں۔

(۱) البندیہ ار ۷۲۸۔

(۲) قواعد الفقه (قاعدہ ۲۵۵) مفتی عیم الاحسان صاحب رض ۷۱۰۔

(۳) قواعد الفقه (قاعدہ ۳۰۸) رض ۱۳۱۔

لڑکی کی طرف سے عدم کفاءت کا دعویٰ:

برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان اگرچہ معاشرتی فرق ہے لیکن اس کا یہ مطلب نہیں ہے کہ دونوں ایک دوسرے کے کفو نہیں ہو سکتے۔ کفو کے لئے شریعت نے جن چیزوں میں برابری کو معتبر مانا ہے، وہ حریت، اسلام، نسب، دیانت و تقویٰ، مالداری اور صنعت و حرفت ہیں، فتاویٰ ہندیہ میں ہے:

”الکفاءة تعتبر في أشياء، منها النسب ومنها الإسلام ومنها الحرية ومنها الكفاءة في المال ومنها الديانة ومنها الحرفة“^(۱) -

(کفاءت چند چیزوں میں معتبر ہے، نسب میں، اسلام میں، آزادی میں، مال میں، دیانت میں اور پیشہ میں)۔

اور کچھ فقہاء نے عقل، خاندانی و جاہت اور عیوب سے پاک ہونے کو بھی امور کفاءت میں شمار کیا ہے لیکن اصحاب متون نے ان سب کو معتبر نہیں مانا ہے اور صرف امور بالا ہی کو ذکر کیا ہے^(۲) -

اب اگر والدین یاد گیر اولیاء نے لڑکی کا نکاح ایسے لڑکے سے کرایا ہے جس میں کفاءت کے مذکورہ بالا امور موجود ہیں اور لڑکا لڑکی کے جوڑ اور میل کا ہے تو ایسی صورت میں لڑکی کو یہ دعویٰ کرنے کا حق نہیں ہے کہ جس شخص سے میری شادی کی جا رہی ہے وہ میرا کفونہیں ہے، فتاویٰ ہندیہ میں ہے:

”وإذا أكرهت المرأة على أن تزوج نفسها من كفء بمهر المثل ثم زال إلاكره فلا خيار لها“^(۳) -

(۱) ہندیہ از ۲۹۰، ۲۹۱، ۲۹۲، کنز الدقائق علی ہامش، البحر الرائق ۱۳۹، ۳۔

(۲) البحر الرائق ۱۳۲، ۳۔

(۳) عالمگیری از ۲۹۳۔

(جب عورت لواس پر بجور لیا جائے کہ وہ اپنی شادی کفو سے مہر محل میں کر لے پھر جر ختم ہو جائے تو عورت کے لئے کوئی اختیار نہیں ہو گا)۔

اور اگر لڑکا لڑکی کا کفونہیں ہے تو ایسی صورت میں لڑکی عدم کفاءت کا دعویٰ کر کے نکاح فتح کر سکتی ہے یا نہیں؟ تو اس کا جواب موقوف ہے اس پر کہ کفاءت عورت کا حق ہے یا ولی کا یا دونوں کا، تو فقہاء کی عبارتیں اس بابت مختلف ہیں، صاحب درمختار لکھتے ہیں:

”والکفاءة هي حق الولي لا حقها فلونكحت رجلا ولم تعلم حاله فإذا
هو عبد لا خيار لها بل للأولياء“^(۱)۔

(کفاءت ولی کا حق ہے، عورت کا نہیں، لہذا اگر عورت نے کسی شخص سے نکاح کیا اور اس کا حال نہ جان سکی پھر اچاک معلوم ہوا کہ وہ غلام ہے تو عورت کو کوئی اختیار نہیں ہے بلکہ اولیاء کو ہے)۔

اس قول کے اعتبار سے جب کفاءت عورت کا حق ہے ہی نہیں تو پھر اس کو ولی کے خلاف عدم کفاءت کا دعویٰ کرنے کا حق بھی نہیں ہو گا، اور جب حق دعویٰ نہیں تو حق تفریق کہاں سے حاصل ہو گا، لیکن علامہ ابن عابدین شامی کی رائے یہ ہے کہ کفاءت عورت اور ولی دونوں کا حق ہے، دلیل یہ ہے کہ باپ اور دادا کے علاوہ اگر کوئی دوسرا ولی صغیرہ کا نکاح غیر کفو سے کر دے تو یہ درست نہیں ہے^(۲)۔

اور یہی بات زیادہ درست معلوم ہوتی ہے کہ کفاءت دونوں کا حق ہے، اس لئے کہ لڑکے کا غیر کفو ہونا جس طرح والدین اور خاندان والے کے لئے شرم و عار کی بات ہے اس سے کہیں زیادہ لڑکی کے لئے عار کا سبب ہے، اسی لئے شریعت نے لڑکی کے لئے لڑکے کا کفونہ ہونا معتبر گردانا ہے، نہ کہ لڑکے کے لئے لڑکی کا کفونہ ہونا، اور جب کفو عورت کا بھی حق ہے تو غیر کفو سے

(۱) درمختار علی ہاشم رد المحتار، ۳۲۳، ۲۔

(۲) رد المحتار، ۳۲۳، ۲۔

شادی کرنے کی صورت میں لڑکی کو یہ دعویٰ کرنے کا حق ہے کہ میری جس شخص سے شادی کی گئی ہے وہ میرا کفونیں ہے، اس لئے بربنائے کفاءت مجھے حق تفریق حاصل ہے^(۱)۔

جبری شادی کے بعد زن و شوئی تعلقات:

اس طرح جبری شادی کے بعد اگر میاں بیوی میں زن و شوئی تعلقات قائم ہو جاتے ہیں اور لڑکی نے برضا و رغبت لڑکے کو اپنے اوپر قدرت دی ہے تو یہ رضامندی شمار کی جائے گی، اس لئے کہ بخوبی اپنے اوپر قدرت دینا عقد کو جائز قرار دینا ہے۔ اسی طرح اگر لڑکی شادی کے بعد لڑکے سے مہر کا مطالبه کرے تو وہ بھی رضامندی ہے۔ عالمگیری میں ہے:

”وَكَذَا إِذَا مَكْنَتِ النِّزُوجُ مِنْ نَفْسِهَا بَعْدَ مَا زَوَّجَهَا الْوَلِيُّ فَهُوَ رَضَا
وَكَذَا لَوْ طَالَتْ بِصَدَاقَهَا بَعْدَ الْعِلْمِ فَهُوَ رَضَا كَذَا فِي السَّرَاجِ الْوَهَاجِ“^(۲)۔

(اسی طرح جب وہ شوہر کو اپنے اوپر قدرت دے دے بعد اس کے کو ولی نے اس کی شادی کرائی تھی تو یہ رضامندی ہے، اسی طرح اگر وہ شادی کے علم کے بعد اپنے مہر کا مطالبه کرے تو یہ بھی رضا ہے)۔

اور اس صورت میں لڑکی کو حق تفریق حاصل نہیں ہوگا اگرچہ لڑکا غیر کفوہو۔

”وَإِنْ دَخَلَ بَهَا طَانِعَةً يَلْزَمُهُ الْمُسْمَى وَلَا يَزَادُ عَلَيْهِ وَيَكُونُ هَذَا رَضَا
مِنْهَا بِالنِّكَاحِ لَانْ تَمْكِينَهَا مِنْ نَفْسِهَا إِجازَةٌ لِلْعَقْدِ كَقُولَهَا: رَضِيتْ وَيَسْقُطُ
الْخِيَارُانِ الثَّابِتَانِ لَهَا: التَّفْرِيقُ لِعدَمِ الْكَفَاءَةِ وَإِتَّمَامُ مَهْرِ الْمُثَلِّ“^(۳)۔

(اور اگر اس نے عورت سے رضامندی کے ساتھ دخول کیا تو شوہر پر مہر مسکی لازم ہوگا، اس پر اضافہ نہیں کیا جائے گا اور یہ عورت کی جانب سے نکاح پر رضامندی ہوگی، اس لئے کہ

(۱) الفتاوى الهندية ۱/۲۹۳۔

(۲) الفتاوى الهندية ۱/۲۸۷۔

(۳) الفتاوى الهندية ۱/۲۹۳۔

عورت کا اپنے اوپر قدرت دینا عقد کو جائز قرار دینا ہے جیسے یہ کہنا کہ میں راضی ہوں اور وہ دونوں اختیار ساقط ہو جائیں گے جو عورت کے لئے ثابت تھے، تفریق بر بنائے عدم کفاءت اور مہر مثل کی تکمیل)۔

اور اگر لڑکی نے بخوبی وطی کی اجازت نہیں دی اور اس نے اس سے زبردستی وطی کر لی تو یہ رضامندی شمار نہیں ہوگی اور لڑکی کو حق تفریق حاصل ہوگا۔

”فإن دخل بها إن كانت مكرهة لزمه مهر المثل، وحق الاعتراض
لعدم الكفاءة باقي“^(۱) -

(اگر اس نے اس سے دخول کیا تو اگر زبردستی کیا ہو تو شوہر پر مہر مثل لازم ہو جائے گا اور بر بنائے عدم کفاءت حق اعتراض باقی رہے گا)۔

اسی طرح اگر زن و شویں تعلقات زوجین کے مابین قائم نہیں ہوئے ہیں تو عورت کو عدم کفاءت یا مہر کے مہر مثل سے کم ہونے کی بنا پر حق تفریق حاصل ہے، وہ چاہے تو قاضی یا شرعی کونسل کو نکاح فتح کرنے کی درخواست دے سکتی ہے جیسا کہ اوپر آپکا ہے^(۲) -

اگر قاضی یا شرعی کونسل نکاح فتح کر دے تو شوہر پر نہ مہر مثل لازم ہوگا اور نہ مہر مسمی، اس لئے کہ تفریق عورت کی جانب سے آئی ہے اور وہ بھی دخول سے پہلے ہے۔

”ولو فرق بينهما قبل الدخول لا يلزمـه شـي كـذا فـي السـراج
الوهـاج“^(۳) -

(اور اگر دونوں میں دخول سے پہلے تفریق ہو گئی تو شوہر پر کچھ بھی لازم نہیں ہوگا)۔

یہ تمام تفصیلات اس وقت ہیں جبکہ شوہر لڑکی کا کفوئہ ہو، اور اگر کفوئہ ہے اور مہر مہر مثل

(۱) البندیہ ۱۰۷ - ۲۹۳

(۲) الحجۃ بحوالہ الفتاوی البندیہ ۱۰۷ - ۲۹۳

(۳) البندیہ ۱۰۷ - ۲۹۳

ہے یا مہر پر اس کو کوئی اعتراض نہیں ہے تو پھر لڑکی کو حق تفریق حاصل نہیں ہے نہ دخول سے پہلے نہ دخول کے بعد^(۱)۔

قاضی شریعت یا شرعی کوسل کا نکاح کو فتح کرنا:

قاضی یا شرعی کوسل اس نکاح کو محض جبراً کراہ کی بنیاد پر فتح نہیں کر سکتے ہیں، کیونکہ جبراً دا کراہ اسباب فتح میں سے نہیں ہے، ہال لڑکا لڑکی کے میل اور جوڑ کا نہ ہو اور دونوں کے درمیان شرعی اعتبار سے برابری نہ پائی جاتی ہو یا مہر پر مثال سے کم ہو اور دونوں میں برضا و رغبت زدن وشوئی تعلقات قائم نہ ہوئے ہوں تو ایسی صورت میں اگر لڑکی فتح نکاح کا دعویٰ کرتی ہے تو پھر قاضی یا شرعی کوسل فریقین کے بیانات اور شہادت کے بعد دلائل کی بنیاد پر نکاح کو فتح کر سکتے ہیں اور اگر دونوں میں برابری پائی جاتی ہو اور مہر پر لڑکی کو کوئی اعتراض نہ ہو تو پھر جبراً کراہ کے باوجود ان کو فتح نکاح کا اختیار نہیں ہے۔

(۱) جوالہ سابق۔

جبری شادی

مفتی عبدالرحیم

دارالعلوم مصطفوی، محلہ توحید گنج، بارہ مولہ کشیر

۱۔ عاقلہ بالغہ آزاد عورت کے اختیارات اور حدود فقہاء کی نظر میں:

بالغہ، عقل مند اور آزاد عورت کا نکاح ولی کی اجازت کے بغیر درست ہو جاتا ہے، خواہ وہ کنواری ہو یا غیر کنواری (بیوہ، مطلقہ وغیرہ) یہ امام ابو حنفیہ[ؓ] اور امام ابو یوسف[ؓ] کا مشہور نہ ہب ہے، اور امام ابو یوسف سے ایک روایت یہ ہے کہ ایسی عورت کا نکاح بغیر ولی کے درست نہیں، امام محمد[ؐ] کے نزدیک ولی کی اجازت پر موقوف ہے^(۱)۔

یہاں جو موقف امام محمد[ؐ] کا بیان ہوا ہے بعد میں انہوں نے اس رائے سے رجوع فرمाकر وہی قول اختیار کر لیا تھا جو اپر حضرات شیخین کا بیان ہوا ہے جیسا کہ خود صاحب ہدایہ نے اس کی تصریح فرمادی ہے، نیز ہدایہ میں ہی آگے چل کر (۳۰۱/۲) پر ”وقد صح ذلک“ سے اس رجوع کی مزید تائید ہوتی ہے۔

امام مالک[ؓ] اور امام شافعی[ؓ] کے نزدیک ولی کی اجازت کے بغیر عورت کا نکاح ہی درست نہیں (صاحب بدایۃ الحجتہد علامہ ابن رشد الحفید مالکی[ؓ] نے ”بدایۃ الحجتہد“ میں اس موضوع پر

(۱) ہدایہ ۲۹۳، ۲۹۴، ۲۹۵

تفصیل سے کلام کیا ہے اور فریقین کے دلائل نقل کرنے کے بعد مالکی ہونے کے باوجود انہوں نے خفیہ کے مسلک کی کھل کرتا تھا کی ہے اور فریق مخالف کی پیش کردہ تمام آیات و روایات کو ان کے دعوے کے لئے ناکافی قرار دیا ہے۔

پوری بحث کے بعد وہ یوں تبصرہ کرتے ہیں:

جو بات دل کو زیادہ لگتی ہے وہ یہ ہے کہ شارع نے (نکاح میں) ولایت کی شرط نہیں لگائی ہے، کیونکہ اگر بُنیٰ ﷺ (عاقلہ بالغہ کے لئے) ولایت کی شرط لگاتے تو لازمی طور پر اولیاء کی جنس، ان کی قسمیں اور ان کے مراتب بیان فرماتے، وجہ یہ ہے کہ مسئلہ ولایت عامۃ الورود ہے اور اس قدر کثرت سے پیش آنے والے اہم مسئلہ میں وضاحت طلب چیزوں کی وضاحت میں تاخیر ناقابل فہم ہے اور یہ بات حضور ﷺ کے منصب نبوت کے خلاف ہے اور آپ ﷺ کی شان سے بعید تر، لہذا یہی ماننا پڑے گا کہ دراصل ولایت کی شرط لگانا شارع علیہ السلام کا مقصد ہی نہیں ہے)۔

اس کے بعد صاحب ہدایہ فرماتے ہیں: ظاہر روایت میں ہے کہ ولی کو اس صورت میں اعتراض (اور فتح نکاح) کا حق ہو گا جبکہ بالغہ عاقلہ عورت غیر کفو میں نکاح کر لے اور امام ابوحنیفہ وابو یوسفؓ کے نزدیک غیر کفو میں نکاح جائز ہی نہیں، اس لئے کہ بہت سے اولیاء ناپسندیدگی کے باوجود غیر کفو میں نکاح ہونے کی صورت میں متعدد بوجوہات کی بنابر قاضی شرعی کے پاس اعتراض و دعوا نے فتح پیش نہیں کر سکتے اور اگر پیش کر بھی دیں تو قاضی انصاف کے تقاضوں کو پورا کرے اس کی کوئی ضمانت نہیں۔

اسی وجہ سے اب فتوی یہ ہے کہ بے جوڑ نکاح منعقد ہی نہ ہو گا، چنانچہ فتنہ خنی کی مستند کتاب ”مجموع الانہر میں فتاویٰ قاضی خان“ سے یہ فتویٰ نقل کیا گیا ہے:

”نفل نکاح حرہ مکلفة بلا ولی وله الاعتراض في غير الكفوء ورؤى

الحسن عن الإمام عدم جوازه وعليه الفتوى ”، پھر مصنف خود فرماتے ہیں: ”وهذا أصح وأحوط والمختار للفتوى في زماننا“^(۱) -

۲- عاقله، بالغة آزاد لڑکی کا نکاح جبراً كرنا ناجائز ہے:

الف۔ ”ولا يجوز للولي إجبار البكر البالغة على النكاح (إلى قوله) ولن أنها حرّة فلا يكون للغير عليه ولاية الاجبار والولاية على الصغيرة لقصور عقلها وقد كمل بالبلوغ بدليل توجيه الخطاب“^(۲) -

(کنواری بالغ لڑکی کے ولی کو شرعاً اس کی اجازت نہیں ہے کہ وہ اس کی مرضی کے خلاف اس کا نکاح کرے، کیونکہ یہ بالغہ ہے، آزاد ہے، شرعاً مکلف ہے اور بالغ ہو جانے کی وجہ سے فہم کا وہ قصور اور کسی جس کی وجہ سے اولیاء کو اس پر ولایت اجبار اور بالادستی حاصل تھی اب باقی نہیں رہی جس کا ثبوت یہ ہے کہ اب یہ بالغہ بلا واسطہ احکام خداوندی کی مخاطب و مکلف بن چکی۔ ہے، لہذا کسی کو بھی اس پر جبراً کرنے کا اختیار نہیں ہے)۔

”قوله وهو السنة) بان يقول له قبل النكاح فلان يخطبك أو يذكرك فسكتت وإن زوجها بغير استئمار فقد أخطأ السنة وتوقف على رضاها. بحر عن المحيط. واستحسن الرحمتي ما ذكره الشافعية من أن السنة في الا ستئذان أن يرسل إليها نسوة ثقات ينظرن ما في نفسها والأم بذلك أولى، لأنها تطلع على مالا يطلع عليه غيرها“^(۳) -

(اور سنت یہ ہے کہ نکاح سے قبل ولی بالغ لڑکی سے باقاعدہ مشورہ کرے اور اس سے

(۱) مجمع الأئمہ ۳۳۲/۱.

(۲) الہدایہ ۲۹۳/۲.

(۳) شامی ۲۹۸، ۲۹۹/۲ طبع نعمانیہ۔

اجازت لے مثلاً فلاں شخص نے تمہارے لئے نکاح کا پیغام بھیجا ہے یا فلاں شخص تم سے نکاح کرنا چاہتا ہے (وغیرہ) تو اگر یہ سن کر بالغہ خاموش رہے تو یہ نکاح درست ہے، لیکن ولی کا بالغہ سے پوچھئے بغیر ہی نکاح کر دینا سنت کے بالکل خلاف ہے اور ایسا نکاح منعقد نہ ہو گا تا آنکہ بالغہ اپنی آزادانہ رضا مندی سے اُسے قبول نہ کرے، یہ صاحب بحر نے "المحیط" سے نقل کیا ہے اور رحمتی نے اس سلسلے میں شافعیہ کا بیان کر دیا یہ طریقہ پسند کیا ہے کہ ولی کو چاہئے کہ بالغہ کی آزادانہ رائے و حقیقی رضا مندی معلوم کرنے کے لئے چند قابل اعتماد عورتوں کو اس کے پاس بھیج دے، سب سے بہتر اس معاملے میں اس کی والدہ رہے گی، کیونکہ والدہ اس کے تعلق سے بہت سے ان حالات سے بھی یقیناً واقف ہو گی جن کی دوسروں کو ہوا تک نہ لگی ہو، لہذا حال دل کی صحیح تربیتی و عکاسی بھی کماحت و والدہ ہی کر پائے گی)۔

در مختار ہی میں ہے:

اگر کسی عورت کے شوہر کا انتقال ہو جائے اور شوہر کے رشتہ دار شوہر کی وراثت سے محروم کرنے کے لئے اس عورت سے یہ کہیں کہ تمہارا نکاح مرحوم سے درست نہیں تھا، لہذا اب تم اس کی وراثت نہیں بن سکتیں، ادھر عورت کا دعویٰ ان کے بر عکس ہو اور یہ معاملہ عدالت شرعی تک پہنچ جائے تو قاضی شرعی اس عورت سے سوال کرے گا کہ بتاؤ تمہارا نکاح تمہارے باپ نے تمہاری اجازت سے کیا تھا یا نہیں؟ اس پر اگر عورت جواب میں یہ کہہ دے کہ میرا نکاح میرے باپ نے میری اجازت سے کیا تھا اور شوہر کے رشتہ دار اس کی بات سے انکار کر دیں جب بھی یہ نکاح درست ہی سمجھا جائے گا اور مرحوم کے رشتہ داروں کے برخلاف وہ اپنے شوہر کی وراثت قرار پائے گی، نیز عدت وفات گذارے گی، (لیکن اگر عورت کا جواب اس طرح ہو کہ) گو میرا نکاح میرے باپ نے مجھ سے پوچھئے بغیر ہی کر دیا تھا مگر جب مجھے اس کی خبر ملی تو میں اس نکاح پر رضا مند ہو گئی تھی، تو اب اس صورت میں قاضی کا فیصلہ اس عورت کے خلاف اور اس کے مخالفین شوہر کے رشتہ داروں کے حق میں جائے گا، وجہ اس کی یہ ہے کہ ولی نے پہلی صورت میں نکاح سے قبل ہی

بالغہ سے اجازت می تھی، لہذا بلا کسی شک و شبہ کے وہ نکاح درست قرار دیا گیا لیکن دوسری صورت میں بغیر اجازت جو نکاح ہوا وہ نکاح کے وقت درست نہیں ہوا البتہ بعد میں اگرچہ بالغہ اپنی رضامندی کا اقرار کر رہی ہے جس کی وجہ سے نکاح درست ہو جاتا ہے مگر چونکہ خاص طور پر یہ جگہ تہمت سے خالی نہیں، لہذا قاضی نکاح کے غیر صحیح ہونے کا فیصلہ کرے گا^(۱)۔

غور فرمائیے کہ بالغہ کی اجازت پر نکاح کے صحیح اور باطل ہونے کا کس قدر دار و مدار ہے جیسا کہ اس مسئلہ سے واضح ہے۔

۳- بالغہ کی اجازت و انکار کی چند صورتیں اور ان کا حکم:

۱- ولی نے مسنون طریقے پر از خود بالغہ سے نکاح کی اجازت مانگی مثلاً فلاں تم سے نکاح کرنا چاہتا ہے کیا تمہیں یہ رشتہ منکور ہے؟ یا ولی کے وکیل یا قاصد نے بالغہ سے اجازت می اور اس نے اپنی فطری شرم و حیا کی وجہ سے بجائے صاف جواب دینے کے خاموشی اختیار کی تو یہ شرعاً اس کی طرف سے اجازت ہے اور یہ نکاح منعقد ہو جائے گا^(۲)۔

۲- ولی نے بالغہ کی اجازت کے بغیر اس کا نکاح کر دیا اور بعد میں از خود یا اپنے قاصد کے ذریعہ بالغہ کو اس نکاح کی اطلاع دی جس کو سن کر بالغہ نے حیاء کی وجہ سے خاموشی اختیار کی تو نکاح درست ہو گیا^(۳)۔

۳- ولی نے بانہ کی اجازت کے بغیر اس کا نکاح کر دیا اور کسی معتبر آدمی نے بالغہ کو اس نکاح کی خبر دی جس پر اس نے حیاء خاموشی کو اپنالیا تو یہ نکاح بھی صحیح ہو گیا^(۴)۔

(۱) در مختار علی الشامی ۲۹۹، ۲

(۲) در مختار علی الشامی ۲۹۸، ۲

(۳) در مختار علی الشامی ۲۹۹، ۲

(۴) در مختار علی الشامی ۲۹۹، ۲

۳۔ مندرجہ بالائیوں صورتوں میں بالغہ خاموش نہیں بلکہ جس وقت اس سے اجازت لی جا رہی تھی یا اطلاع دی جا رہی تھی تو وہ نہ پڑی یا مسکرانے لگی یا (یا اپنے والدین، بھائی بھنوں اور متعلقین کی جدائی کا تصور کر کے) چیکے چیکے رو نے لگی تو ان صورتوں میں بھی نکاح منعقد ہو گیا^(۱)۔

۵۔ ولی نے کسی شخص کا نام و پتہ وغیرہ بیان کر کے بالغہ سے اس کے ساتھ نکاح کرنے کی اجازت مانگی جس پر پہلے تو اس نے نامنظور کر دیا مگر کچھ عرصہ کے بعد (جبکہ اس شخص کے متعلق بالغہ کو مکمل اطمینان ہو چکا تھا) ولی نے بغیر پوچھے اسی سے بالغہ کا نکاح کر دیا اور معلوم ہونے پر اب کی بارشرم کی وجہ سے بالغہ نے خاموشی اختیار کی تو نکاح درست ہو گیا۔ صاحب فتح القدير اور صاحب البحر الرائق کے نزدیک اس صورت میں نکاح درست نہیں لیکن معتبر قول صحبت نکاح کا ہی سے

۶۔ ولی نے بالغہ کی موجودگی میں اس کی اجازت کے بغیر اس کا نکاح کر دیا اور وہ شرم کی بنا پر خاموش رہی تو نکاح درست ہو گیا بشرطیکہ نکاح کے وقت ہی اپنے ہونے والے شوہر کو پہچان رہی ہو^(۲)۔

اوپر وہ صورتیں ذکر کی گئی ہیں جن میں نکاح درست ہو جاتا ہے، اس کے بعد ان صورتوں کا ممعن حوالہ ذکر کیا جاتا ہے جن میں نکاح درست نہیں ہوتا۔

۱۔ جس وقت بالغہ سے نکاح کی اجازت مانگی جا رہی تھی اس نے اسی وقت رشتے

(۱) در مختار علی ہامش الشامی ۲۹۹/۲۔

(۲) در مختار علی ہامش الشامی ۳۰۰/۲۔

(۳) حوالہ بالا ۳۰۱/۲۔

کو منظور کرنے سے انکار کر دیا مثلاً یہ کہا کہ وہ تو دباغ ہے یاد و سر اُنھیں اس سے اچھا ہے، وغیرہ وغیرہ تو نکاح ہی درست نہیں ہوا^(۱)۔

۲۔ جب بالغہ سے اجازت لی گئی یا اس کو نکاح کی اطلاع دی گئی تو وہ زور زور سے رو نے لگی یا طنز و تمسخر کے انداز پر ہنسنے لگی (جو کہ حاضرین کو محسوس ہو جاتا ہے) تو اس صورت میں بھی نکاح نہیں ہو گا^(۲)۔

۳۔ بالغہ سے نکاح کی اجازت ولی، اس کے وکیل یا اس کے قاصد نے نہیں لی بلکہ کسی اجنبی یا دور دراز کے رشتہ دار یا دوسرے و تیسرے درجہ کے ولی نے حقیقی ولی کی موجودگی کے باوجود نکاح کی اجازت چاہی اور بالغہ خاموش رہی تو نکاح درست نہیں جب تک کہ وہ زبان قال یا زبان حال سے اس رشتے پر رضامند نہ ہو، مثلاً صاف صاف قبول یا رد کرے یا زبان سے کچھ نہ کہے بلکہ مہر طلب کرے یا شوہر کے ساتھ صحبت وغیرہ پر راضی ہو تو ان شرائط کے ساتھ نکاح درست ہو جائے گا^(۳)۔

۴۔ ولی نے بالغہ کی اجازت کے بغیر اس کا نکاح کر دیا اور بالغہ کو اس نکاح کی اطلاع نہ ولی کے ذریعہ ملی نہ اس کے وکیل یا قاصد نے اسے مطلع کیا بلکہ کسی غیر معتبر آدمی نے بالغہ کو اس نکاح کی خبر دی اور وہ یہ خبر سن کر خاموش ہو گئی تو اس صورت میں بھی نکاح منعقد نہیں ہوا البتہ درج بالا^(۳) میں مندرج شرائط کے ساتھ یہاں بھی نکاح درست ہو جائے گا۔

۵۔ ولی نے بالغہ سے نکاح کی اجازت لیتے وقت ناکھ کا نام نہیں لیا نہ بالغہ کو وہ ناکھ پہلے سے معلوم ہے تو ایسے وقت بالغہ کے چپ رہنے سے رضامندی ثابت نہ ہو گی اور اجازت نہ سمجھیں گے بلکہ نام و نشان بتانا ضروری ہے جس سے بالغہ اتنا سمجھ جائے کہ یہ فلاں شخص ہے،

(۱) در مختار علی الشافی ۲۹۹/۲۔

(۲) در مختار ۱۹۸/۲، بہتی زیور اختری حاشیہ ۲۸۵/۳۔

(۳) فتاویٰ ہندیہ ۱۷/۲۸۶، اختری بہتی زیور حاشیہ ۲۸۶/۳۰۔

اسی طرح اگر مہر نہیں بتایا اور مہر مل سے بہت کم پر نکاح کر دیا تب بھی بالغہ کی اجازت کے بغیر نکاح نہ ہوگا بلکہ اس سے ازسرنو اجازت لینا ضروری ہے، فقہاء متاخرین کی رائے یہی ہے اور فتح القدیر میں اسی کو بہتر قرار دیا ہے^(۱)۔

۶۔ اجازت مانگنے پر بالغہ کا رد عمل کچھ ایسا تھا کہ جس میں رضامندی کا بھی احتمال ہے اور انکار و ناپسند کا بھی تو ایسی صورت میں اس کی طرف سے انکار ہی سمجھا جائے گا اور نکاح منعقد نہ ہوگا^(۲)۔

۷۔ ولی نے کسی شخص کا نام و پتہ بتلا کر جب بالغہ سے نکاح کی اجازت چاہی تو اس نے رشتہ رد کر دیا پھر کچھ عرصہ گذرنے کے بعد ولی نے بالغہ سے پوچھے بغیر ہی اس شخص سے اس کا نکاح کر دیا، جب بالغہ کو اس نکاح کا علم ہوا تو اس نے دوبارہ پھر انکار کر دیا یا صرف اتنا کہا کہ ”میں پہلے ہی کہہ چکی ہوں کہ مجھے فلاں پسند نہیں“ تو ایسا نکاح منعقد نہیں ہوگا حتیٰ کہ اگر بالغہ اس مکر انکار کے بعد اس رشتے پر راضی بھی ہو جائے جب بھی نکاح درست نہ ہوگا^(۳)۔

۸۔ جب بالغہ سے نکاح کی اجازت لی جا رہی تھی تو اسے کھانسی یا چھینک آنے لگی اور کھانسی یا چھینک بند ہوتے ہی اس نے کہا: مجھے یہ رشتہ منظور نہیں یا جس وقت وہ کچھ جواب دینا چاہتی تھی تو زبردستی اس کامنہ بند کر دیا گیا اور جو نہیں اس کامنہ آزاد ہوا اس نے فوراً رشتہ نامنظور کر دیا، ان سب صورتوں میں بھی نکاح درست نہیں ہوگا اور بالغہ کے انکار کو درست مانا جائے گا، کیونکہ کھانسی، چھینک یا منہ بند ہو جانے کی وجہ سے بالغہ کی عارضی و جبری خاموشی درحقیقت وہ خاموشی ہی نہیں ہے جس کو شریعت مطہرہ نے اقرار و رضامندی کا بدل قرار دیا ہے، لہذا اس اختیاری خاموشی اور اس اضطراری سکوت میں فرق لازمی چیز ہے^(۴)۔

(۱) عالیگیری ملخصہ ۱/۳۸۸ حاشیہ بہتی زیر ملخصہ حصہ ۲۸۵/۲۔

(۲) شامی ۲/۳۰۰۔

(۳) درحقیقت الشامی ۲/۳۰۰۔

(۴) شامی ۲/۲۹۹۔

۲- نکاح کے منعقد ہونے یا نہ ہونے کے بارے میں زوجین کے اختلاف کا شرعی حکم:

علامہ شامیؒ نے اپنے حاشیہ میں فرمایا: (جس صورت میں زوجین کے متفاہد عووں اور شرعی ثبوت نہ ہونے پر زوجہ کے حق میں اس کے قسم کھانے کی بنا پر فیصلے کا حکم ہے جبکہ زوجین میں صحبت نہ ہوئی ہو) تو وہاں صحبت نہ ہونے سے مراد یہ ہے کہ یا تو بالکل صحبت نہ ہوئی ہو، یا صحبت تو ہوئی لیکن اس میں عورت کی رضا شامل نہ ہو، لہذا اگر یہ ثابت ہو جائے کہ زوجہ صحبت پر رضامند تھی تو پھر اس کا نکاح منعقد ہونے سے انکار کرنا بے معنی ہو کرہ جائے گا اور شوہر کے حق میں ہی فیصلہ کر دیا جائے گا، حاشیۃ الغزی علی الاشباه میں صحبت ہو جانے کے بعد عورت کے انکار کے متعلق فقهاء کرام کے اختلاف کو ذکر کرنے کے بعد یہ فیصلہ کیا گیا ہے کہ صحبت ہو جانے کے باوجود بھی اگر عورت سرے سے ہی نکاح منعقد ہونے کا انکار کر رہی ہو تو اس کا انکار درست اور معتبر ہے، کیونکہ یہ تحریر فرج کا معاملہ ہے جو انتہائی حزم و احتیاط کا مقتاضی ہے بلکہ مذکورہ مؤلف علامہ غزیؒ نے اپنے شیخ علامہ مقدمؒ کے بارے میں تحریر فرمایا ہے کہ انہوں نے اس موضوع پر ایک مستقل رسالہ تالیف فرمائی کہ اس میں زوجین کے صحبت کرنے کے باوجود سرے سے ہی نکاح کے انعقاد کے متعلق عورت کے انکار کو معتبر و راجح قرار دیا ہے^(۱)۔

پھر اس مسئلہ میں عورت کے قول کا اعتبار کرنے کے متعلق علامہ شامیؒ نے یہ دلیل پیش کی ہے کہ چونکہ عورت مرد کے بقول عقد نکاح کے لازم ہونے اور اس کے نتیجے میں اسے ملک بضعہ حاصل ہونے کا انکار کر رہی ہے، لہذا شریعت مقدسہ کے مقرر قواعد کی روشنی میں اس کے انکار کرنے اور قسم کھانے کی وجہ سے فیصلہ اسی کے حق میں کیا جائے گا، کیونکہ ضابطہ ہے: "الیمن علی من انکرو"^(۲)۔

(۱) شامی ۳۰۲/۲۔

(۲) ہدایہ ۲۹۵/۲۔

اس کے بعد صاحب فتح القدر اور الکافی للحاکم الشہید کے حوالے سے تحریر فرماتے ہیں کہ اگر اس معاملے میں عورت کا ولی (باپ، دادا اور بھائی وغیرہ) بھی شوہر کے حق میں شہادت دے تو اس کے باوجود فیصلہ عورت کے ہی حق میں ہو گا اور نکاح باطل قرار دیا جائے گا^(۱)۔ واضح رہے کہ ذیر بحث صورت میں عورت کے قسم کھانے کا مسئلہ صاحبین کی رائے پر ہے اور اسی پر فتویٰ ہے ورنہ امام عظیمؒ کے نزدیک عورت کی بات بغیر قسم کے ہی معتبر ہے یعنی انعقاد نکاح کے متعلق اس کے انکار پر بغیر قسم لئے ہی فیصلہ کر دیا جائے گا^(۲)۔

مزید توضیح کے لئے ملاحظہ ہو: فتاویٰ محمودیہ ۳۰۲/۳۰۰۔

۶۔ خلاصہ بحث:

- ۱۔ مذکورہ صورتوں میں ہرگز نکاح منعقد نہیں ہو گا۔
- ۲۔ جبر، زبردستی اور نفیاتی دباؤ کے تحت اگر بالغہ بظاہر نکاح کے لئے ہاں کہہ دے یا نکاح نامہ وغیرہ پر اپنے دستخط بھی ثبت کر دے تو بھی حقیقی اجازت اور آزادانہ رضامندی کے فقدان کی وجہ سے نکاح نہ ہو گا اور شرعاً اسے اذن اور رضا تسلیم نہ کیا جائے گا۔
- ۳۔ شریعت مطہرہ میں نکاح کے سلسلے میں برابری اور کفاءت کا اعتبار مسلمہ حقیقت ہے۔ آپ ﷺ کا ارشاد ہے: ”وَلَا يَزُو جن إِلَّا مِنْ الْأَكْفَاءِ“^(۳) (عورتوں کے نکاح کفو میں کئے جائیں)۔

لیکن چونکہ ذیر بحث مسئلہ میں دوسری وجوہات کی بنا پر نکاح باطل ہو چکا ہے، لہذا بالغہ کو یہ دعوائے کفاءت پیش کرنے کی ضرورت نہیں رہی۔

(۱) شامی ۲/۳۰۲، ۳۰۳۔

(۲) شامی ۲/۳۰۳، ۳۰۴، ہدایہ ۲/۲۹۶۔

(۳) ہدایہ ۲۔

۴ - جیسا کہ شامی، درمختار، ہدایہ اور فتاویٰ محمودیہ کی تصریحات سے قبل ازیں ثابت ہو چکا ہے کہ شرعی وجوہات کی وجہ سے جس طرح قبل صحبت و ہمستری تفہیق کر دی جائے گی، اسی طرح قاضی شرعی، عالم و مفتی اور مسلمان حاکم بعد صحبت و انعقاد نکاح بھی تفہیق کا مجاز ہے، لہذا دونوں صورتوں کا حکم یکساں ہے۔

۵ - اس میں کوئی شک نہیں کہ جب قاضی یا شرعی کو نسل پر یہ بات واضح ہو جائے گی کہ جب وراکراہ کے مختلف حرے اختیار کر کے بالغہ کو نکاح پر مجبور کیا گیا ہے تو وہ اس نکاح کو فتح کر سکتے ہیں بلکہ صحیح بات تو یہ ہے کہ قاضی صاحب و شرعی کو نسل وغیرہ صرف برائے نام ہی فتح نکاح کی خانہ پری فرمائیں گے، کیونکہ سابقہ بحث سے یہ بات واضح ہو گئی ہے کہ ایسا نکاح سرے سے منعقد ہی نہیں ہوا تھا۔

جبری نکاح

مولانا ابوالعااص وحیدی، سردار تجھنگر

تمہدی بحث:

مذہب اسلام تمام انسانوں کا انتہائی ہمدرد و نعمکار مذہب ہے۔ اس نے انسانوں کے تمام طبقات کے ساتھ بڑی محبت و رافت اور اعتدال و توازن کا معاملہ کیا ہے۔ طبقہ نساں پر ایک نظر ڈالنے تو یہ حقیقت روز روشن کی طرح عیاں ہو جاتی ہے کہ عورتیں مختلف مذہب اور تاریخی مراحل میں حد درجہ مظلوم رہی ہیں۔ انہیں صرف اسلام کے دامن رحمت میں پناہ ملی ہے۔

مذہب اسلام نے ایک طرف عورتوں کی شرم و حیاء کا لحاظ اور تحفظ کیا ہے تو دوسری طرف اس کی آزادی خمیر اور پسند و ناپسند سے بھی صرف نظر نہیں کیا ہے، چنانچہ عورتوں کی حیا کے تحفظ کے پیش نظر اور اس اندیشہ کے پیش نظر کہ ان کے اندر حد درجہ شوختی و بے باکی نہ پیدا ہو جائے، اسلامی شریعت نے کہا کہ عورت کے لئے دلی ضروری ہے، چاہے وہ صغیرہ ہو یا کبیرہ، بنابریں نہ وہ اپنا نکاح کر سکتی ہے اور نہ دوسرے کا نکاح کر سکتی ہے، لیکن مردوں کے حق ولایت کا یہ مطلب نہیں کہ وہ عورتوں کے ساتھ جبرا اکراہ کا معاملہ کریں، اس لئے شریعت نے نکاح وغیرہ میں جبرا اکراہ سے روک دیا ہے اور یہ واضح فیصلہ کر دیا ہے کہ ”الشیب احق بنفسها من

ولیہا" مگر یہاں "احق" اسم تفضیل استعمال کیا گیا ہے جس سے لطیف انداز میں حق ولایت کا ثبوت بھی ہو رہا ہے، پھر بھی کسی مرد کو عاقلہ و بالغہ کے معاملہ میں اجبار و اکراہ کا حق نہیں ہے، صغیرہ نابالغہ کے ساتھ اس کا ولی اجبار کا معاملہ کر سکتا ہے مگر بالغ ہونے کے بعد اسے شریعت نے خبار بلوغ دے کر اس کی آزادی رائے کا پورا لحاظ رکھنا ہے، عورتوں کی آزادی ضمیر کا لحاظ نہ ہب اسلام نے یہاں تک کیا ہے کہ اگر کسی ولی نے کسی عورت کی شادی اس کی مرضی کے خلاف کہیں کر دی تو اسے عدالت میں جا کر احتجاج اور سخت رد عمل کا پورا حق دیا ہے۔

اور ایک زادی سے طبقہ نسوں کے معاملہ میں نہ ہب اسلام کا اعتدال و توازن دیکھئے کہ اس نے اگر ایک طرف مرد کو حق طلاق دیا ہے تو دوسری طرف عورت کو حق خلع دیا ہے تاکہ ناخوشگوار ماحول میں وہ گھٹ گھٹ کر زندگی گذارنے پر مجبور نہ ہو۔

میں نے مندرجہ بالا امور روح کتاب و سنت اور جمہور فقهاء و ائمہ کے نقطہ نظر کے مطابق لکھے ہیں اگرچہ علماء حنفیہ نے ولایت اور خلع وغیرہ کی بعض جزئیات سے اختلاف کیا ہے، بہر حال ضروری ہے کہ عورتوں کے بارے میں مندرجہ بالائیات کا لحاظ رکھا جائے تاکہ آزادی نسوں اور حقوق انسانی کی پفریب تنظیموں کو یہ کہنے کا موقع نہ ملے کہ نہ ہب اسلام میں آزادی رائے اور عورتوں کے حقوق کو پامال کیا گیا ہے۔

نہ ہب اسلام میں اولاد کی صحیح تعلیم و تربیت پر بھی بہت زور دیا گیا ہے، اگر ان کی صحیح تعلیم و تربیت ہو تو مسلمان لڑکے یا لڑکیاں مشرقی ماحول میں رہیں یا مغربی ماحول میں رہیں، ان کے قدم غلط سمت نہیں بڑھ سکتے۔

اس تمہیدی بحث کے بعد اب سوالات کے جوابات ملاحظہ ہوں!

۱- اس صورت کو اس کی رضامندی ہرگز نہیں تصور کیا جائے گا جب کہ وہ دل سے اس نکاح پر راضی نہیں ہے۔

در اصل جبرا اکراہ کے نتیجہ میں نکاح، طلاق اور عتقاً کا حق نہیں ہوتا، اس لئے کہ جبرا

اکراہ کے نتیجہ میں جو فیصلہ آدمی کرتا ہے اسے اضطراری ترجیح تو کہا جاسکتا ہے مگر اسے اختیاری فیصلہ نہیں کہا جاسکتا، اختیاری فیصلہ کا تعلق تو داخلی جذبہ و شعور سے ہوتا ہے جو حالت اکراہ میں مفقود ہے۔

۲۔ اگر جبرا اکراہ کے نتیجہ میں کسی عاقلہ بالغہ نے نکاح کے لئے ہاں کر لیا تو اس کی رضا اور حقیقی اذن ہرگز تصور نہیں کیا جائے گا۔ عہد نبوی کا یہ واقعہ ملاحظہ ہو کہ ایک عورت رسول اللہ ﷺ کے پاس آئی اور کہا کہ میرے والد نے میری شادی اپنے بھتی سے کر دی ہے جو مجھے ناپسند ہے تو آپ نے اس عورت کو اختیار دے دیا، مگر اس داشمنہ عورت نے بعد میں کہا: ”قد اجزت ما صنع ابی ولکن اردت ان اعلم النساء ان ليس الى الآباء من الأمر شيء“^(۱) اس حدیث کی روایت ابن ماجہ نے کی ہے اور اس کے روایۃ صحیح کے روایۃ ہیں۔

یعنی میرے والد صاحب نے جو کیا میں اسے درست قرار دیتی ہوں، لیکن میں نے یہ چاہا کیا کہ دوسری عورتوں کو بتاؤں کہ باپ کو عورت کے معاملہ میں کچھ بھی (جبرا اکراہ کا) حق نہیں ہے۔ اس طرح کا ایک دوسرا واقعہ مسند احمد، سنن ابی داؤد، سنن ابن ماجہ اور دارقطنی میں بھی آیا ہے۔

اور طلاق و عتقا میں بھی جبرا اکراہ معتبر نہیں، رسول اللہ ﷺ کا ارشاد گرامی ہے: ”لا طلاق ولا عتقا في إغلاق“^(۲) (ابوداؤد، ابن ماجہ)۔

یعنی جبرا اکراہ کی طلاق و عتقا کا کوئی اعتبار نہیں۔

۳۔ برطانیہ کے ماحول میں رہنے والی لڑکی اور ہندوستان میں پرورش پانے والے لڑکے کے درمیان یقیناً بڑا معاشرتی فرق ہوتا ہے مگر اس فرق کی وجہ سے لڑکی کو دعویٰ کرنے کا کوئی حق

(۱) فتح الصالحة ۲۶۶/۲

(۲) مشکاة المصباح ۲، باب الحجع والطلاق۔

نہیں کہ میری شادی جس شخص سے کی جا رہی ہے وہ میرا کفونہیں ہے، اس لئے کہ اسلام اور دینداری میں کفاءت کا اعتبار ہے، دیگر امور میں نہیں۔

۴۔ اگر جبر و اکراہ سے نکاح ہوا ہے اور کسی طرح زن و شوی کے تعلقات قائم ہو گئے تو چونکہ وہ نکاح ہوا ہی نہیں، اس لئے دونوں میں تفریق کم ادی جائے گی اور عورت مہر کی مستحق ہو گی جیسا کہ سنن ابی داؤد میں بصرہ بن اشثم کا واقعہ آیا ہے کہ ایک عورت سے ان کی شادی ہوئی مگر وہ حاملہ تھی تو انہوں نے رسول اللہ ﷺ سے ذکر کیا تو آپ ﷺ نے فرمایا:

”لها الصداق بما استحللت من فرجها..... وفرق بينهما“^(۱)۔

وہ جماع کی وجہ سے مستحق مہر ہو گی، اس کے بعد آپ ﷺ نے دونوں میں تفریق کر دی۔

اور اگر زن و شوی کے تعلقات قائم نہیں ہوئے تو تفریق کر دی جائے گی۔

۵۔ اگر لڑکی کو جبر و اکراہ کے ذریعہ نکاح پر مجبور کیا گیا تھا تو فریقین کے بیانات کے بعد قاضی یا شرعی کوسل کو چاہئے کہ نکاح فتح کر دے، چونکہ وہ نکاح منعقد نہیں ہوا جیسا کہ اوپر ذکر کیا گیا۔

(۱) نقدالنہ ۲۹۸/۲ بحث المہر۔

جبری شادی

مفتی عزیز الرحمن بجنوری

مدنی دارالافتاء، مدرسه عربی مہر العلوم، بجنور

اللہ تعالیٰ نے انسانوں ہی میں نہیں بلکہ جانوروں اور حیوانوں میں بھی جوڑے پیدا فرمائے ہیں۔ اس سے مقصد جہاں از دیا نسل ہے وہیں ایک دوسرے کے لئے باعث راحت اور سکون ہے۔

”وَمِنْ آيَاتِهِ أَنَّ خَلْقَكُمْ مِّنْ أَنفُسِكُمْ أَزْوَاجًا لَتَسْكُنُوا إِلَيْهَا وَجْعَلْتُمْ بَيْنَكُمْ مُوَدَّةً وَرَحْمَةً“^(۱) (اور اللہ کی نشانیوں میں سے یہ بھی ہے کہ اس نے تمہارے نفوس سے جوڑے پیدا کئے تاکہ تم کو سکون حاصل ہو اور تمہارے درمیان محبت اور رحمت قائم کر دی ہے)۔

معلوم ہوا کہ جوڑا اور برابری ہونا باعث سکون اور راحت ہے، اگر یہ نہ ہو تو نظام عالم درہم برہم ہو جائے گا۔

جناب رسول اللہ ﷺ نے ارشاد فرمایا: ”لَا يَزُوجنَ إِلَّا مِنَ الْأَكْفَاءِ“^(۲) (عورتوں کی شادی ان کے کفوہی سے کی جائے)۔

(۱) سورہ روم۔

(۲) الہدایہ۔

اسی وجہ سے ہمارے فقہاء اور مشائخ نے ارشاد فرمایا ہے:

- ۱- "الکفاءة معتبرة في ابتداء النكاح لزومه وصحته"^(۱) (ابتدائے نکاح میں اس کے لازم ہونے کے لئے کفاءت معتبر ہے)۔
- ۲- "إن الولي لوزوج الصغيرة غير الكفوء لا يصح مالم يكن لها وجدا"^(۲) (ولی اگر تا بالغہ لڑکی کا نکاح غیر کفوئیں کر دے تو نکاح صحیح نہیں ہو گا بشرطیکہ باپ اور دادا نہ ہو)۔
- ۳- "والمحترار للفتوی أنه لا يصح العقد"^(۳) (مفتی بقول یہ ہے کہ عقد صحیح نہیں ہو گا)۔
- ۴- امام محمد قرماتے ہیں: "غير كفؤ میں نکاح منعقد ہی نہیں ہوتا"^(۴) -
- ۵- "العجمي لا يكون الكفوء للعربيه ولو كان عالما أو سلطانا" (عجمی مرد عربی عورت کا کفوئیں ہو سکتا ہے اگر چہ وہ عالم ہو یا بادشاہ)۔

مندرجہ بالا تصریحات سے چند باتیں ثابت ہیں:

- ۱- غیر کفوئیں نکاح جائز نہیں ہے اگر ہو گا تو منعقد نہیں ہو گا۔
- ۲- عجمی عربی کا کفوئیں ہوتا اگر چہ وہ عالم ہو یا سلطان ہو، ان تمام صورتوں میں علت عدم سکون اور انتظام عالم میں بگاڑ پیدا ہونے کا اندیشہ ہے۔

(۱) در مختار۔

(۲) حوالہ بالا۔

(۳) رد المحتار ۲/۳۳۳۔

(۴) در مختار۔

لہذا وہ لڑکیاں جو دوسرے ملکوں میں پیدا ہوئیں، وہاں کا ماحول پایا اور تربیت پائی
وہ اگر کسی دوسرے ملک میں جبراً یا بلا رضا مندی کے بیاہ دی جائیں تو ایسے نکاح منعقد نہ ہوں
گے، جبکہ عاقلہ بالغہ کا نکاح کسی دباؤ سے نہیں کیا جاسکتا ہے، ان حالات میں جبری شادیاں نہ
ہوں گی، بلکہ ان کا انعقاد ہی نہ ہوگا، تاہم قاضی شرعی یا شرعی پنچایت کو بلا جھگٹک نکاح فتح کر دینا
چاہئے، یہ احتیاط اور نہ جب نکاح کا وجود ہی تسلیم نہیں تو فتح کی بھی ضرورت نہیں ہے۔

جبری نکاح

مولانا محمد انظار عالم قادری

مرکزی دارالفقناء، امارت شرعیہ، پٹنہ

اکراہ کی لغوی تعریف:

انسان کا کسی ایسی چیز کے کرنے پر مجبور ہونا جس کو وہ ناپسند کرتا ہے اکراہ ہے۔
”حمل الانسان علی شی یکرہ“^(۱)، اکراہ رضا اور محبت کی ضد ہے۔ دونوں کو ایک دوسرے کے مقابل استعمال کیا جاتا ہے، ارشاد ربانی ہے: ”وعسى ان تكرهوا شيئاً وهو خير لكم وعسى أن تحبوا شيئاً وهو شر لكم“^(۲)۔

اکراہ کی شرعی تعریف:

ناحق کسی شخص کو اس کی رضامندی کے بغیر کسی کام کے کرنے پر ڈرا کر مجبور کرنا اکراہ ہے۔

”هو إجبار أحد على أن يعمل عملاً بغير حق من دون رضاه بالإخافة“^(۳)،
اور بعض فقهاء کرام نے اکراہ کی شرعی تعریف اس طرح کی ہے:

(۱) البحر الرائق ۸/۱۲۷، الدر المختار ۹/۱۲۷، المباب فی شرح الکتاب ۳/۱۰۷۔

(۲) سورہ بقرہ ۲۱۶۔

(۳) التعریفات الفقیریہ علی قواعد الفقہ ص ۱۸۸، ۱۲۸/۸، البحر الرائق ۸/۱۲۸۔

”وَشُرْعًا حَمِلَ الْغَيْرُ عَلَى فَعْلٍ بِمَا يَعْدُمُ الرِّضَا دُونَ اخْتِيَارٍ لَكُنَّهُ قَدْ يَفْسُدُ وَقْدَ لَا يَفْسُدُ“^(۱)

اکراہ کی اقسام:

فقہاء کرام نے اکراہ کی دو قسمیں بیان کی ہیں: ۱۔ ملجمی، ۲۔ غیرملجمی، اکراہ ملجمی: جس میں رضا معدوم اور اختیار فاسد ہوتا ہے، جیسے کسی انسان کو ناحق مجبور کرنا کہ اگر تم فلاں کام نہیں کر دے گے تو تم کو قتل کر دیں گے، یا یہ کہ فلاں عضو کاٹ دیں گے، اکراہ غیرملجمی: ایسا اکراہ جس میں رضا معدوم ہو جاتی ہے اور اختیار فاسد نہیں ہوتا ہے، یعنی کسی انسان کو پٹائی یا قید کی دھمکی دے کر کسی کام کے کرنے پر ناحق مجبور کرنا۔

”هُوَ أَنَّ الْإِكْرَاهَ نُوعًا: نُوعٌ يَعْدُمُ الرِّضَا وَيَفْسُدُ الْإِخْتِيَارَ وَنُوعٌ يَعْدُمُ الرِّضَا وَلَا يَفْسُدُ الْإِخْتِيَارَ.....“^(۲)

خلاصہ یہ ہے کہ اکراہ کی تمام صورتوں میں رضا معدوم ہے، اور اصل اختیار تمام صورتوں میں ثابت ہے، ہال البته اکراہ کی بعض صورتوں میں اختیار فاسد ہوتا ہے اور بعض صورتوں میں اختیار فاسد نہیں ہوتا ہے، جیسا کہ اصول و فروع کی تمام کتابوں میں ہے۔

”فَالْجَاصِلُ أَنَّ عَدَمَ الرِّضَا مُعْتَبِرٌ فِي جَمِيعِ صُورِ الْإِكْرَاهِ وَأَصْلُ الْإِخْتِيَارِ ثَابِتٌ فِي جَمِيعِ صُورِهِ لَكِنَّ فِي بَعْضِ الصُّورِ يَفْسُدُ الْإِخْتِيَارَ وَفِي بَعْضِهَا لَا يَفْسُدُ“^(۳)

(۱) المباب فی شرح الکتاب ۱۰۷/۲

(۲) شرح بدیة المبتدی علی ہاشم الہدایہ ۲/۳۱۵، ۳۱۳، المباب فی شرح الکتاب ۱۰۷/۱، البحر الرائق ۸/۰۷، درر الحکام فی شرح غرر الادکام، الجزء الثاني، کتاب الاکراہ ص ۲۶۹۔

(۳) درر الحکام فی شرح غرر الادکام ۲/۲۶۹

اکراہ مکرہ کی الہیت کے منافی نہیں ہے اور نہ ہی حالت اکراہ میں مکرہ سے خطاب ساقط ہوتا ہے، کیونکہ دراصل مکرہ مبتنی ہوتا ہے اور مبتنی سے الہیت اور خطاب ساقط نہیں ہوتا ہے یہی وجہ ہے کہ مکرہ حالت اکراہ میں فرض، ظرر، اباحت اور رخصت کے درمیان متعدد ہوتا ہے۔

”ثُمَّ أَعْلَمُ أَنَّ الْإِكْرَاهَ لَا يَنْافِي أَهْلِيَةَ الْمُكْرَهِ وَلَا يَوْجِبُ وَضْعَ الْخُطَابِ عَنْهُ بِحَالٍ؛ لِأَنَّ الْمُكْرَهَ مُبْتَلِيٌ وَالْإِبْتَلَاءَ يَحْقِقُ الْخُطَابَ وَالدَّلِيلُ عَلَيْهِ أَنَّ أَفْعَالَ تَرْدُدٍ بَيْنَ فَرْضٍ وَحَظْرٍ وَإِبَاحةٍ وَرِحْصَةٍ وَيَأْثِمُ تَارَةً وَيُؤْجِرُ أُخْرَى“۔

رضا کی لغوی تعریف:

رضا، رضی یا رضی رضی و رضواناً مرضاه سے ماخوذ ہے، جس کے معنی راضی ہونا، پسند کرنا، خوش ہونا وغیرہ ہے، رضا سخت (امور کراہت) کی ضد ہے اور صوفیاء کے یہاں رضا سے مراد سرور قلب ہے۔

رضا کی اصطلاحی تعریف:

حفیہ نے رضا کی اصطلاحی تعریف یہ کی ہے کہ وہ اختیار کا ایسا کامل ہونا ہے کہ جس کا اثر چہرہ کے ظاہر سے جانا جاتا ہو۔

”فِي الْاَصْطِلَاحِ عُرِفَتِ الْحَنْفِيَةُ بِأَنَّهُ امْتَلَءَ الْاِخْتِيَارُ أَيْ بِلُوغِهِ وَنِهَايَتِهِ بِحِيثِ يَفْضِيُ أَثْرُهُ إِلَى الظَّاهِرِ مِنْ ظُهُورِ الْبَشَاشَةِ فِي الْوِجْهِ وَنِحْوَهَا“^(۱)۔ اور جمہور فقہاء کرام نے رضا کی تعریف: ”انہ قصد الفعل دون ان یشویہ اکراہ“^(۲) سے کی ہے۔

(۱) التاویع علی التوضیح ۱۹۵/۲۔

(۲) الحوائی علی مختصر الخليل ۹/۵۔

اب فقهاء حنفیہ اور جمہور میں اختلاف اس بات میں ہے کہ رضا اور اختیار دونوں ایک ہیں، یا دو الگ الگ چیزیں ہیں تو اس سلسلہ میں فقهاء حنفیہ کی رائے یہ ہے کہ رضا اور اختیار دو الگ الگ چیزیں ہیں، جب کہ جمہور علماء کرام کا کہنا ہے کہ دونوں ایک ہی ہیں، یعنی دونوں مترادف الفاظ ہیں۔

”ذهب الحنفية إلى أن الرضا والاختيار شيئاً مختلفان من حيث المعنى الاصطلاحي والآثار في حين الجمهور إلى أنهما مترادفان“^(۱) -

مذکورہ باتوں سے یہ واضح ہوتا ہے کہ تصرفات مکرہ کے سلسلہ میں حنفیہ اور جمہور کے درمیان دراصل اختلاف کی بنیاد رضا اور اختیار پر ہی ہے، کیونکہ جمہور کے نزدیک حالت اکراہ میں مکرہ سے رضا اور اختیار دونوں معدوم ہو جاتے ہیں اور حنفیہ کے نزدیک مکرہ سے حالت اکراہ میں صرف رضا معدوم ہوتی ہے کہ اختیار، بلکہ حنفیہ کے نزدیک اکراہ کی بعض صورتوں میں اختیار فاسد ہوتا ہے اور بعض صورتوں میں تو اختیار بھی فاسد نہیں ہوتا بلکہ اختیار صحیح باقی رہتا ہے، جیسا کہ اوپر گذرنا۔

حقیقت رضا:

اب غور طلب امر یہ ہے کہ احکام شرعیہ میں رضا کی کیا حقیقت اور اہمیت ہے؟ آیا رضا احکام شرعیہ کے لئے شرط صحیح ہے یا نہیں، تو اس سلسلہ میں جمہور نے تمام احکام شرعیہ میں رضا کو شرط صحیح قرار دیا ہے، سوائے ان احکام کے جن میں کوئی صریح نص وارد ہوئی ہو جیسے حضور ﷺ نے ارشاد فرمایا: ”ثلاث جد هن جد و هزلهن جد: الطلاق والعتاق والنکاح“^(۲) (اگر کسی شخص نے مذاق سے اپنی بیوی کو طلاق دے دی، یا کسی سے مذاق میں نکاح کر لیا، یا اپنے

(۱) حاشیہ ابن عابدین ۵۰۷/۳، کشف الاسرار ۳۸۳/۳۔

(۲) ترمذی وابو داؤد۔

غلام کو مذاق ہی میں آزاد کر دیا تو سب نافذ ہوں گے)، حفیہ کے نزدیک بعض تصرفات شرعیہ میں رضاشرط صحت ہے اور بعض میں نہیں (آگے تفصیلی بحث آرہی ہے)۔

اب حالت اکراه میں مکرہ کے تصرفات نافذ ہوتے ہیں یا نہیں تو اس سلسلہ میں حفیہ اور جمہور میں اختلاف ہے۔

تصرفات کی دو قسمیں ہیں: تصرفات حیہ اور تصرفات شرعیہ، پھر تصرفات شرعیہ کی دو قسمیں ہیں: ۱۔ انشاء، ۲۔ اقرار، پھر انشاء کی دو قسمیں ہیں، ایک قسم وہ ہے جو فتح کا احتمال رکھتی ہے اور دوسری قسم وہ ہے جو فتح کا احتمال نہیں رکھتی ہے۔ جو تصرفات شرعیہ فتح کا احتمال نہیں رکھتے ہیں وہ یہ ہیں: طلاق، عتق، نکاح، ظہار، یمین، قصاص کا معاف کرنا وغیرہ، اور وہ تصرفات شرعیہ جو فتح کا احتمال رکھتے ہیں وہ بیع، اجارہ وغیرہ ہیں۔

”التصوفات الشرعية في الأصل نوعان: إنشاء وإقرار والإنشاء نوعان: نوع لا يحتمل الفسخ ونوع يحتمله، أما الذي لا يحتمل الفسخ فالطلاق والرجعة والعتق والنكاح واليمين والنذر والظهار والإيلاء والفيبي في الإيلاء والتدبير والعفو عن القصاص، وهذه التصوفات جائزة مع الإكراه عندنا وعند الشافعي لا تجوز“^(۱)۔

جمہور کے نزدیک تصرفات شرعیہ میں اکراه مؤثر ہے جب کہ حفیہ کی رائے یہ ہے کہ وہ احکام شرعیہ جو فتح کا احتمال نہیں رکھتے ہیں اور نہ ان میں رضاشرط ہے تو ان احکام میں اکراه مؤثر نہیں اور ایسے تصرفات حالت اکراه میں بھی مکرہ کے کرنے سے نافذ ولازم ہوں گے، پس اگر کسی شخص کو ناقص مجبور کیا گیا کہ تم اپنی بیوی کو طلاق دے دو اور اس شخص نے بھی حالت اکراه میں ذرکی وجہ سے اپنی بیوی کو طلاق دے دی تو اس شخص کی بیوی پر طلاق واقع ہو جائے گی، اسی

(۱) بدائع الصنائع، ۱۸۳۔

طرح سے اگر کسی شخص کو کسی سے نکاح کرنے پر ناقص مجبور کیا گیا اور زبردستی اس سے ڈرادر ہم کا کر نکاح پر ہاں کہلوالیا گیا تو نکاح منعقد ہو جائے گا۔

”وضابط ذلك أن كل مالا يؤثر فيه الفسخ بعد وقوعه لا يعمل فيه الإكراه من حيث منع الصحة، لأن الإكراه يفوت الرضا وفوات الرضا يؤثر في عدم اللزوم وعدم اللزوم يمكن المكره من الفسخ، فالإكراه يمكن المكره من الفسخ بعد التحقق، فما لا يحتمل الفسخ لا يعمل فيه الإكراه“^(۱)۔

جمہور فقهاء کرام کے نزدیک تصرفات شرعیہ میں اکراہ موثر ہے، اور حالت اکراہ میں کئے گئے تصرفات شرعیہ نافذ نہیں ہوتے ہیں، کیونکہ جمہور کے نزدیک تمام تصرفات شرعیہ میں رضا شرط ہے اور حالت اکراہ میں رضا معدوم ہوتی ہے۔ یہی وجہ ہے کہ مکرہ کی دی ہوئی طلاق واقع نہیں ہوتی ہے اور نہ ہی مکرہ کا کیا ہوا نکاح منعقد ہوتا ہے، بلکہ تمام تصرفات شرعیہ حالت اکراہ میں فاسد ہوتے ہیں۔

”ويرى جمهور العلماء غير الحنفية أن الإكراه يؤثر في هذه التصرفات فيفسدها، فلا يقع طلاق المكره مثلا، ولا يثبت عقد النكاح بالإكراه ونحوها“^(۲)۔

شرعیت میں عاقله بالغہ لڑکی کی رضامندی:

شرعیت اسلامیہ نے عاقله بالغہ عورت کی رضامندی کو نکاح میں بڑی اہمیت دی ہے جیسا کہ آیت قرآنی اور احادیث شریفہ سے واضح ہوتا ہے۔ یہی وجہ ہے کہ عبارت نساء سے حلقہ

(۱) فتح القدر ۹/۲۵۳، شرح انتقایہ ۵۲۹/۲۱۔

(۲) الموسوعة الفقهية ۱۱۸/۶، الفقه الاسلامي وادلة ۵/۳۰۳، نیز دیکھئے: الجلی لابن حزم ۲۵۸/۹، التفسیر الكبير ۹۹/۲، المباب في شرح الكتاب ۱۱۳/۲، الانصاف ۳۲۱/۸، بدائع الصنائع ۶/۱۹۳۔

کے نزدیک نکاح منعقد ہو جاتا ہے، جبکہ بعض فقہاء کرام کے نزدیک عبارت نساء سے نکاح منعقد نہیں ہوتا ہے، کیونکہ ان کے نزدیک صحت نکاح کے لئے ولایت شرط ہے، اس لئے اگر کوئی عورت اپنے نکاح کر لے تو نکاح درست نہیں ہو گا۔

خفیہ کی دلیل یہ ارشاد ربانی ہے:

”فَإِنْ طَلَقَهَا فَلَا تَحُلَّ لَهُ مِنْ بَعْدِ حَتَّىٰ تَنكِحْ زَوْجًا غَيْرَهُ“^(۱) -

”وَإِذَا طَلَقْتُمُ النِّسَاءَ فَلَا فِلْفَنَ أَجْلَهُنَّ فَلَا تَعْضُلوهُنَّ أَنْ يَنْكِحْنَ أَزْوَاجَهُنَّ“^(۲) -

ان دونوں آیتوں میں زواج کی نسبت عورتوں کی طرف کی گئی اور اسناد میں اصل فاعل حقیقی ہے، اب زواج کی نسبت عورت کی طرف ہونے سے یہ واضح ہوا کہ عورت کو بھی نکاح کرنے کا حق ہے^(۳)۔ حدیث شریف میں بھی عورت کو خود اپنے نکاح کرنے کا اختیار ثابت ہے، چنانچہ حدیث پاک ہے: ”الْأَيْمَمْ أَحَقُّ بِنَفْسِهَا مِنْ وَلِيهَا“^(۴) -

الأيمم: ایسی عورت کو کہا جاتا ہے جس کا شوہرن ہو خواہ باکرہ ہو یا میثبہ۔ شریعت نے ایسی عورت کو دوسرے سے زیادہ اپنے نفس کا حقدار بنایا ہے اور زبانی حق کا صدور اس وقت ہو گا جبکہ وہ اپنے نکاح اپنے دوسری کی رضامندی کے بغیر کرنے کی مجاز ہو گی^(۵)۔

باکرہ بالغہ کو نکاح پر مجبور کرنا:

وی کے لئے بالکل مناسب نہیں ہے کہ وہ اپنی عاقله بالغہ لڑکی کو کسی ایسے شخص سے نکاح

(۱) سورہ بقرہ ۲۳۰۔

(۲) سورہ بقرہ ۲۳۲۔

(۳) فتح الرحمن ۱۲۸، ۱۲۹، ۱۳۰۔

(۴) مسلم شریف۔

(۵) البحر الرائق ۲/۱۱۷، الدر المختار علی ہامش روایت ۳/۱۵۵۔

کرنے پر مجبور کرے جس کو وہ ناپسند کرتی ہے۔ اگر کوئی ولی ایسا کرتا ہے تو وہ شریعت اسلامیہ کے خلاف کرتا ہے۔ اس کو ایسی حرکت سے بازا آ جانا چاہئے، اس لئے کہ نکاح کے باب میں شریعت نے عاقله بالغہ لڑکی کی رضامندی اور اجازت کو محفوظ رکھا ہے۔

”ولَا إجبار على البكر بالغة في النكاح“^(۱) -

مندرجہ بالتفصیل کی روشنی میں سوالات کے جوابات ملاحظہ فرمائیں:

۱- ایسی صورت میں رضا نہیں پائی جائے گی اور لڑکی کی رضامندی نہیں سمجھی جائے گی، کیونکہ اکراه کی دونوں صورتوں میں یعنی خواہ بھی ہو یا غیر بھی رضا معدوم ہوتی ہے۔

”فالحاصل أن عدم الرضا معتبر في جميع صور الإكراه“^(۲) -

دوسری بات یہ ہے کہ نکاح کے باب میں انعقاد نکاح کے لئے رضا شرط نہیں ہے جیسا کہ کتب فقہ میں ہے، چنانچہ علامہ شامی رقمطر از ہیں:

”إذ حقيقة الرضا غير مشروطة في النكاح لصحته مع الإكراه

والهزل“^(۳) -

۲- اس سے نکاح منعقد ہو جائے گا، اور اس کی رضا اور حقیقی اذن تسلیم کیا جائے گا، اس لئے کہ اکراه کی حالت میں مکرہ سے خفیہ کے نزدیک اختیار ساقط نہیں ہوتا ہے اور جب اس کو اختیار ہے اور وہ اہلیت بھی رکھتا ہے تو اس کے اذن کو حقیقی اذن شمار کیا جائے گا، ہرzel پر قیاس کرتے ہوئے^(۴)، چنانچہ اس سلسلہ میں حضور ﷺ کا ارشاد ہے:

”ثلاث جد هن جد وهزلهن جد: النكاح والطلاق والعتاق“^(۵)

(۱) الاختیار ۲/۹۲۔

(۲) در الہکام فی شرح غرر الاحکام، المجزء الثاني، ۲۶۹۔

(۳) رد الکار ۳/۳۱، الہجر الرائق۔

(۴) المہو ط للمرتضی ۱۲/۲۳، الفتاویٰ الہندیہ ۵/۵۳، الہجر الرائق ۳/۲۳۶، در مختار علی ہامش رد الکار ۲/۳۲، کتاب الطلاق۔

(۵) ترمذی، ابو داؤد۔

(تمیں چیزیں ایسی ہیں جن کی سنجیدگی سنجیدگی ہے اور مذاق بھی سنجیدگی ہے: نکاح، طلاق اور رجعت)۔

نکاح بذریعہ دستخط کا حکم:

اگر کسی لڑکے یا لڑکی کو غیر معمولی دباؤ میں لا کر بوقت نکاح دستخط کرالیا تو یہ نکاح درست ہو گا یا نہیں؟

حفیہ کے نزدیک نکاح صحیح منعقد ہونے کے لئے عاقدین کا ایجاد و قبول، زبان سے کہنا اور سننا ضروری شرائط میں سے ہے۔ اسی طرح شاہدین کا بھی عاقدین کے ایجاد و قبول کا سننا ضروری ہے، صرف کسی سے دستخط کروالینے سے نکاح منعقد نہیں ہو گا^(۱)۔

۳۔ اس صورت میں لڑکی کو قطعاً یہ دعویٰ کرنے کا حق نہیں ہے کہ میری شادی جس لڑکے سے کی جا رہی ہے یا کی گئی وہ میرا کفونہیں ہے اور نہ ہی اس لڑکی کو معاشرتی فرق کو کفاءت کی بنیاد بنا کر حق تفریق حاصل ہے۔

۵۔ چونکہ یہ ایک قسم کا ظلم ہے اور رفع ظلم قضاۓ یا شرعی کوسل کا فریضہ ہے، اس لئے ایسی صورت میں میری ناقص رائے یہ ہے کہ قاضی یا شرعی کوسل کو بر بنائے ناحق جبراً کراہ لڑکی کا نکاح فتح کرنے کا اختیار دیا جائے اور لڑکی کو بھی بر بنائے جبراً کراہ فتح نکاح کا حق دیا جائے۔

(۱) الدر المختار ۱۸۶، بحر الرائق ۲۳۶/۳، روا الحفار ۲۱۲.

جبری شادی

مولانا اعجاز احمد قاسمی

مدرسہ اسلامیہ محمود العلوم، دہلی

نکاح میں عاقله بالغہ لڑکی کا اختیار:

عاقله بالغہ لڑکی اپنے نکاح میں خود مختار ہے۔ اس کو کوئی شخص نکاح پر مجبور نہیں کر سکتا۔

حدیث صحیح میں ہے: "الايم أحق بنفسها من ولیها، والبکر تستاذن ویذنها صماتها" (عاقله بالغہ لڑکی اپنے نفس کی اپنے ولی سے زیادہ حق دار ہے، باکرہ سے اس کی اجازت اور مرضی معلوم کی جائے اور اس کی اجازت خاموش رہنا ہے)، نیز دیکھئے: در مختار

۳۱۰/۲

ابن تیمیہ فرماتے ہیں:

"ويجب علىولي المرأة أن يتقي الله فيمن يزوجها به وينظر في الزوج هل هو كفوء أو غير كفوء، فإنه إنما يزوجها لمصلحتها لالمصلحة، وليس له أن يزوجها بزوج ناقص لغرض له" (۱) -

(عورت کے ولی پر ضروری ہے کہ اس شخص کے بارے میں جس سے اس کی شادی کرتا

(۱) فتاویٰ ابن تیمیہ ۳۵/۳۲

چاہتا ہے اللہ سے ڈرے، اور شوہر کے بارے میں غور کرے کہ آیا وہ کفوہ ہے یا نہیں، اس لئے کہ وہ عورت کی شادی کراہ ہے اس کی مصلحت کی خاطر، نہ کہ اپنی مصلحت کے پیش نظر اور ولی کے لئے جائز نہیں اپنی غرض کو حاصل کرنے کے لئے کسی ناقص شوہر سے اس کی شادی کر دے)۔ دوسری جگہ فرماتے ہیں:

”أَمَا تزوِيجها مع كراهتها للنكاح فهذا مخالف للأصول والنقول،
والله لم يسوغ لوليها أن يكرهها على بيع وإجارة إلا بإذنها ولا على طعام أو
شراب أو لباس لاتريده فكيف يكرهها على مباضعة و معاشرة من تكره
مباضعته و معاشرة من تكره معاشرته“^(۱)۔

(ولی کا عورت کی ناپسندیدگی کے باوجود اس کی شادی کرانا اصول و نقول سب کے خلاف ہے۔ اللہ نے کسی ولی کے لئے جائز قرار نہیں دیا کہ وہ عورت کی مرضی کے بیکری کی بیع اور اجارہ پر اس کو مجبور کرے اور نہ ایسی چیز کے کھانے، پینے، اور پہننے پر مجبور کر سکتا ہے جس کو وہ ناپسند کرتی ہے، تو ولی کس طرح عورت کی مرضی کے خلاف کسی شخص سے نکاح پر اس کو مجبور کر سکتا ہے؟ اور ایسے شخص کے ساتھ معاشرت پر مجبور کر سکتا ہے جس کی معاشرت کو وہ پسند نہیں کرتی)۔

حالتِ کراہ کا نکاح:

کسی ولی نے تمام تر شرعی ذمہ داریوں کو فراموش کرتے ہوئے عاقلہ بالغہ کو کسی ناپسندیدہ شخص سے نکاح پر مجبور کر دیا اور بحالت مجبوری اس نے قبول ریا تو حفیہ کی رائے کے مطابق یہ نکاح منعقد ہو جائے گا^(۲)۔

(۱) فتاویٰ ابن تیمیہ ۳۵/۳۲۔

(۲) رد المحتار ۵۷۹، ۲۰۵۔

قاضی یا شرعی کو نسل کے ذریعہ فتح:

عورت کسی طرح شوہر کے ساتھ زندگی گذارنے پر راضی نہ ہو تو اپنے دعویٰ کو ثابت
کر کے بذریعہ قاضی نکاح فتح کرائے۔^(۱)

جبری شادی

مولانا خورشید احمد اعظمی
المکتب العلمی، رکھونا تھے پورہ، منو

- ۱- یہ صورت رضامندی پر محمول ہوگی، اور نکاح صحیح ہوگا۔
- ۲- اولیاء کے بارے میں یہ پہلو غالب ہے کہ وہ لڑکی کے حق میں خیرخواہی، شفقت اور اس کے مفادات کی رعایت کو ملحوظ رکھیں گے۔ اگر اس سے ہٹ کر کسی جذبہ کے تحت وہ لڑکی پر دباؤ ڈالتے ہیں تو ان کا یہ فعل باعث گناہ ہوگا، مگر لڑکی کی اجازت جو جبرا کراہ کے تحت حاصل ہو رہی ہے، نکاح کے باب میں اس کی رضامندی پر ہی محمول ہوگی۔
- ۳- نکاح کے باب میں شرعاً صرف دین میں کفاءت کا اعتبار کرنا چاہئے جیسا کہ احادیث نبویہ اور عہد رسالت و قرون مشہودہ کی شادیوں سے معلوم ہوتا ہے^(۱) اور امام مالک نیز امام کرنی، ابو بکر الجصاص اور دیگر علماء عراق نے بھی صرف اسی کا اعتبار کیا ہے، اگرچہ بعض خارجی امور (نخرو مبارکات) کا لحاظ کرتے ہوئے عرقاً دیگر امور میں بھی حنفیہ کے نزدیک کفاءت کا اعتبار کیا گیا ہے وہ امور یہ ہیں:

نسب، اسلام، پیشہ، آزادی، دیانت اور مال^(۲) -

(۱) تفصیل کے لئے ملاحظہ ہو: انساب و کفاءت کی شرعی حیثیت تالیف محدث حبیب الرحمن الاعظمی۔

(۲) روایت کار ۲۰۹/۳۔

برطانوی لڑکی کے نکاح کی جو صورت سوالنامہ میں مذکور ہے، اس سے اندازہ ہوتا ہے کہ لڑکی کے اولیاء اس کا نکاح اپنے خاندان اور گھرانہ میں ہی کرتے ہیں اگرچہ ملک اور وطن بدلا ہوا ہے، لہذا لڑکی کا یہ دعویٰ کہ میرا نکاح غیر کفو میں ہو رہا ہے، جائز نہیں ہو گا۔
اول تو اس لئے کہ کفاءت کو اولیاء کا حق شمار کیا گیا ہے۔

دوم: اس لئے کہ لڑکی کو اس کا علم ہوتا ہے کہ اس کا نکاح کس سے کیا جا رہا ہے اور اس کی اجازت شامل ہوتی ہے اگر چہرا کراہ کے ساتھ ہو۔

سوم: اس لئے کہ ایک دیہاتی شہری کا کفو ہو سکتا ہے (۱)۔

لہذا جن کے نزدیک دین کے علاوہ دیگر امور میں بھی کفاءت کا اعتبار کیا گیا ہے، ان کے نزدیک بھی اختلاف بلد یا شہری اور دیہاتی ہونے کی بنا پر کفاءت میں کوئی خلل واقع نہیں ہو گا، اور ایک دیہاتی شہری کا کفو ہو سکتا ہے، اس لئے اس کا لحاظ کرتے ہوئے برطانوی نژاد لڑکی کا کفو ہندوستانی یا پاکستانی نژاد کا ہو سکتا ہے، لہذا لڑکی کا مطالبہ تفریق درست نہیں ہو گا۔

۵۔ صرف اس بنیاد پر کہ نکاح کے وقت لڑکی نے جبرا اور دباؤ میں اجازت دی تھی، ورنہ وہ اس نکاح پر راضی نہیں تھی، قاضی کو اس نکاح کے فتح کا اختیار نہیں ہو گا۔

(۱) رد المحتار ۲۱۹۷۔

جبری شادی

مولانا بہاء الدین مدوی، کیرالا

۱- شافعی مسلک کے مطابق لڑکی کی رضامندی کی اہمیت ہے، لیکن اگر لڑکی کنواری (بکر) ہو تو اس لڑکی کے باپ (باپ نہیں ہے تو وادا) اس لڑکی کو شادی کرنے پر مجبور کر سکتا ہے، جبکہ وہ شادی کفو سے ہو جائے۔ اس کا سبب یہ بتایا گیا ہے کہ ایک لڑکی کے مستقبل کے بارے میں لڑکی سے بھی اچھی طرح باپ یا دادا جانتے ہیں اور اپنی بیٹی کو کسی طرح کی مضرت آنے کی خواہش عموماً ان کو نہیں ہو گی، تو لڑکی کے کنواری ہونے کی صورت میں اس کی پوری اجازت شافعی مسلک میں ضروری نہیں ہے اور اگر ثیب (جو کنواری نہیں ہے) ہے تو اس کی اجازت کے بغیر شادی صحیح نہیں ہے۔

”وللأب تزوج البكر صغيرة وكبيرة بغیر إذنها لکمال شفقته
ویستحب استئذانها أی الكبيرة تطیبها لخاطرها، وليس له تزويج ثیب إلا
بإذنها فإن كانت صغيرة لم تتزوج حتى تبلغ، لأن الصغيرة لا إذن لها، والجد
كالأخب عند عدمه في جميع ما ذكر“

لیکن ہمارے مسئلہ میں رضامندی کی بات آتی ہے۔ اس میں شافعی مسلک کا حکم یہ ہو گا کہ اگر شادی کفو سے نہیں ہے تو وہ باطل ہے، چاہے ولی کو جر کرنے کا حق ہو یا نہ ہو۔ امورِ کفاءت کی جو خصلتیں آتی ہیں وہ فقہ کی کتابوں میں درج ہیں۔

”لوزوجها الولي غير كفء أو بعض الأولياء المستوون برضاهما
ورضا الباقين صحيحة التزويج، ولو زوجها الأقرب برضاهما فليس للأب اعتراف،
ولوزوجها أحدهم بغير كفء برضاهما دون رضاهما لم يصح: وفي قول: يصح،
ولهم الفسخ، وبحري القولان في تزويج الأب أو الجد، بكرأ صغيرة أو بالغة
غير كفء بغير رضاهما، ففي الأظهر باطل، وفي الآخر: يصح، وللبالغة الخيار
وللصغرى إذا بلغت“.

۲۔ نکاح کے انعقاد میں یاد دسرے کسی معاملے کے انعقاد میں اکراہ موثر نہیں ہے، لیکن
اکراہ اس صورت کو بولا جاتا ہے جس میں مندرجہ ذیل شرائط موجود ہوں:
۱۔ اکراہ کرنے والے کو جس بات کو بول کر کے وہ اکراہ کرتا ہے، اس کو نافذ کرنے کی
طااقت ہو۔

۲۔ اکراہ معمول یعنی حالی ہو، مطلب یہ ہے کہ اگر کل یا پرسوں یا ایک مہینہ کے بعد قتل
کرنے کی دھمکی دی جائے تو یہ اکراہ میں شامل نہیں ہے۔
۳۔ اس دھمکی سے سلامتی پاننا ممکن ہو۔

”وشرط الا كراه قدرة المكره على تحقيق ما هدد به عاجلاً بولاية أو
تغلب، وعجز المكره عن دفعه بفرار أو استغاثة وظنه أنه إن امتنع فعل ما خوفه
به ناجزاً فلا يتحقق العجز بدون اجتماع ذلك كله“.

پاسپورٹ جلا دینے کی دھمکی اس میں شامل نہیں ہے، کیونکہ عموماً وہ بات بعد کی ہوگی
، باں اگر لڑکی کے سامنے پاسپورٹ جلا دینے کی دھمکی ہو تو وہ اکراہ ہے۔

میراشک یہ ہے کہ اکراہ کی بات اس میں کیسے آئے گی، لڑکی پر اکراہ کرنا ہماری بحث
کا موضوع نہیں ہے۔ اگر لوگ کو کوئی شادی پر مجبور کرے تو اس کو اکراہ (عقد یا معاملے میں اکراہ)
بولا جاتا ہے۔ ولی لڑکی پر اکراہ کرے تو یہ شادی یا معاملے میں اکراہ نہیں ہوگا۔

۳- کفاءت میں جو باتیں معتبر ہیں ان میں سے ”نسب“ (خاندان) کے تحت اس مسئلہ کو رکھا جاسکتا ہے، اگر لڑکا کفونہیں ہے تو اس صورت میں تفریق کا حق مسلک شافعی کے مطابق خود لڑکی کو حاصل ہے۔

۴- زن و شوئی تعلقات قائم ہونے کے بعد تفریق کرنا اور اس کے پہلے تفریق کرنا دونوں کا حکم ہر ایک مسئلہ میں ایک ہے، یعنی اگر زن و شوئی تعلق قائم ہونے کے بعد تفریق ہوتی ہے تو مہر واپس نہیں لے سکتا اور اگر اس کے قبل ہے تو مہر کا آدھا حصہ واپس دینا واجب ہے۔

۵- جواب نمبر (۳) کی عبارت سے واضح ہے کہ اگر غیر کفوئے شادی ہوگی تو لڑکی کو خود فتح کرنے کا حق حاصل ہے۔ اگر بالغ نہیں ہے تو بالغ ہونے کے بعد بھی یہ حق حاصل ہے، تو لڑکی کے قول پر عمل کرنا قاضی اور شرعی کو نسل کے لئے جائز ہے، لیکن فتح کا صیغہ لڑکی کے منہ سے آنا چاہئے، کیونکہ فتح کا حق اس کا ہے۔

جبری شادی

شیخ عبدالقدار عبد اللہ القادری، کیرالا

عربی سے ترجمہ

و لی کو عاقلہ شوہر دیدہ لڑکی کی شادی کرانے کا اختیار نہیں ہے، الایہ کہ وہ اس کی اجازت دے، کیونکہ مسلم کی روایت ہے: "الثیب أحق بنفسها من ولیها" (ثیب اپنے ولی کے مقابلہ میں اپنے آپ کی زیادہ حق دار ہے)، اس کی علت یہ ہے کہ مردوں سے سابقہ پیش آنے کی وجہ سے اس کی ناواقفیت ختم ہو چکی ہوتی ہے اور وہ مردوں کی طرف سے پہنچنے والے نفع و نقصان کو سمجھ لیتی ہے برخلاف کنواری لڑکی کے^(۱)۔

نکاح میں عورت کی رضامندی شرط ہے، کیونکہ یہ اس کا حق ہے^(۲) اور عورتوں کی دو فتیمیں ہیں: ۱- ثیبہ (شوہر دیدہ)، ۲- باکرہ (کنواری)^(۳)، اور "والنساء على ضربين" سے مراد یہ ہے کہ نکاح کے سلسلے میں جبرا نہیں کیا جا سکتا اور کنواری لڑکیوں کے معاملہ میں باپ اور دادا کو جبر کرنے کا حق ہے^(۴)۔

(۱) اتحدہ ۷/۲۲۵۔

(۲) تحفۃ الطالب بشرح شقیع المباب ج ۲/۲۲۳۔

(۳) شرح ابن قاسم الغزی علی متن ابی شجاع۔

(۴) حاشیۃ الباجوری ۲/۱۱۲۔

شیہ بالغہ پر جبر کرنا جائز نہیں ہے اور نہ اس کی شادی کرائی جا سکتی ہے، الایہ کہ وہ اجازت دے اور اس کا یہ کہنا: ”اگر میرے والد رضامند ہیں تو میں بھی رضامند ہوں“ کافی نہ ہوگا اگر اس کا مقصد اپنی رضامندی کو اپنے والد کی رضامندی پر متعلق کرنا ہو۔ اور اگر اس کی مراد یہ ہو کہ میرے والد جو کریں میں اس پر راضی ہوں تو یہ جائز ہے اور اس وقت یہی دستور ہے^(۱)۔

عقد کے مکمل ہونے سے قبل عورت کا رجوع نہ کرنا بھی شرط ہے، لیکن اگر وہ عقد کے مکمل ہونے کے بعد رجوع کرے تو اس کا قول معتبر نہیں ہوگا الایہ کہ کوئی بینہ پیش کیا جائے۔

نكاح دو گواہوں کی موجودگی ہی میں صحیح ہوگا اور ان کا آزاد، مرد، عادل (راست باز) اور سننے والا ہونا شرط ہے، اس لئے کہ جس چیز پر گواہی دی جانی ہے وہ قول ہے، لہذا حقیقتاً اس کا سنا جانا شرط ہے، اور دیکھنا بھی شرط ہے، جیسا کہ آگے آ رہا ہے کہ اقوال دیکھنے اور سننے کے ذریعہ ہی ثابت ہوتے ہیں^(۲)۔

آواز پر اعتماد کرنے کا کوئی اعتبار نہیں ہے، لہذا اگر دونوں گواہ ایجاد کرنے والے اور قبول کرنے والے کو دیکھے بغیر ایجاد و قبول کون رہے ہوں لیکن قطعی طور پر ان کے دل میں یہ خیال ہو کہ ایجاد کرنے والا فلاں ہے اور قبول کرنے والا فلاں تو یہ کافی نہ ہوگا۔ اس کی علت ذکر کی جا چکی ہے یعنی یہ کہ ان دونوں کو ایجاد کرنے والے اور قبول کرنے والے کا علم نہیں ہے، اس لئے کہ نکاح کے دو گواہوں سے مقصد دی یہ ہے کہ تنازع کی صورت میں عقد کو ثابت کیا جاسکے جو علم نہ ہونے کی صورت میں حاصل نہیں ہو سکتا، ”النہایہ“ ۲۱۸/۲ میں ہے: ”و شرطہما حریة و سمع“ (گواہوں میں آزادی اور سنا شرط ہے) اس لئے کہ جس چیز کی گواہی دی جانی ہے وہ قول ہے، لہذا حقیقتاً اس کا سنا جانا شرط قرار دیا گیا اور دیکھنا بھی، کیونکہ اقوال کا ثبوت دیکھ کر اور سن کر ہی ہوتا ہے۔

(۱) الانوار فی عمل الابرار ۵۳، ۵۴، ۵۵۔

(۲) الحفظ مع المہاجر ۲۲۸۔

اگر عورت کی طرف سے رضامندی نہیں پائی گئی یا اس کے ساتھ زبردستی کی گئی اور نکاح جبر کے ساتھ ہوا اور زن و شوی کے تعلقات نہیں قائم ہوئے تو عورت کو فتح نکاح کا حق حاصل ہے، اگر مرد کفونہ ہو۔ کفارت کا اعتبار پانچ امور میں ہوتا ہے جن کو شارع نے بیان کیا ہے اور اختلاف مکان میں اس کا کوئی اثر نہ ہو گا اور نکاح اور دیگر عقود و معاملات کے درمیان فرق ہے، چنانچہ عقد نکاح میں دونوں گواہوں کا موجود رہنا بھی شرط ہے برخلاف معاملات کے جو غیر موجودگی میں بھی درست ہو جاتے ہیں جیسا کہ ”اسنی المطالب“ میں اس کی طرف اشارہ کیا گیا ہے۔

جب می شادی

مولانا نیاز احمد عبدالحید طیب پوری
الجامعة الاسلامیہ خیر العلوم، سدھار تھنگر

۱۔ جی نہیں، یہ رضامندی تصور نہ ہوگی، اس لئے کہ لڑکی مکر ہے اور قبول نکاح میں مکر کے ارادہ کی تنفیذ کر رہی ہے نہ کہ اپنے جذبات کی ترجیحی۔

”رفع عن امتی الخطأ والنسيان وما استکر هو عا۔“ (میری امت سے بھول، چوک اور اس چیز کو معاف کر دیا گیا ہے جس پر اسے مجبور کیا جائے)۔

۲۔ عاقلہ بالغہ لڑکی کو اپنی رضامندی کا پورا اختیار ہے لیکن اس اختیار سے یہ لازم نہیں آتا کہ یہ اپنی شادی کے تعلق سے مختار کل ہے، بلکہ حدیث کی صراحت کے بموجب ولایت کی شرط باقی رہے گی۔

۳۔ لڑکی کو اس بات حق نہیں ہے کہ وہ عدم کفاءت کا دعویٰ کرے اور اس کے ذریعہ حق تفریق حاصل کرے۔ اصل کفاءت اسلام ہے اور سارے کلمہ گو مسلمان اور بھائی بھائی ہیں، پیشے بھلے ہی الگ الگ ہوں، کوئی مسلمان ایک لڑکی برضاور غبت کسی بھی سماج میں بننے والی لڑکی یا لڑکے سے شادی کر سکتے ہیں، اگر سماجی تفاوت اور رہنمائی کے اختلاف سے کوئی منفی پہلو سامنے آتا ہے اور ازدواجی زندگی میں ایسی کڑو اہم ہوتی ہے جو معاشرتی زندگی کی گاڑی

کے آگے بڑھنے میں سخت مانع ہے تو شریعت نے اس کے لئے استثنائی صورتیں رکھی ہیں، لیکن مخفی سماجی رکھرکھاؤ اور معاشرتی تقاضوں کو عدم کفاءت قرار دینا زیادتی اور اسلامی تصور کے خلاف ہے۔

۳۔ اکراه کی کوئی چیز واقع نہیں ہوتی ہے، چاہے طلاق ہو یا عتماق، صورت مسئولہ میں لڑکی مکرہ ہے، اس لئے اس کا نکاح ہی نہیں ہوا، اب اگر زن و شوہر کے تعلقات قائم ہو چکے ہیں تو لڑکی مہر مثل کی مستحق ہو گی، لڑکے کو زانی نہیں کہا جائے گا اور نہ ہی اس پر شرعی حد جاری کی جاسکتی ہے، اگرچہ نکاح صحیح نہیں ہوا تھا۔

جسمانی تعلقات قائم نہ ہونے کی صورت میں لڑکی مستحق نہ ہو گی، ایک بات اور ملحوظ خاطر رہے کہ نکاح فاسد سے وطی کی صورت میں عدت واجب ہو گی، سید سابق فقہ السنہ میں رقمطراز ہیں:

”من وطی امرأة بشبهة وجبت عليها العدة؛ لأن وطأ الشبهة كالوطأ في النكاح في النسب، فكان كالوطأ في إيجاب العدة، وكذلك تجب العدة في زواج فاسد إذا تحقق الدخول.“

اما الظاهرية فقلت: لا تجب العدة في النكاح الفاسد ولو بعد الدخول لعدم وجود دليل على إيجابه من الكتاب والسنّة“^(۱) (جو کسی عورت سے شبہ کی بناء پر وطی کر لے تو اس عورت پر عدت واجب ہو گی، اس لئے کہ شبہ کی وطی نسب کے سلسلے میں نکاح کی وطی کی طرح ہے، لہذا یہ عدت کو واجب کرنے میں وطی کی طرح ہو گیا۔ اسی طرح نکاح فاسد میں اگر دخول ہو جائے تو عدت واجب ہو گی۔ جہاں تک ظاہریہ کا تعلق ہے تو انہوں نے کہا ہے کہ نکاح فاسد میں عدت واجب نہیں ہے، خواہ دخول ہو چکا ہو، اس لئے کہ کتاب و سنت سے اس کو واجب کرنے والی کوئی دلیل نہیں ہے)۔

(۱) فقہ الن ۳۷۵/۲

جبری شادی

مولانا محمد عظی (مسو)

۱- صورت مسؤولہ میں عاقلہ بالغہ سے زبردستی ہاں کہلوالین نکاح کے لئے اس کی رضامندی پر دلیل نہیں ہے، کیونکہ جبراکراہ کی مذکورہ صورتیں اس کی عدم رضا پر دلالت کر رہی ہیں۔

۲- اگر والدین یا اولیاء محض شفقت اور مصلحت دین و دنیا کی بنیاد پر استیذان و انکاح کے لئے بالغہ پر جبراکراہ کا شائستہ طریقہ اختیار کریں، اس میں ان کی اپنی یا خاندان وغیرہ کی غرض یا مفاد شامل نہ ہو اور کوئی فریب و دھوکہ کی حرکت نہ ہو تو یہ رضا و نکاح درست ہے، ورنہ سوال میں جبراکراہ کے مذکورہ طریقوں سے جو نکاح ہو گا وہ فاسد ہو گا، کیونکہ جمہور فقہاء کے نزدیک رضا اور عدم اکراہ انعقاد نکاح کے لئے شرط ہے، چنانچہ ڈاکٹر وہبہ الزحلی لکھتے ہیں:

”الرضا والاختيار من العاقدين أو عدم الإكراه . هو شرط عند الجمهور غير الحنفيه، فلا يصح الزواج بغير رضا العاقدين، فإن أكثره أحدهما على الزواج بالقتل أو بالضرب الشديد أو بالحبس المديد كان العقد فاسداً، لقوله عليه الصلاة والسلام: ”إِنَّ اللَّهَ تَجَاهَزُ عَنْ أَمْتِي الْخَطَا وَالنَّسِيَانَ وَمَا اسْتَكْرَهُوا عَلَيْهِ“ وأخرج النسائي عن عائشة أن فتاة هي الخنساء ابنة خدام

الأنصارية دخلت عليها فقالت: إن أبي زوجني من ابن أخيه يرفع بي خسيسته
وأنا كارهة..... فجاء رسول الله ﷺ فجعل الأمر إليها، الحديث.

(خفیہ کو چھوڑ کر جمہور کے نزدیک رضامندی، اختیار اور عدم اکراہ دونوں کی جانب سے شرط ہے، چنانچہ بغیر رضائے عاقدین نکاح جائز نہیں ہے۔ اگر ان دونوں میں سے کسی ایک کو بھی قتل، شدید مار، یا طویل مدت تک قید کا خوف دلا کر نکاح کے لئے راضی کر لیا گیا تو یہ نکاح فاسد ہو گا، حضور ﷺ کے اس ارشاد کی وجہ سے جس میں آپ نے فرمایا کہ میری امت کو اللہ تعالیٰ خطاؤ نیاں اور اکراہ کی حالت میں معاف کرتا ہے، اور ایک حدیث جس کو امام نسائی نے حضرت عائشہؓ سے روایت کیا ہے، یہ ہے کہ خسائی بنت خدام النصاریہ ان کی خدمت میں حاضر ہوئیں اور کہا کہ میرے والد نے اپنے پچازاد بھائی سے میری شادی کر دی ہے تاکہ میرے ذریعہ اس کی خست کو دور کرے اور اسے میں ناپسند کرتی ہوں، اسی دوران حضور ﷺ تشریف لائے پھر یہ بات آپ کو بتائی گئی تو آپ ﷺ نے فرمایا کہ تمہیں اختیار ہے) ^(۱)۔

امام ابن تیمیہ نے جبری شادی کو حرام اور جاہلی عمل قرار دیا ہے ^(۲)۔

یہ بھی ایک الیہ ہے کہ بدلتے ہوئے حالات میں پسند کی شادی کا رجحان روز افزون ہے۔ کفاءت کا معیار بھی ماڈرن ہو گیا ہے، جو پیشتر محترمات کے ارتکاب کا شاخانہ ہے، اس کے اولین مجرم اولیاء ہیں جن کی تربیت و سرپرستی میں معیار کفاءت "الخبيثات للخبيثين" کی منزل تک پہنچ گیا ہے۔ ظاہر ہے کہ اس مرحلے میں اولیاء کے حق اجراء استعمال کرنے سے عظیم مفاسد پیدا ہونے لازمی ہیں، اس لئے اولیاء کو چاہئے کہ ان حالات میں عاقدین پر ظالمانہ جبراہ کا ارتکاب کر کے اپنے جرائم کے کھاتے کو ختم نہ بنائیں۔

(۱) الفقه الإسلامي وأدلة رئيسيه -

(۲) فتاوى شيخ الإسلام - ۵۲/۳۲

۳۔ اسلام کی عظیم خصوصیات میں مساوات انسانی ایک ایسی حقیقت ہے جس نے عرب و عجم کو ایک لڑی میں پروردیا ہے، طبقائی، علاقائی اور نسلی امتیازات و فرق درجات کو جس طرح منایا ہے وہ ایک کھلی ہوئی کتاب ہے۔ شادی کے معاملے میں کفاءت کے جتنے معیارات قائم کئے گئے ہیں جن کا ثبوت کتاب و سنت میں نہیں ہے، وہ سب قرون اولی کے بعد کی پیداوار ہیں، اس لئے مغربی و ایشیائی معاشرتوں کے فرق کو عدم کفاءت کی دلیل نہیں بنایا جاسکتا۔ مشرق و مغرب میں آباد مسلمانوں کے درمیان نکاح اور قرابت کے لئے دین و ایمان اور کردار و اخلاق میں کفاءت ساری کفاءتوں پر مقدم ہے۔ اگر دو ملکوں یا ایک ہی ملک و بستی میں رہنے والے طرفین کے درمیان یہ شرعی کفاءت معدوم ہو تو بلاشبہ سوال میں مذکور دعویٰ کرنے کا حق لڑکی کو حاصل ہے۔

۴۔ یہ سوال بہم ہے۔ جب تک یہ واضح نہ ہو کہ عقد نکاح رضا یا کراہ کی حالت میں ہو اے اور اس رضا یا کراہ کی کیفیت کیا ہے؟ پھر کن حالات میں زن و شوئی تعلقات قائم ہوئے، یا کیوں نہیں ہوئے؟ شرعی حکم کے بارے میں کیا کہا جاسکتا ہے؟ البتہ فتح نکاح کی صورت میں مہر کے وجوب و عدم و وجوب کا فرق ہو گا۔

۵۔ فتح کر سکتے ہیں جیسا کہ جواب نمبر ۲ میں حضرت عائشہؓ کی حدیث مذکور جو خباء انصاریہ کے واقعہ پر مشتمل ہے، اس پر بین دلیل ہے۔

جبری شادی

مولانا سلطان احمد اصلاحی، علی گڑھ

- ۱- سوال نامہ میں درج تفصیلات کی روشنی میں صورت مسولہ میں رضامندی کا تحقیق نہیں ہوگا اور اس طرح زبردستی نکاح کے لئے کہلوایا گیا ”ہاں“ معتبر نہیں ہوگا۔ عاقله بالغہ لڑکی کو اختیار ہوگا کہ وہ ایسے جبری نکاح کو مسترد کرتے ہوئے کفوئے اپنی پسند کا دوسرا نکاح کر سکے۔ اسلامی معاشرے پر واجب ہے کہ وہ اپنے ہاں مصالح کے تحفظ کو یقینی بنائے اور جزئیات فقه کے غلط استعمال پر قابو پائے۔ اس طرح کی صورت حال میں شرعی عدالتوں کو بھی ایسی مظلوم خواتین کی بھرپور دادرسی کرنی چاہئے۔ اپنی کتاب ”اسلام کا نظریہ جنس“ میں رقم ”جوڑ کا نکاح“ اور ”شادی میں اولیاء کا داخل“ کے عنوانات کے تحت مسئلہ کی جزئیات پر تفصیل سے لکھ چکا ہے جس کے دہرانے کی اس وقت ضرورت نہیں ہے (۱)۔
- ۲- صورت مسولہ میں یہ لڑکی کی رضا اور اس کا حقیقی اذن نہیں ہوگا، اور اس کی بنیاد پر ہونے والا نکاح بھی اسی طرح غیر حقیقی اور غیر مؤثر ہوگا۔
- ۳- ہاں! صورت مسولہ میں لڑکی کو یہ دعویٰ کرنے کا حق ہوگا اور بر بناء کفاءت اس کو تفریق کا اختیار حاصل ہوگا۔

(۱) مطبوعہ ادارہ علم و ادب علی گڑھ طبع دوم ۲۰۰۴ء۔

-۴- دونوں کا حکم الگ الگ ہوگا۔ زن و شوئی تعلقات قائم ہونے کی صورت میں رشتہ کو ممکن حد تک بھانے کی کوشش کی جائے، دوسری صورت کا حکم اس سے مختلف ہوگا۔

-۵- ہاں! جبراً کراہ کا یقین ہونے کی صورت میں شرعی کوسل یا قاضی ایسے نکاح کو فتح کر سکتے ہیں۔

جبری نکاح

قاضی محمد کامل قاسمی

آل انڈیا مسلم پرنسل لابورڈ، نیو دہلی

اسلام نے ازدواجی رشتؤں کے انتخاب کے لئے زوجین اور ان کے متعلقین کو کئی بنیادی ہدایات دی ہیں۔ ان پر عمل کرنے سے یہ رشتہ ہمیشہ خوشگوار اور مستحکم رہتا ہے، مثلاً رشتہ کرتے وقت لڑکے یا لڑکی کے انتخاب میں ترجیح کی بنیاد دینداری اور حسن اخلاق ہونی چاہئے۔

حضرت ابو ہریرہؓ سے روایت ہے کہ رسول اکرم ﷺ نے فرمایا: "تنکح المرأة لأربع: لمالها ولحسابها ولجمالها ولدينها فاظفر بذات الدين تربت يداك" ^(۱)۔

(عورت سے چار وجہ سے نکاح کیا جاتا ہے: اس کے مال کی وجہ سے، اس کی خاندانی خوبیوں کی وجہ سے، اس کے حسن و جمال کی وجہ سے اور اس کے دین کی وجہ سے، تم دیندار عورت سے نکاح کر کے کامیابی حاصل کرو۔ تمہارے ہاتھ خاک آلو دہ ہوں) (بخاری و مسلم)۔

دوسری حدیث میں ارشاد ہے:

حضرت ابو ہریرہؓ سے روایت ہے کہ رسول اکرم ﷺ نے فرمایا: إذا خطب إليكم

(۱) مشکاة ۲۶۷/۲۔

من ترظنون دینه و خلقه فزو جوہ، إن لا تفعلوا تکن فتنۃ فی الارض و فساد
(۱) عریض

(جب تمہیں کوئی ایسا شخص پیغام نکاح دے جس کے دین اور اخلاق کو تم پسند کرتے ہو،
تو تم اس سے نکاح کراؤ۔ اگر تم نے ایمانہ کیا تو زمین میں بڑا فتنہ اور فساد ہو گا)۔
(۲) و یندب والنظر إلیها قبله

(نکاح سے پہلے عورت کو دیکھنا مندوب ہے)۔
مخظوبہ کو دیکھنے سے متعلق حضور اکرم ﷺ کے ارشادات:

(۱) حضرت ابو ہریرہؓ سے روایت ہے کہ ایک شخص نبی ﷺ کے پاس آیا اور
اس نے کہا: "إنى تزوجت امرأة من الأنصار قال: فانظر إليها فإن في أعين
الأنصار شيئاً" (۳)

(میں نے ایک انصاری خاتون سے نکاح کرنے کا ارادہ کیا ہے۔ آپ ﷺ نے
فرمایا کہ دیکھو، اس لئے کہ انصار کی آنکھوں میں کچھ ہوتا ہے) (مسلم)۔

(۲) حضرت جابرؓ سے روایت ہے، وہ فرماتے ہیں کہ آپ ﷺ نے فرمایا: إذا
خطب أحدكم المرأة فإن استطاع أن ينظر إلى ما يدعوه إلى نكاحها فليفعل (۴)

(جب تم میں سے کوئی عورت کو پیغام نکاح دے تو اگر وہ ان خوبیوں کو جو اسے اس
خاتون سے نکاح کرنے پر آمادہ کر رہی ہیں دیکھ سکتا ہو، تو اسے ایسا کر لینا چاہئے)۔

(۱) مشکاة ۲/۲۶۷۔

(۲) شامی ۲/۲۶۱، ۲۶۲۔

(۳) مشکاة ۲/۲۶۸۔

(۴) اس کی روایت ابو داؤد نے کی ہے۔ دیکھئے: مشکاة ۲/۲۶۸۔

(۳) حضرت مغیرہ بن شعبہؓ سے روایت ہے، وہ فرماتے ہیں: خطبت امراء

فقال لی رسول اللہ ﷺ: هل نظرت إلیها فانه أحرى أن يؤدم بینکما^(۱)۔

(میں نے کسی عورت کو نکاح کا پیغام دیا، تو مجھ سے رسول اکرم ﷺ نے فرمایا کہ کیا تم نے اسے دیکھ لیا ہے، اس لئے کہ دیکھنا تم دونوں کی الفت و محبت کے لئے زیادہ بہتر ہے)۔

ولیاء کو ہدایت کی گئی ہے کہ بالغ لڑکے اور لڑکی کا نکاح ان کی اجازت اور رضامندی سے کریں، اس کے بغیر نہ کریں۔

الثابتار لی نے فرمایا ہے:

و إذا ط تم النساء فبلغن أجلهن فلا تعضلوهن أن ينكحن أزواجهن إذا تراضوا بينهم بالمعروف^(۲) (اور جب تم نے عورتوں کو طلاق دے دی، پھر وہ اپنی عدت کو پورا کر چکیں، تو ان کو اس سے نہ رکو کہ اپنے انہی خاوندوں سے نکاح کر لیں جب کہ آپس میں دستور کے موافق راضی ہو جاویں)۔

حضرت ابن عباسؓ سے روایت ہے کہ نبی کریم ﷺ نے فرمایا: الأيم أحق بنفسها من ولیها والبکر تستأمو و إذنها سکوتها^(۳) (شیبہ اپنے نفس کی، اپنے ولی سے زیادہ حق دار ہے، باکرہ سے اجازت طلب کی جائے گی اور اس کی اجازت اس کا خاموش رہنا ہے)۔

امام بخاری رحمۃ اللہ علیہ نے باب قائم کیا ہے:

”باب: لا ينكح الأب وغيره البكر والثيب إلا برضاهما“ (والد و غيرہ باکرہ اور شیبہ کا نکاح اس کی رضامندی کے بغیر نہ کریں)۔

اس کے تحت انہوں نے حدیث پیش کی ہے۔

(۱) رواہ احمد والترمذی والتسائل وابن ماجہ والدارمی، مشکاة ۲۶۹/۲۔

(۲) سورہ بقرہ ۲۳۲۔

(۳) مسلم، بحوال مشکاة ۲۷۰/۲۔

عن أبي سلمة أن أبا هريرة حدثهم أن النبي ﷺ قال: "لا تنكح إلا يم
حتى تستأموه ولا تنكح البكر حتى تستأذن قالوا يا رسول الله: و كيف إذنها
قال: أن تسكت^(۱) -

(حضرت ابو سلمہ رضی اللہ عنہ سے روایت ہے کہ حضرت ابو ہریرہ رضی اللہ عنہ نے ان
سے بیان کیا کہ رسول اکرم ﷺ نے فرمایا: شوہر دیدہ عورت کا نکاح اس کی صریح اجازت کے
بغیرہ کیا جائے اور باکرہ (کنواری) لڑکی کا نکاح بھی اس کی اجازت کے بغیرہ کیا جائے۔ صحابہ
نے عرض کیا: یا رسول اللہ ﷺ اس کی اجازت کیسے معلوم ہوگی؟ آپ ﷺ نے فرمایا کہ اس کا
خاموش ہو جانا اس کی اجازت ہے)۔

حضرت عائشہؓ سے روایت ہے کہ انہوں نے عرض کیا: یا رسول اللہ ﷺ ان
البکر تستحیی قال: رضاها صمتها" (یا رسول اللہ ﷺ باکرہ حیا کرتی ہے۔ آپ ﷺ
نے فرمایا کہ اس کی رضامندی اس کا خاموش رہنا ہے) (حوالہ سابق)۔

حضرت ابو ہریرہؓ سے روایت ہے کہ آپ ﷺ نے فرمایا: الیتیمة تستأموه فی
نفسها فیان صمتت فهو إذنها و إن أبت فلا جواز عليها۔

(یتیم لڑکی سے اس کے نفس کے متعلق اجازت چاہی جائے گی، چنانچہ اگر وہ خاموش
رہے تو یہی اس کی اجازت ہے اور اگر وہ انکار کر دے تو اس پر جبر کرنے کا کوئی جواز نہیں
ہے)^(۲) -

یتیمہ اس بالغ لڑکی کو کہا جاتا ہے جس کے والد کا انتقال ہو گیا ہو۔ اس حدیث میں یتیمہ
سے مراد وہ باکرہ لڑکی ہے جس کے والد کا انتقال اس کے بالغ ہونے سے قبل ہو گیا ہو۔ اس

(۱) بخاری ۲۷۱۲۔

(۲) اس حدیث کی روایت ترمذی، ابو داؤد،نسائی نے کی ہے اور داری نے اسے حضرت ابو موسی سے نقل کیا
ہے (مشکاة ۲۷۱۲)۔

حدیث میں ایسی لڑکی کا نکاح کرنے کے لئے اس سے اجازت یعنی کا حکم دیا گیا ہے۔ اگر کوئی باپ یا اور کوئی بالغ لڑکی کا نکاح اس کی اجازت کے بغیر کر دے تو وہ نکاح نافذ ولازم نہ ہو گا، بلکہ اس کی رضامندی پر موقوف رہے گا۔

حضرت جابر بن عبد اللہؓ سے روایت ہے: أن رجلاً زوج ابنته و هي بكر من غير أمرها فأت النبي ﷺ ففرق بينهما^(۱) -

(ایک آدمی نے اپنی باکرہ لڑکی کی شادی اس کی اجازت کے بغیر کر دی، وہ لڑکی نبی کریم ﷺ کے پاس آئی، آپ ﷺ نے ان دونوں کے درمیان تفہیم کر دی)۔

حضرت عبد اللہ بن عمر رضی اللہ عنہما سے روایت ہے کہ جب عثمان بن مظعونؑ کا انتقال ہوا تو انہوں نے ایک لڑکی چھوڑی، ابن عمر رضی اللہ عنہ نے فرمایا کہ میرے ماموں قدامہ نے میرا نکاح اس سے کر دیا اور وہ اس لڑکی کے چھپا تھے۔ اور انہوں نے اس سے مشورہ نہیں کیا۔ یہ واقعہ اس کے والد کے انتقال کے بعد کا ہے، اس نے اس نکاح کو ناپسند کیا اور لڑکی نے مغیرہ بن شعبہ کے ساتھ نکاح کرانے کو پسند کیا، لہذا اس کا نکاح مغیرہ بن شعبہ کے ساتھ کر دیا گیا^(۲)۔

اور شامی میں ہے: وَإِن زَوْجَهَا بِغَيْرِ اسْتِثْمَارٍ فَقَدْ أَخْطَأَ السُّنَّةَ وَتَوْرَةَ عَلَى رَضَاهَا . بحر عن المحيط^(۳) -

(اور اگر اس کا نکاح اجازت لئے بغیر کیا تو اس نے سنت کے خلاف کیا، اور نکاح اس کی رضامندی پر موقوف رہے گا)۔

ذیل میں حضرت عبد اللہ بن عباس رضی اللہ عنہ کی روایت ابو داؤد شریف کے حوالہ سے آرہی ہے جس میں یہ مذکور ہے کہ ایک باکرہ لڑکی نے حضور اکرم ﷺ کی خدمت میں حاضر ہو کر

(۱) الحنفی لابن حزم ۹۶۱، بحوال المفصل في أحكام المرأة والبيت أسلم، دفعہ ۲۰۵، ۳۳۶۔

(۲) ابن ماجہ، بکو التحریر المرأة في عصر الرساله ج ۵، ۷۱۔

(۳) شامی ۲۹۸، ۲۹۹۔

عرض کیا کہ اس کے والد نے اس کا نکاح کر دیا ہے اور وہ اس نکاح کو ناپسند کرتی ہے، تو نبی کریم ﷺ نے اسے اختیار دے دیا۔ اس حدیث میں اس کی وضاحت نہیں ہے کہ اس کا نکاح اس کے والد نے اس سے اجازت لے کر کیا تھا یا اس کی اجازت کے بغیر۔ ابو داؤد میں اس حدیث پر درج ذیل باب قائم کیا گیا ہے: بَابِ فِي الْبَكْرِ يَزُوجُهَا أَبُوهَا وَلَا يَسْتَأْمِنُهَا۔ اور ”بَذَلِ“ المجهود فی حل أَبِي دَاؤِد“ میں اس کی تشریح ”بَغْيَرِ إِذْنِهَا“ سے کی گئی ہے^(۱) اس تشریح سے معلوم ہوا کہ اس باکرہ لڑکی کا نکاح اس کے والد نے اس کی اجازت کے بغیر کیا تھا، لہذا حضرت خسرو بنت خدام رضی اللہ عنہما کی روایت کو بھی اس پر محمول کیا جائے گا کہ ان کے والد نے ان کا نکاح ان سے اجازت لئے بغیر کیا تھا۔

حضرت ابن عباسؓ نے فرمایا: إن جارية بكرًا أت رسول الله ﷺ فذكرت
أن أباها زوجها وهي كارهة، فخيرها النبي ﷺ^(۲)۔

(ایک باکرہ لڑکی نے رسول اکرم ﷺ کی خدمت میں حاضر ہو کر بتایا کہ اس کے والد نے اس کا نکاح کر دیا ہے اور وہ اس نکاح کو پسند نہیں کرتی ہے، تو نبی کریم ﷺ نے اس لڑکی کو اختیار دے دیا)۔

حضرت خسرو بنت خدام النصاریہ سے روایت ہے: أن أباها زوجها و هي ثيب
فكرهت ذلك فأت رسول الله ﷺ فرداً نكاحها^(۳)۔

(ان کے والد نے ان کا نکاح کر دیا اور وہ شیبہ تھیں۔ انہوں نے اس نکاح کو پسند نہیں کیا، وہ رسول اکرم ﷺ کے پاس آئیں، آپ ﷺ نے ان کا نکاح رد کر دیا)۔

ان حدیثوں کو اس پر محمول نہیں کیا جا سکتا کہ لڑکی پر جبر و رکراہ کر کے اس سے ایجاد بیا

(۱) بذل الجہود فی حل ابی داؤد ۵ حصہ: ۱۰۲ مکتبہ دارالباز، عباس احمد الباز، مکتبہ المکتبہ۔

(۲) اس حدیث کی روایت ابو داؤد نے کی ہے، مشکاة ۲۱/۲۔

(۳) بخاری ۲/۲، ۷۷۲، ۷۷۳۔

قبول کرالیا گیا، اس کے بعد اس نے حضور ﷺ کی خدمت میں حاضر ہو کر اس کی شکایت کی، اور اس کے اس نکاح کو ناپسند کرنے کا اظہار کرنے پر آپ ﷺ نے اس کے نکاح کو رد کر دیا ہو، یا اسے اختیار دے دیا ہو۔

ذیل میں مکرہ کے نکاح کا حکم بیان کرنے سے پہلے اکراہ کے لغوی معنی، اصطلاحی تعریف اور اس کی فرمیں بیان کی جاتی ہیں:

اکراہ کا لغوی معنی:

اکراہ کا لغوی معنی بیان کرتے ہوئے ”الموسوعة الفقہیہ“ میں ہے:

”قال في لسان العرب : أكرهته، حملته على أمر هو له كاره ، و في مفردات الراغب نحوه . لسان العرب ، و المصباح المنير ، مادة (كره) ولخص ذلك كله فقهاؤنا إذ قالوا : الاكراء لغة : حمل الإنسان على شئ يكرهه يقال : أكرهت فلاناً إكرأها : حملته على أمر يكرهه“ .

”لسان العرب“ میں اکرہتہ کے معنی میں نے اسے ناپسندیدہ کام کرنے پر اکسایا، لکھے ہیں، ”مفردات الراغب“ میں بھی ایسے ہی ہے۔ ”لسان العرب“، ”مضباح المنیر“ مادہ ”کره“..... ہمارے فقہاء نے ان سب معانی کی تبلیغ کر کے فرمایا ہے کہ اکراہ کے لغوی معنی ہیں: انسان کو ایسی چیز کے کرنے پر مجبور کرنا جسے وہ ناپسند کرتا ہو، کہا جاتا ہے: اکرہت فلاناً اکراہا میں نے اسے ناپسندیدہ کام کرنے پر مجبور کیا) ^(۱)۔

اکراہ کی اصطلاحی تعریف:

”هو فعل يفعله الإنسان بغيره فيزول به الرضا“ زاد فی ”المبسوط“:

(۱) مجع الالہہ ۲، ۳۱۲، شامی ۵، ۸۰، بحوالہ الموسوعۃ الفقہیہ - ۹۸، ۶۔

او يفسد به اختيارة من غير أن تنعدم به الأهلية في حق المكره، أو يسقط عنه الخطاب^(۱)۔

(إكراه ایسا فعل ہے جسے انسان دوسرے کی وجہ سے کرتا ہے، لہذا إكراه کی وجہ سے مکرہ کی رضامندی جاتی رہتی ہے۔ "المبسوط" میں اضافہ کیا ہے: یا اکراه کی وجہ سے مکرہ کی اہلیت ختم ہوئے بغیر اس کا اختیار بیکار ہو جاتا ہے، یا مکرہ سے خطاب ساقط ہو جاتا ہے)۔

إكراه کی فتمیں:

فقہاء کرام نے اکراه کی دو فتمیں بیان کی ہیں: ا-تام، ۲-ناقص۔

إكراه تام:

و أما بيان أنواع الإكراه فنقول: إنه نوعان: نوع يوجب إلا لجاء والاضطرار طبعاً كقتل والقطع والضرب الذي يخاف فيه تلف النفس أو العضو قل الضرب أو كثراً..... وهذا النوع يسمى إكراهاً تاماً^(۲)۔

(جہاں تک إكراه کی قسموں کی وضاحت کا تعلق ہے تو ہم کہتے ہیں کہ إكراه کی دو فتمیں ہیں: ایک قسم وہ ہے جس میں مکرہ کا طبعاً مجبور و مضطرب ہونا لازم آتا ہے، جیسے مکرہ کو قتل کرنے یا اس کے کسی عضو کو کاشنے، یا اسی پٹائی کرنے کی دھمکی دینا، جس سے جان جانے یا عضو کے ضائع ہونے کا اندریشہ ہو، پٹائی کم ہو یا زیادہ، اس قسم کا نام إكراه تام ہے)۔

إكراه ناقص:

و نوع لا يوجب إلا لجاء و الاضطرار و الحبس و القيد و الضرب

(۱) البحرائق ۸/۷۰۔

(۲) بدائع الصنائع ۷/۱۷۵۔

الذى لا يخاف منه التلف، وليس فيه تقدير لازم و هذا النوع من
الإكراه يسمى إكراهاً ناقصاً^(١)

(دوسری قسم وہ ہے جس میں مکرہ کا مجبور و مفطر ہونا لازم نہیں آتا ہے۔ اس قسم میں قید
کرنے، بیڑی ڈالنے اور ایسی پٹائی کرنے کی دھمکی دینا ہے جس سے جان جانے یا کسی عضو کے
ضائع ہونے کا اندازہ نہ ہو اور اس میں کوئی مقدار ضروری نہیں ہے۔ إكراہ کی اس قسم کا نام کراہ
ناقص ہے)۔

إكراه کے ساتھ صحیح ہونے والے تصرفات:

فَ لِطْلَاقٍ وَالْعَتَاقِ وَالرُّجُوعَ وَالنِّكَاحِ وَالْيَمِينِ وَالنَّذْرِ وَالظَّهَارِ
هذه التصرفات جائزة مع الإكراه عندنا^(٢) -

(طلاق، عتق، رجعت، نكاح، قسم، نذر اور ظهار وغیرہ ایسے تصرفات ہیں جو حفیہ کے
زدیک إكراہ کے ساتھ (نہ چاہتے ہوئے کر لینے سے بھی) جائز ہو جاتے ہیں)۔

مکرہ کے نکاح کا حکم:

مکرہ کا نکاح و طلاق وغیرہ تصرفات صحیح ہو جاتے ہیں، اس لئے کہ مکرہ سے إكراہ کی
صورت میں اس کی صرف طبعی رضامندی جاتی رہتی ہے۔ وقوع طلاق کے لئے طبعی رضامندی
شرط نہیں ہے، اس لئے کہ مذاق میں طلاق دینے والے کی طلاق واقع ہو جاتی ہے، حالانکہ طلاق
دینے پر وہ طبعاً راضی نہیں ہے۔

لأن الفائت بالإكراه ليس إلا الرضا طبعاً، وإنه ليس بشرط لوقوع

(١) بداع الصنائع ٧، ١٨٥.-

(٢) بداع الصنائع ٧، ١٨٢.-

الطلاق . فإن طلاق الهازل واقع وليس براضٍ به طبعاً^(۱) -

صحت نکاح کے لئے عاقدین میں سے ہر ایک کا دوسرے کے لفظ کو سننا شرط ہے۔

حقیقی رضامندی شرط نہیں ہے، اس لئے کہ نکاح اکراہ اور مذاق میں کرنے سے صحیح ہو جاتا ہے۔

(و شرط سماع کل من العاقدين لفظ الآخر) ليتحقق رضاهما (قوله: ليتحقق رضاهما) اي ليصدر منها ما من شأنه أن يدل على الرضا إذ حقيقة الرضا غير مشروطة في النكاح لصحته مع إلا كراه والهزل^(۲) -

نکاح و طلاق کے مذاق میں صحیح ہونے کی دلیل نبی کریم ﷺ کا ارشاد ہے: "ثلاث

جدهن جدو هز لهن جد : النکاح و الطلاق و الرجعة "۔

(تین چیزیں ایسی ہیں جن میں سنجیدگی سنجیدگی ہے اور ان میں مذاق کرنا بھی سنجیدگی ہے : نکاح، طلاق اور رجعت) -

اس لئے بھی کہ نکاح ایک قولی تصرف ہے، لہذا اس میں اکراہ موثر نہیں ہوگا، جیسے طلاق اور عتاق پر اکراہ کا کوئی اثر نہیں ہوتا ہے۔

ولأن النكاح تصرف قولي فلا يؤثر فيه إلا كراه كالطلاق والعتاق^(۳) -

جب نکاح میں اکراہ موثر ہی نہیں ہوگا تو اکراہ کے ذریعہ ہونے والا نکاح اور وہ نکاح جو بغیر اکراہ کے ہو، دونوں کا حکم ایک ہی رہے گا، یعنی دونوں قسم کے نکاح صحیح ہو جائیں گے۔

۱ - یہ صورت حقیقی رضامندی میں تو شامل نہیں ہوگی، البتہ اس صورت میں اس کے نکاح کے لئے ہاں کہہ دینے سے نکاح منعقد ہو جائے گا، اس لئے کہ صحت نکاح کے لئے حقیقی رضامندی شرط نہیں ہے۔ اس لئے کہ نکاح مذاق میں کرنے سے اور زبردستی کرنے سے بھی ہو جاتا ہے۔

(۱) بدائع الصنائع ۷، ۱۸۲ -

(۲) شامی ۲، ۲۷۱ -

(۳) بدائع الصنائع ۷، ۱۸۳ -

-۲۔ عاقلہ بالغہ خاتون کو اپنے نفس کا پورا اختیار حاصل ہے، اس اصول کا تعلق نکاح کے سلسلہ میں انعقاد نکاح سے پہلے کے حالات سے ہے۔ مطلب یہ ہے کہ اس کے اختیار و رضامندی کے بغیر اس کے نفس کے متعلق کسی کو کوئی تصرف کرنے کا کوئی حق حاصل نہیں ہے۔ نکاح کے انعقاد میں اکراہ موثر نہیں، اس اصول کا تعلق اس صورت سے ہے کہ عاقلہ بالغہ لڑکی پر اکراہ کر کے اس سے نکاح کے لئے ہاں کہلوالیا جائے، تو نکاح کے لئے ہاں کہلوانے پر اس اکراہ کا کوئی اثر نہیں ہوگا اور یہ سمجھا جائے گا کہ اس عاقلہ بالغہ لڑکی نے بغیر اکراہ نکاح کے لئے ہاں کہا ہے۔ لہذا اس سے نکاح صحیح ہو جائے گا، اس لئے کہ نکاح کے انعقاد میں اکراہ موثر نہیں ہے، بلکہ کا نکاح منعقد ہو جاتا ہے۔

ہاں اگر زبان سے نکاح قبول نہیں کرایا گیا اور زبردستی نکاح نامہ وغیرہ پر دستخط کر لئے گئے تو اس صورت میں نکاح منعقد نہ ہوگا۔

-۳۔ سوال ا و ۲ میں جس قسم کے نکاح کا ذکر ہوا ہے، اگر اس میں شوہر خاتون کا کفوہ و اور مهر، مہر مثلاً یا اس سے زیادہ مقرر ہوا ہو تو زوجین کے مابین ازدواجی تعلقات قائم ہوئے ہوں یا نہ ہوئے ہوں، دونوں صورتوں میں یہ نکاح صحیح ولازم ہو جائے گا۔

اگر اس نکاح میں شوہر اس خاتون کا کفوہ ہو لیکن مهر، مہر مثلاً سے کم مقرر کیا گیا ہو۔ اور خاتون مہر مثلاً سے کم پر راضی نہ ہو اور زوجین کے درمیان ازدواجی تعلقات قائم نہ ہوئے ہوں تو یہ خاتون قاضی کے پاس کیس کر کے تفہیق کرانے کا مطالبہ کر سکتی ہے اور اگر زوجین کے مابین زن و شوہی کے تعلقات قائم ہو گئے ہوں، چاہے بیوی کے شوہر کو جماع پر قدرت دینے کی وجہ سے یا شوہر نے زبردستی اس سے جماع کر لیا ہو، دونوں صورتوں میں بیوی کا حق تفہیق باطل ہو جائے گا۔ مہر کے متعلق تفصیل یہ ہے کہ اگر تفہیق بیوی کے مطالبہ پر باہم زن و شوہی کے تعلقات قائم ہونے سے پہلے ہوئی ہو تو بیوی کو کچھ نہیں ملے گا۔

اگر ازدواجی تعلقات قائم ہو گئے اور یہ تعلقات بیوی کی رضامندی سے ہوئے تو بیوی کو صرف مقررہ مہر ملے گا، خواہ وہ مہر مثل سے کتنا ہی کم ہو۔ اور اگر شوہرنے زبردستی اس کے ساتھ جماع کیا تو بیوی پورے مہر مثل کی حق دار ہو گی۔

اگر اس نکاح میں شوہراس کا کفونہ ہو اور بیوی عدم کفاءت کی صورت میں اس کے ساتھ رہنے پر نہ صراحةً راضی ہو اور نہ دالالتہ تو وہ قاضی کے پاس مقدمہ کر کے تفریق کر سکتی ہے، بشرطیکہ باہم ازدواجی تعلقات قائم نہ ہوئے ہوں یا شوہر زبردستی جماع کر لے۔ بیوی اپنی مرضی سے شوہر کو جماع پر قدرت نہ دے۔ اگر بیوی عدم کفاءت کے باوجود شوہر کے ساتھ رہنے پر صراحةً رضامندی کا اظہار کر دے یا دالالتہ، مثال کے طور پر شوہر کو جماع پر قدرت دے دے تو اس کا حق تفریق ختم ہو جائے گا۔

۵۔ اس صورت میں جواب ۴ کی تفصیل کے مطابق مہر مثل میں کی یا عدم کفاءت کی بنیاد پر شرعی کوسل یا قاضی ان کے درمیان تفریق کر سکتے ہیں، یا شوہر سے زبردستی طلاق دلو سکتے ہیں۔

جبری شادی

ڈاکٹر سید قدرت اللہ باقوی
میسور، کرناٹک

۱۔ اسلامی معاشرہ کے ازدواجی سکون و طہانیت مزاج و مذاق کے توافق پر حاصل ہوتے ہیں، شرعی طور پر جبری نکاح کی اجازت نہیں، چنانچہ ارشاد باری تعالیٰ ہے:

وَمِنْ آيَاتِهِ أَنَّ خَلْقَكُمْ لَكُمْ مِنْ أَنفُسِكُمْ أَزْوَاجًا لَتَسْكُنُوا إِلَيْهَا وَجْعَلْتُمْ بَيْنَكُمْ مُوْدَةً وَرَحْمَةً إِنْ فِي ذَلِكَ لَا يَنْتَلِقُونَ^(۱)۔

اسی لئے عاقله بالغہ لکی کے نکاح میں شریعت نے رضامندی کو بہت اہمیت دی ہے: ”وَلَا يَجْبَرُ الْوَالِي بِالْغَةِ وَلَوْ بَكْرًا“^(۲) (بالغہ پر خواہ وہ باکرہ ہی ہو وی جبرا نہیں کرے گا)۔

اور قدوری میں ہے:

”وَلَا يَجْوَزُ لِلْوَالِي إِجْبَارُ الْبَالِغَةِ الْعَاقِلَةِ“ (بالغہ عاقله پر ولی کے لئے جبر کرنا جائز نہیں ہے)۔

(۱) سورہ روم، ۲۱۔

(۲) ہدایہ، باب الاولی۔

شرعی طور پر ولی کو جبرا کراہ کی اجازت نہیں ہے: ”وَإِنْ أَبْتَ لِمْ يَزُوجْهَا“ (اگر لڑکی انکار کر دے تو ولی اس کی شادی نہیں کرائے گا)۔

۲۔ شریعت میں عاقله بالغہ کو اپنے نفس کا پورا اختیار حاصل ہے، عدم رضامندی سے نکاح کرنا جائز نہیں ہے، ڈرانا دھمکانا اور دھوکہ دے کر نکاح پر مجبور کرنا ہرگز جائز نہیں، نیتیجاً اس قسم کے نکاح کا انجام برآ ہوتا ہے اور اگر گنه گاری پر اتر جائے تو معاشرہ گندہ اور بدنام ہو گا۔

۳۔ بے جوڑ شادیوں میں معاشرتی سکون مفقود ہو جاتا ہے، لڑکی کو حق کفاءت کی بناء پر تفریق کا حق حاصل ہوتا ہے۔

”الْكَفَاءَةُ تَعْتَبَرُ فِي النِّسْبَةِ وَالدِّينِ وَالْمَالِ“^(۱) (کفاءت کا اعتبار نسب، دین اور مال میں ہے)۔

۴۔ بالغہ کے لئے اجبار نکاح میں فساد کا امکان ہے، خواہ نکاح کے بعد زن و شوی تعلقات قائم رہیں یا نہ رہیں۔

۵۔ زوجین کے مزاجی تفاوت و تنفس سے شرعی کوسل یا قاضی کو فتح نکاح کا حق حاصل ہے۔

(۱) باب النکاح، قدوری۔

جبری شادی

مفتی شیر علی گجراتی

۱- انعقاد نکاح کے سلسلے میں تو اس کو رضامندی ہی مانا جائے گا، اس لئے کہ اکراہ کے باوجود زبان سے قبول کرنے اور رضامندی ظاہر کرنے سے نکاح منعقد ہو جاتا ہے^(۱)۔

حقیقی رضامندی نکاح کے صحیح ہونے کے لئے شرط یا ضروری نہیں معلوم ہوتی، جیسے باپ یا دادا صغیر یا صغیرہ کا نکاح کر دیں تو نکاح منعقد ہو جاتا ہے، حالانکہ ان کی رضامندی اس وقت تو معلوم ہی نہیں اور آئندہ اگر وہ اپنی عدم رضامندی کا اظہار کر دیں تب بھی ان کو اختیار نہیں ہے۔

۲- اذن ہی تسلیم کیا جائے گا اور نکاح منعقد ہو جائے گا، اس لئے کہ نکاح ان امور میں سے ہے جن میں جد اور ہزل دونوں برابر ہیں اور ایسے امور میں اکراہ کا کوئی حکم نہیں ظاہر ہوگا^(۲)۔

”وَالْأَصْلُ عِنْدَنَا أَنَّ كُلَّ مَا يَصْحُحُ مَعَ الْهَزْلِ يَصْحُحُ مَعَ الْإِكْرَاهِ، لَاَنَّ مَا يَصْحُحُ مَعَ الْهَزْلِ لَا يَحْتَمِلُ الْفَسْخَ، وَكُلَّ مَا لَا يَحْتَمِلُ الْفَسْخَ لَا يَؤْثِرُ فِيهِ الْإِكْرَاهِ“^(۳)

(۱) عالمیہ ۵۳ کتاب الکراہ۔

(۲) حوالہ سابق۔

(۳) دریگار برٹش ای ۱۹۱۹ کتاب الکراہ۔

(ہمارے نزدیک اصل یہ ہے کہ ہر وہ تصرف جو ہزل کے ساتھ صحیح ہو، وہ اکراہ کے ساتھ بھی صحیح ہوتا ہے، اس لئے کہ جو ہزل کے ساتھ صحیح نہیں ہوتا ہے اس میں فتح کا احتمال نہیں ہوتا ہے اور جس میں فتح کا احتمال نہیں ہوتا اس میں اکراہ موثر نہیں ہوتا ہے)۔

۳- فقہاء کرام نے جن نو امور میں کفاءت کا اعتبار کیا ہے ان میں سے معاشرتی اعتبار سے دونوں کا کفوہ ہونا نہیں ہے، اس لئے کفاءت کی بنیاد پر حق تفریق کا دعویٰ کرنے کا حق نہیں ہوگا۔

۵- قاضی یا شرعی کوسل کو بظاہر اس کے نکاح کے فتح کرنے کا محض اس بنیاد پر حق نہیں ہوگا الایہ کہ فتح نکاح کے اسباب شرعیہ میں سے کوئی سبب پایا جائے۔

جبری شادی

مولانا محمد یعقوب قاسمی

جامعہ عربیہ امداد اعلوم زید پور بارہ بنکلی

۱- اگر بالغہ عورت حالت اکراہ میں زبان سے اپنے نکاح کی اجازت دے دے اگرچہ دل سے راضی نہ ہو تو شرعاً نکاح ہو جاتا ہے۔

”لأنه يصح النكاح مع الإكراء أي الإيجاب أو القبول مكرها“^(۱)۔
(اس لئے کہ نکاح اکراہ کے ساتھ صحیح ہو جاتا ہے ایجاد ہو یا قبول ہو زبردستی، دونوں حالتوں میں نکاح درست ہو جاتا ہے)۔

شامی ایک دوسری جگہ رقم طراز ہیں:

”إذحقيقة الرضا غير مشروطة في النكاح لصحته مع الإكراء والهزل الخ“^(۲)۔

(کیونکہ نکاح میں حقیقی طور پر رضامندی شرط نہیں ہے اس لئے کہ نکاح زبردستی اور مذاق میں بھی صحیح ہو جاتا ہے)۔

۲- اگر لڑکی کو نکاح کے لئے زد و کوب کیا گیا اور اس نے ذرکی وجہ سے نکاح کے کاغذات

(۱) الدر المختار علی ہامش رد المحتار ۳۱۳، ۲

(۲) شامی ۲، ۳۷۳

پر دستخط کر دیئے اور دل سے اس نکاح سے بیزار ہے اور نکاح کے متعلق زبان سے کوئی لفظ ادا نہیں کیا تو ایسی صورت میں نکاح منعقد نہ ہو گا جیسا کہ طلاق نامہ پر جبراً دستخط کرالینے سے طلاق واقع نہیں ہوتی^(۱)۔

بالغہ عورت کا زبردستی نکاح کر دینے سے نکاح منعقد نہیں ہوتا ہے جیسا کہ کتب فقہ میں اور احادیث نبویہ میں مذکور ہے:

”وَلَا تجِرِ الْبَالِغَةَ الْبَكْرَ عَلَى النِّكَاحِ لَانْقِطَاعِ الْوِلَايَةِ بِالْبُلوغِ“^(۲)

(بالغہ لڑکی پر نکاح کے سلسلہ میں زبردستی نہ کی جائے، کیونکہ لڑکی کے بالغ ہو جانے کی وجہ سے ولایت ختم ہو جاتی ہے)۔

فتاویٰ ہندیہ میں مذکور ہے:

”لَا يجوز نكاح أحد على بالغة صحيحة العقل من أب أو سلطان بغير إذنها بكرأً كانت أو ثيباً، فإن فعل ذلك فالنكاح موقوف على إجازتها فإن أجازته جاز وإن ردته بطل“^(۳)

(باپ دادا اور بادشاہ میں سے کسی کے لئے بالغ صحیح العقل کا نکاح کرنا اس کی اجازت کے بغیر درست نہیں۔ بالغہ باکرہ ہو خواہ شیبہ ہو اگر کسی نے نکاح کر دیا تو نکاح بالغہ کی اجازت پر موقوف ہو گا۔ اگر اس نے اجازت دے دی تو نکاح صحیح ہو گا اور نہ باطل ہو گا)۔

احادیث نبویہ میں زبردستی نکاح کے منعقد نہ ہونے کے متعلق متعدد احادیث موجود ہیں:

(۱) فتاویٰ عالمگیریہ ۱۰/۶۳۔

(۲) درحقیار ۲۱۰۔

(۳) عالمگیریہ ۱۳/۲۔

”جاءت امرأة إلى رسول الله ﷺ فقالت: إن أبي أنكحني رجلاً وأنا
كارهة فقال لأبيها: لانكاح اذهبي فانكحي من شئت“^(۱)

(ایک عورت نے حضور ﷺ کے پاس حاضر ہو کر عرض کیا کہ میرے ماں باپ نے
میری شادی ایک مرد کے ساتھ کر دی ہے حالانکہ میں اس کو پسند نہیں کرتی تو اس کے باپ سے
آپ ﷺ نے ارشاد فرمایا کہ تیرے نکاح کا اعتبار نہیں، تو جا اور جس سے چاہے نکاح کر)۔

بخاری شریف میں حضرت ابو ہریرہؓ کی روایت ہے:

”لَا تنكح الْأَيْمَ حتى تستأْمِرُ وَ لَا تنكح الْبَكْرَ حتى تستأْذِنَ“^(۲)۔
(بے شوہر عورت کا نکاح مشورہ کے بغیر اور باکرہ کا نکاح اجازت کے بغیر نہ
کیا جائے)۔

حدیث اس باب میں بالکل صریح ہے کہ شبیہ اور باکرہ کسی پر اجبار شرعاً درست نہیں
ہے۔ ابو داؤد کی ایک روایت میں حضرت ابن عباسؓ سے مردی ہے:

”أَن جَارِيَةً أَتَتِ النَّبِيَّ ﷺ فَذَكَرَتْ أَنَّ أَبَاهَا زَوْجَهَا وَهِيَ كَارِهَةٌ
فَخَيَّرَهَا النَّبِيُّ ﷺ“^(۳)

(ایک باکرہ لڑکی حضور ﷺ کے پاس آئی اور اس نے کہا کہ اس کے باپ نے اس کی
شادی اس کی مرضی کے بغیر کر دی ہے تو حضور اکرم ﷺ نے اس کو نکاح کے معاملہ میں اختیار
دیا)۔

مشکاة شریف میں حضرت ابن عباس سے روایت ہے: ”أَنَّ النَّبِيَّ ﷺ “رَدَنَكَاحَ ثَيْبَ
وَبَكْرَ أَنْكَحْهُمَا أَبُوهُمَا وَهُمَا كَارِهَتَانَ“^(۴)

(۱) دروازہ ۲۹۳/۲۔

(۲) بخاری ۲۷۱/۲۔

(۳) ابو داؤد شریف رس ۲۸۵، ۲۸۶۔

(۴) مرقاۃ شرح مشکاة ۲۰۸، ۲۰۹۔

(نبی ﷺ نے ایک شیبہ اور ایک باکرہ کا نکاح رو فرمادیا جن کے والدین نے ان کی مرضی کے بغیر زبردستی ان کا نکاح کر دیا تھا)۔

۳۔ صورت مسولہ میں چونکہ بالغہ لڑکی کی شادی غیر کفو میں ہوئی ہے، اس لئے اس کو کفو میں شادی نہ ہونے کی وجہ سے حق تفریق حاصل ہوگا، کیونکہ جمہور کے نزدیک کفاءت اولیاء اور بالغہ دونوں کا حق ہے۔

”ولَكُنِ الْكَفَاءَةُ عِنْدَ الْجَمْهُورِ حُقُّ الْمُرْأَةِ وَالْأُولَيَاءِ“^(۱)۔

(لیکن کفاءت جمہور کے نزدیک لڑکی اور اولیاء دونوں کا حق ہے)۔

۴۔ مذکورہ نکاح میں اگر زن و شوی کے تعلقات قائم ہو گئے تو پھر حق کفاءت و حق تفریق لڑکی کو حاصل نہ ہوں گے، البتہ اگر اس نکاح میں زن و شوی کے تعلقات قائم نہیں ہوئے ہیں اور لڑکی تاہموز اس نکاح سے بیزاری کا اظہار کرتی ہے تو ایسی صورت میں لڑکی کو حق کفاءت و حق تفریق دونوں حاصل ہوں گے۔

۵۔ ایسی حالت میں قاضی اس نکاح کو حسب ضرورت فتح کر سکتا ہے۔

(۱) زاد المعاوٰد ۵/۲۱۔

ادارة القرآن کراچی کی چند اہم اور مفید مطبوعات

حریت انگریز واقعات	اسلام کا نظام عشر و خراج ۲ جلد
عبرت انگریز واقعات	زکاۃ کے جدید مسائل ۲ جلد
اکابرین کے پاکیزہ لٹائف	قطوں پر خرید و فروخت
جدید تجارتی شکلیں	زکاۃ اور مسئلہ تملیک
سوال و جواب (آپ کے مسائل اور ان کے حل کے لیے ہج)	بنیادی فقہی احکام ۲ جلد
ضرورت و حاجت کا احکام شرعیہ میں اعتبار	چالیس بڑے مسلمان
وقف املاک کے شرعی احکام	جدید فقہی مباحث ۲۳ جلد
عصر حاضر کے پیچیدہ مسائل کا شرعی حل	شیئر ز اور کمپنی طریقہ کار و احکام
تحته افواج اسلام دو جلد	حج عمرہ اور ان کے جدید مسائل
نمایب عالم اور عصر حاضر کی فکری جماعتیں	لڑکے اور لڑکیوں کے نکاح کا اختیار
برطانوی قوانین فروغ جرام کے ذمہ دار ہیں	مجموعہ قوانین اسلامی
متاری نور (سوائخ مولانا نور احمد)	احکام و آداب طہارت، وضو، نماز

ناشران قرآن مجید و اسلامی، عربی، اردو، انگریزی کتب
مرکز مطبوعات پاکستان، بہوت و بلا و عربیہ، تفسیر،
حدیث، تقدیم، اسلامی قانون، تاریخ اسلام، اصلاحی
جھوٹ، لغت، ادب عربی، اعلیٰ معیار کی عربی، اردو،
انگریزی، فارسی کمپیوٹر کپوزنگ۔

☆ مطبوعات پاکستان عربی، اردو، انگریزی کتب کی
وسیع پیکانے پر ایکسپورٹ۔ ☆ بذریعہ رجسٹرڈ پارسل
اندر وہ ملک دیروں ملک تریکل۔

☆ ہر قسم کی اسلامی کتب کی طباعت کا انتظام
☆ تفصیلی تہرست کتب مفت حاصل کریں۔